

وَنَزَّلْنَا مِنَ الْقُرْآنِ مَا هُوَ شَفَاءٌ وَرَحْمَةٌ لِلْمُوْمِنِينَ

قرآن جید

اکیک تعارف

ڈاکٹر محمود احمد غازی

دعوۃ اکیڈمی بین الاقوامی اسلامی یونیورسٹی اسلام آباد



فترآن مجید

ایک تعارف

ڈاکٹر محمود احمد غازی



دعاۃ اکیڈمی

بین الاقوامی اسلامی یونیورسٹی، فیصل مسجد، اسلام آباد

(جملہ حقوق بحق ناشر محفوظ ہیں)

نام کتاب	:	قرآن مجید۔ ایک تعارف
مصنف	:	ڈاکٹر محمود احمد غازیؒ
مگر ان طباعت	:	حیران نٹک
سرور ق	:	محمد طارق اعظم
حروف خوانی	:	محمد اشتیاق خاکی
طالع	:	ادارہ تحقیقات اسلامی پرنس، اسلام آباد
اشاعت سوم	:	۲۰۱۲ء
تعداد	:	۳۰۰۰
قیمت	:	۸۰/- روپے

ISBN No. 969-556-076-6

ناشر

دعوۃ اکیڈمی

بین الاقوامی اسلامی یونیورسٹی اسلام آباد

فہرست

نمبر شمار	عنوان	صفیٰ نمبر
۱	پیش لفظ	۳
۲	قرآن مجید کے ناموں کی معنویت	۶
۳	قرآن پاک کا موضوع	۲۵
۴	موضعات قرآنی	۳۱
۵	نزول قرآن خیماً نجماً کیوں؟	۵۰
۶	نزولِ وحی کی کیفیت	۶۷
۷	نزول و حفاظتِ قرآن	۷۳
۸	قرآن کریم کی ترتیب	۹۱
۹	قرآن مجید کی قراءت	۹۸
۱۰	قرآن کریم کی منزلیں	۱۰۶
۱۱	تدوین قرآن	۱۱۵
۱۲	حوالہ جات	۱۳۳

پیش لفظ

دینی، دعویٰ اور تربیتی سرگرمیوں میں قرآن مجید کو ہمیشہ بنیادی حیثیت حاصل رہی ہے۔ یہی وجہ ہے کہ دعوۃِ اکیڈمی کے پروگراموں میں خواہ وہ بچوں کے لیے ہوں یا اساتذہ کے لیے خواتین کے لیے ہوں یا علماء کے لیے۔ قرآن مجید کے مختلف پہلوؤں پر یقیناً شامل ہوتے ہیں۔ اس کے علاوہ رمضان المبارک میں اعتکاف کے خصوصی پروگراموں میں بھی قرآن پاک پر گفتگو ہوتی ہے۔ ان پروگراموں میں مختلف اسکالر حضرات اطہار خیال کرتے ہیں۔ قرآن مجید ڈاکٹر محمود احمد غازی کی خصوصی روپی کا موضوع ہے۔ اس پر وہ گھرے علمی لیکن انتہائی سہل انداز میں گفتگو کرنے کی خصوصی صلاحیت رکھتے ہیں جو شرکاء کے لیے ہمیشہ کشش کا باعث رہا ہے۔ دعوۃِ اکیڈمی کی یہ خوش قسمتی ہے کہ اسے ڈاکٹر غازی صاحب کی خدمات ہمیشہ حاصل رہی ہیں اور وہ بطور مرتبی مختلف پروگراموں کے شرکاء کو مستفید کرتے رہے ہیں۔

ہمیں سرست ہے کہ ہم قرآن پاک کے تعارف پر مشتمل ان کے مضافات کو اکادمی صورت میں پیش کر رہے ہیں۔ یہ مضافات قرآن پاک کے تعارف کے سلسلے میں انتہائی سہل انداز میں مستند معلومات پر مبنی ہیں۔ یہ تحریریں فیصل مسجد کے معتقدین کے رو برو کی گئی وہ تقریریں ہیں جو ۱۹۹۰ء-۱۹۹۱ء میں کی گئیں اور حاضرین میں سے ایک صاحب نے انہیں ریکارڈ کی مدد سے ان کو صفحہ قرطاس پر منتقل کر لیا۔ اب یہ تقریریں

ضروری نظر ثانی کے بعد اشاعت کے لیے پیش کی جا رہی ہیں۔ کتاب کا عنوان ہمارا تجویز کروہ ہے لہذا اس کی ذمہ داری بھی ہماری ہے۔

قرآن مجید اللہ تعالیٰ کی وہ کتاب پاک ہے جس کے مضامین اور جس کے اثرات نہ ختم ہونے والے ہیں۔ مسلمانوں کی دینی زندگی کا انحصار اس مقدس کتاب سے والٹنگی پر ہے۔ اور یہ اس وقت تک ممکن نہیں جب تک اسے پڑھا اور سمجھا نہ جائے۔ اسے پڑھنے اور سمجھنے کا شعور اس وقت تک بیدار نہیں ہو سکتا جب تک اس کی اہمیت کا احساس نہ ہو۔ اس کتاب میں یہ بتایا گیا ہے کہ قرآن مجید کے ناموں کی معنویت کیا ہے، قرآن پاک کا موضوع کیا ہے، قرآن مجید کا نزول کیسے ہوا، اس کی ترتیب کیا ہے اور قرآن مجید کی تدوین کیسے ہوئی۔ دین کا ہر طالب علم جانتا ہے کہ قرآن مجید کے بارے میں یہ موضوعات کتنی اہمیت کے حامل ہیں۔ ہمیں یقین ہے کہ یہ کتاب عام قاری سے لے کر قرآن مجید کے سنبھالنے والے طالب علم تک کے لیے استفادہ کا باعث ہو گی۔ اللہ تعالیٰ سے دعا ہے کہ وہ مولف کو جزاۓ خیر دے اور دعوة اکیڈمی کو خدمت قرآن اور دعوت دین کے لیے اپنی برکتوں سے نوازے۔

ڈائریکٹر جزل

قرآن مجید کے ناموں کی معنویت

دنیا میں ہر کتاب کا کوئی نام ہوتا ہے جس سے وہ جانی پہچانی جاتی ہے۔ قرآن پاک کا بھی ایک معروف نام ”القرآن“ ہے۔ جس کے حوالے سے یہ کتاب دنیا بھر میں جانی جاتی ہے۔ لیکن خود قرآن پاک میں اس کتاب کے کئی اور نام بھی دیے گئے ہیں۔ ان میں سے چار نام ایسے نمایاں ہیں جن کا ذکر مختلف سورتوں میں اور مختلف آیات میں ملتا ہے۔ قرآن پاک کے بہت سے ناموں میں خاص طور پر یہ چار نمایاں نام اپنے اندر بڑی گہری معنویت رکھتے ہیں۔ یہ معنویت اتنی غیر معمولی اہمیت رکھتی ہے کہ خود اس سے قرآن پاک کے مஜہہ ہونے کے شواہد اور مثالیں ہمارے سامنے آتی ہیں۔ یہ چار نام ہیں:

- ۱۔ القرآن
 - ۲۔ الکتاب
 - ۳۔ الفرقان
 - ۴۔ الذکر
- ### ۱۔ القرآن

یوں تو دنیا کا ہر مصنف اپنی کتاب کا کوئی نہ کوئی نام رکھتے ہی دیتا ہے لیکن دنیا کی کوئی کتاب ایسی نہیں ہے کہ جس کا نام اس کتاب پر اتنا مکمل طور پر صادق آتا ہو کہ یہ کہا جاسکے کہ اس کتاب کے اس نام سے زیادہ کوئی نام اس کتاب پر صادق نہیں آسکتا۔ یہ بات قرآن مجید کے علاوہ کسی کتاب کے بارے میں نہیں کہی جاسکتی۔ مثال کے طور پر مشہور کتاب ”داس کپیوال“ کارل مارکس کی لکھی ہوئی ایک معروف اور اہم کتاب ہے جس کا موضوع سرمایہ ہے۔ سب جانتے ہیں کہ سرمائے کے موضوع پر دنیا میں ہزاروں کتابیں ہوں گی۔ ممکن ہے ان میں سے بعض کتابیں کارل مارکس کی کتاب سے اچھی ہوں، اور فرض کریں اگر یہ سب کتابیں کارل مارکس کی کتاب سے اچھی نہ بھی ہوں مل کر فرض کر لیں کہ ساری کتابیں اس سے کم درجے ہی کی ہوں گی جب بھی ان میں سے ہر کتاب کو سرمائے کے نام سے موسوم کیا جاسکتا ہے۔ جو کتاب بھی سرمائے کے موضوع پر ہے تو آپ اس کو ”داس کپیوال“ کہہ سکتے ہیں۔ اور کوئی شخص اس نام پر نہ اعتراض کر سکتا ہے نہ اس نام کو غلط قرار دے سکتا ہے۔ اس لیے اس نام میں کوئی ایسی خصوصی معنویت نہیں ہے جو کارل مارکس کی ”داس کپیوال“ کے علاوہ کسی اور کتاب میں نہ پائی جاتی ہو اور اس کی وجہ سے یہ نام اس موضوع کی کسی اور کتاب کے لیے آپ استعمال نہ کر سکیں۔

دیوان غالب کو لیجھے جو اردو ادب تو کیا عامی ادب کا ایک اعلیٰ نمونہ ہے۔ لیکن دیوان غالب کے نام میں کیا معنویت ہے، کچھ نہیں۔ ہر وہ شاعر جس کا تخلص یا نام غالب ہو اپنے مجموعہ کلام کو دیوان غالب کے نام سے موسوم کر سکتا ہے۔ اس لیے کہ ہر صاحب دیوان شاعر کا دیوان ہوتا ہے جو اس کے نام سے معروف ہو جاتا ہے۔ اس میں نہ کوئی خاص بات ہے اور نہ کوئی منفرد انداز کی معنویت۔ دنیا میں ہزاروں لاکھوں شاعر

ہوئے ہیں، ہر شاعر کے مجموعہ کلام کو آپ اس کا دیوان کہہ سکتے ہیں۔ اس طرح سے آپ دیکھتے جائیں تو دنیا میں جتنی کتابیں ہیں ان کے نام کے بارے میں آپ یقین سے یہ نہیں کہہ سکتے کہ یہ نام اس کتاب کے علاوہ کسی اور کتاب پر صادق نہیں آتا۔ کسی کتاب کے بارے میں ایسا دعویٰ کرنا بہت مشکل مل کر ناممکن ہے۔ صرف قرآن ایسا نام ہے جو صرف ایک ہی کتاب پر صادق آتا ہے اور اس کے علاوہ کسی بھی کتاب پر اس مفہوم میں اس منفرد نام کا اطلاق نہیں ہو سکتا۔

القرآن کے لغوی معنی ہیں وہ تحریر ہے بار بار پڑھا جائے۔ لہذا بار بار پڑھی جانے والی چیز کو عربی زبان میں قرآن کہا جائے گا۔ پھر جب اس میں حرف تخصیص یعنی الف لام لگتا ہے تو اس میں مزید تخصیص پیدا ہو جاتی ہے یعنی ”القرآن“ اس اضافے سے اس میں یہ مفہوم پیدا ہوتا ہے کہ وہ واحد چیز جو بار بار کثرت اور تسلسل کے ساتھ پڑھی جا رہی ہے اور اس کے علاوہ کوئی چیز اسکی نہیں ہے جو اتنے تو اتر اور تسلسل سے پڑھی جا رہی ہو۔ القرآن کا یہ لفظی مفہوم ذہن میں رکھیں۔

اس مفہوم کے بعد میں آپ کے سامنے ایک دعویٰ پیش کرتا ہوں اور اس دعوے کی ایک دلیل بھی آپ کے سامنے پیش کرتا ہوں۔ دعویٰ یہ ہے کہ قرآن پاک دنیا کی تاریخ میں واحد کتاب ہے جو گزشتہ چودہ سو سال سے روئے زمین پر اتنے تسلسل سے پڑھی جا رہی ہے اور ہر وقت، ایک ایک وقت میں، مل کہ ایک ایک لمحے میں ہزاروں نہیں مل کہ لاکھوں آدمی اس کو مسلسل اور تو اتر سے اس طرح پڑھ رہے ہیں کہ اس تلاوت میں ایک سینکڑ کے ایک ہزاروں میں حصے کا بھی وقفہ نہیں آتا۔ روئے زمین کا اگر نقشہ ہمارے سامنے ہو اور اس کو سامنے رکھ کر اس دعویٰ پر غور کیا جائے کہ چودہ سو برس سے لے کر اس لمحے تک اور آئندہ جب تک یہ دنیا موجود ہے ایک سینکڑ کا وقفہ اس

روئے زمین پر ایسا نہیں آیا اور نہ آئے گا کہ لوگ کہیں نہ کہیں قرآن پاک کی تلاوت نہ کر رہے ہوں تو ذرا سا غور کرنے سے یہ حقیقت واضح اور میراں ہو جاتی ہے اور یہ صاف سمجھ میں آ جاتا ہے کہ دنیا میں ایک لمحے کے لیے بھی کہیں ایسا نہیں ہوتا کہ تلاوت قرآن کریم کا سلسلہ منقطع ہو جاتا ہو۔ یہ مخفی دعویٰ نہیں ہے بل کہ اس کی دلیل خود آپ کے سامنے موجود ہے۔ روئے زمین پر ڈیڑھ ارب سے زائد مسلمان آباد ہیں۔ دنیا کے نقطے پر نظر ڈال کر دیکھا جائے تو پتا چلتا ہے کہ روئے زمین کے جنوب مشرقی کونے میں فجی اور آسٹریلیا میں چار لاکھ سے زائد مسلمان آباد ہیں جو اکثر و پیشتر آسٹریلیا کے بالکل جنوب مشرق کے علاقے نیوا ساؤتھ ولیز میں رہتے ہیں۔ جب فجی اور آسٹریلیا میں صبح کی نماز کا وقت ہوتا ہے اور یہ یاد رہے کہ دنیا میں صبح سب سے پہلے فجی اور آسٹریلیا ہی میں ہوتی ہے تو وہاں کے مسلمان کیا کرتے ہوں گے؟ آپ مان لیجئے کہ نماز پڑھنے والوں کا اوسط مسلمانوں میں بہت کم رہ گیا ہے۔ فرض کر لیں کہ مسلمانوں میں بہت سے لوگ لاذہ ہب اور بے دین ہو گئے ہیں اور ان کا دین سے کوئی تعلق نہیں رہ گیا ہے۔ کوئی مخالف زیادہ سے زیادہ یہی فرض کر سکتا ہے، لیکن اس حقیقت سے کوئی بڑے سے بڑا مخالف اسلام بھی اختلاف نہیں کر سکتا کہ مسلمانوں کی اتنی بڑی تعداد میں سے ایک چوتھائی یعنی پچھیں فیصد لوگ ضرور نماز پڑھتے ہوں گے۔ اگر پچھیں فیصد لوگ نماز پڑھتے ہوں تو گویا کم از کم ایک لاکھ مسلمان اس علاقے میں ایسے ضرور ہیں جو روازہ علی الصباح فجر کی نماز کے لیے کھڑے ہوتے ہیں اور کھڑے ہو کر قرآن پاک کی تلاوت کرتے ہیں۔ مسلمانوں میں ہمیشہ سے یہ طریقہ چلا آرہا ہے کہ وہ فجر کی نماز کے بعد یہ قادر توفیق قرآن مجید کی تلاوت کرتے ہیں۔ مان لیجئے کہ اس وقت قرآن مجید کی تلاوت کرنے والے ان پچھیں فیصد کے بھی دس فیصد ہیں تو پھر بھی کئی ہزار مسلمان وہ

ہیں جو قرآن پاک کھول کر تلاوت کر رہے ہوں گے اور جو باقاعدہ تلاوت نہیں کرتے وہ بھی کم از کم نماز میں سورہ فاتحہ اور سورہ اخلاص وغیرہ کی تلاوت ضرور کرتے ہیں۔ اول تو یہ تعداد لاکھوں میں ہے لیکن بڑے سے بڑا مخالف بھی چند ہزار کا اعتراف ضرور کرے گا اور نہیں کرتا تو آپ اسے فتحی اور آسریلیا لے جا کر دکھاویجئے۔

اس کے بعد جب آسریلیا میں فجر کا وقت ختم ہونے لگتا ہے تو انڈونیشیا میں فجر کی نماز کا وقت شروع ہو جاتا ہے۔ انڈونیشیا میں میں کروڑ سے زائد مسلمان بنتے ہیں۔ پورے ملک میں ساڑھے پانچ ہزار جزاں ہیں جو تین ہزار میل کے رقبے میں پھیلے ہوئے ہیں۔ مشرق سے لے کر مغرب تک جزاں کا ایک لمبا سلسلہ آپ نقشے پر دیکھ لیجئے۔ اس میں کروڑ کی آبادی میں اگر دس فیصد بھی نماز پڑھتے ہوں تو دو کروڑ مسلمان انڈونیشیا میں نماز پڑھتے ہیں اور چوں کہ وہ تین ہزار میل میں پھیلا ہوا ہے تو پہلے مشرقی علاقے میں فجر کا وقت شروع ہو جاتا ہے۔ پہلے مشرقی جزاں میں فجر کی نمازوں سے اس سلسلے کا آغاز ہوتا ہے پھر وسطی جزاں میں پھر آخر میں مغربی جزاں میں۔ یاد رہے کہ انڈونیشیا کے مغربی جزاں ملائکیا کے ساتھ ایک ہی عرض بلد پر واقع ہیں۔ یوں فجر کا وقت ملائکیا اور انڈونیشیا میں بے کیک وقت شروع ہو جاتا ہے اور جوں ہی وہاں یہ سلسلہ ختم ہوتا ہے تو بگلہ دلیش میں شروع ہو جاتا ہے۔ بگلہ دلیش میں ختم ہوتے ہی بھارت میں شروع ہو جاتا ہے، جہاں نہیں کروڑ کے لگ بھگ مسلمان رہتے ہیں۔

ابھی بھارت کے مسلمان فجر کی نماز پڑھ ہی رہے ہوتے ہیں کہ فتحی میں ظہرا کا وقت داخل ہو جاتا ہے اور وہ سلسلہ دوبارہ شروع ہو جاتا ہے۔ اب گویا دو سلسلے ہو گئے۔ اس روئے زمین پر تلاوت قرآن پاک کی دولہری چل رہی ہیں۔ یہ دولہریں یا سلسلے یا دو Waves جو مشرق سے شروع ہو کر مغرب کو جا رہی ہیں۔ ہندوستان میں ابھی یہ لبر ختم

نہیں ہوتی کہ پاکستان میں شروع ہو جاتی ہے اور پاکستان کے بعد پورا وسطیٰ ایشیا، پورا ایشیا، افغانستان، پورا چین جہاں کروڑوں مسلمان آباد ہیں اس لہر میں شامل ہو جاتے ہیں، اور یوں اس وسیع و عریض خطے میں تلاوت قرآن کا سلسلہ شروع ہو جاتا ہے۔ پاکستان کے چودہ کروڑ میں سے اگر بیس فیصد مسلمان بھی قرآن پڑھتے ہوں تو کم و بیش ستر اسی لاکھ مسلمان پاکستان بھر میں فجر کے وقت تلاوت اور نماز میں مشغول ہوتے ہیں۔ اگر چہ یہاں تلاوت قرآن کرنے والوں کی اصل تعداد اس سے بہت زیادہ ہے۔ جب نماز فجر کا یہ سلسلہ مصروف پہنچتا ہے تو فجی میں عصر کا وقت داخل ہو چکا ہوتا ہے۔ اس طرح یہ یک وقت تین سلسلے شروع ہو جاتے ہیں، اور جب یہ سلسلہ آگے پہنچتا ہے اور مرکاش میں داخل ہوتا ہے تو پچھے فجی میں مغرب کا وقت داخل ہو جاتا ہے۔ اب چار سلسلے ہو گئے اور جب امریکہ میں جہاں نوے لاکھ سے زائد مسلمان رہتے ہیں فجر کا وقت داخل ہوتا ہے اور وہ فجر کی نماز پڑھنا شروع کرتے ہیں تو فجی میں عشا کا وقت شروع ہو جاتا ہے۔ یوں روئے زمین پر نماز و تلاوت کے پانچ سلسلے ایسے چلتے رہتے ہیں جن میں چاروں طرف سے تسلسل قائم رہتا ہے۔ اس میں کبھی وقفہ نہیں ہوتا۔ اگر کسی کوشش ہو تو وہ ٹیلی فون کر کے معلوم کر سکتا ہے کہ دنیا میں کہاں کہاں اس وقت کون کون سی نمازیں ادا کی جا رہی ہیں اور کہاں تلاوتیں ہو رہی ہیں۔ یوں بھی دنیا کا نقشہ سامنے ہو، نمازوں کے اوقات اور دنیا میں مسلمانوں کی تعداد کا علم ہو اور سورج کی حرکت کا اندازہ ہو تو ٹیلی فون کرنے کی بھی ضرورت نہیں۔ نقشے سے پتہ چل جائے گا کہ چوبیں گھنٹے میں نماز و تلاوت کی ہر وقت پانچ روئیں مسلسل اور متواتر چلتی رہتی ہیں اور روئے زمین پر کہیں نہ کہیں ہزاروں، لاکھوں مسلمان قرآن پاک کے کسی ایک حصے کی تلاوت یا سماعت کر رہے ہوتے ہیں۔

اس اعتبار سے اگر ہم یہ کہتے ہیں تو درست کہتے ہیں کہ القرآن وہ واحد کتاب ہے جس پر یہ لفظ اس کمال اور بھرپور طریقے سے صادق آتا ہے کہ کسی اور کتاب پر نہیں آتا اور دنیا میں کوئی بھی کتاب ایسی نہیں جو اتنے تسلسل کے ساتھ اور اتنی کثرت کے ساتھ پڑھی جا رہی ہو کہ اس میں چودہ سو سال سے کوئی وقفہ نہیں آیا ہو۔ وقفہ آہی کیسے سکتا ہے، اس تسلسل میں ایک منٹ یا ایک سینٹ کا وقفہ بھی اس لیے نہیں آسکتا کہ پانچ روکیں متواتر چل رہی ہیں۔ لہذا القرآن ایسا نام ہے کہ یہ کسی اور کتاب پر پورا اتر ہی نہیں سکتا۔ اس لیے اللہ رب العزت نے اپنی کتاب کے لیے نام بھی ایسا رکھا ہے کہ اس کتاب کے علاوہ کوئی اور کتاب ایسی نہیں ہے جو القرآن تو کیا قرآن بھی کہلا سکے۔ یہ نام قرآن پاک میں ۲۶ مرتبہ استعمال ہوا ہے۔

۲۔ الکتاب

دوسرا نام اس کتاب کا ”الکتاب“ ہے۔ وہ بھی بڑی اہمیت اور معنویت رکھتا ہے۔ اس نام کا اللہ رب العزت کی مجموعی ایکیم سے بڑا گہرا تعلق ہے۔ انبیاء علیہم السلام کی اور نبوت کے سلسلے کی کتابیں بھیجے جانے اور شریعتیں اتارے جانے کی، اللہ تعالیٰ کی ایکیم سے اس نام کا بڑا گہرا تعلق ہے۔

قرآن کو بار بار الکتاب کہا گیا ہے۔ آغاز میں ہی ارشاد باری ہے:

ذلِکُ الْكِتَابُ لَا رَبَّ لَهُ فِيهِ (۱)
یہ وہ الکتاب ہے جس میں کوئی شک نہیں۔

ایک جگہ ارشاد ہے

الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ (۲)
سب تعریفیں اس اللہ کی جس نے اپنے بندہ پر الکتاب اتاری۔

الکتاب کے معنی ہیں ”دی بک“ (The Book)۔ جب انگریزی میں دی (The) اور عربی میں ”آل“ تخصیص کے حرف کے طور پر لگایا جاتا ہے تو اس کے معنی ہوتے ہیں، صرف وہ متعین چیز جس کا تذکرہ ہے۔ یعنی وہ متعین کتاب جس کا اس سیاق و سبق میں تذکرہ ہو رہا ہے۔ لیکن اس کے باوجود کہ قرآن پاک نے بار بار خود کو اکتاب کہا ہے، اس کے ساتھ ساتھ قرآن پاک میں جیسا کہ ہر مسلمان جانتا ہے پچھلی کتابوں کا تذکرہ بھی ہے، تورات کا بھی ذکر ہے اور انجیل اور زبور کا بھی ذکر ہے۔ ان تین کتابوں کے تو نام لیے گئے ہیں۔ یقیناً کتابوں کا ذکر عمومی انداز میں ہے۔ مثل کے طور پر سورۃ الاعلیٰ میں صحف ابراہیم و موسیٰ کا ذکر ہے۔ ارشاد ہے

إِنَّ هَذَا لَكِنِ الْصَّحْفُ الْأُولَى صَحْفِ إِبْرَاهِيمَ وَمُوسَىٰ (۳)
یہی پیغام پرانے صحیفوں میں بھی ہے، ابراہیم کے صحیفوں میں بھی اور موسیٰ کے صحیفوں میں بھی۔

اب جہاں تک حضرت موسیٰ علیہ السلام کے صحیفوں کا تعلق ہے ہم کہہ سکتے ہیں کہ اس سے خاص خس یعنی عہد نامہ قدیم کی پہلی پانچ کتابیں مراد ہیں جن کو تورات کہا جاتا ہے۔ اگرچہ تورات کو کہیں بھی قرآن میں صحیفے نہیں کہا گیا، اس لیے قطعی طور پر ہم نہیں کہہ سکتے کہ صحیفے جو یہاں کہا گیا ہے ان سے مراد تورات ہی ہے یا کوئی اور صحیفے مراد ہیں۔ غالب خیال البتہ یہی ہے اس سے تورات مراد ہو، لیکن حضرت ابراہیم علیہ السلام کے صحیفے، جن کا یہاں ذکر کیا گیا ہے اس سے پتہ چلتا ہے کہ حضرت ابراہیم علیہ السلام پر بھی کچھ صحیفے یا کتاب پچے الگ الگ اجزاء، سورتوں یا پھلفلتوں کی شکل میں اتنا رے گئے تھے، جن کا قرآن پاک کی ان آیات میں ذکر ہے۔ یقیناً یہ صحیفے ان تین مشہور کتابوں کے علاوہ ہیں۔

قرآن مجید میں ایک جگہ پرانی کتابوں کا مجموعی انداز سے ذکر کیا گیا ہے:

وَإِنَّهُ لَفِي زُبُرِ الْأَوَّلِينَ (۲)

اور یہی پیغام پہلے لوگوں کی (پرانی) کتابوں میں بھی بیان کیا گیا

ہے۔

گویا کچھ اور قدیم اور پرانی کتابیں بھی ایسی تھیں جو اللہ نے پہلے اتاری تھیں جن کے ناموں اور مندرجات کی تفصیلات کا ہمیں علم نہیں۔ اس اجمالی کی مزید وضاحت ایک روایت سے ہوتی ہے جو مسنود امام احمد بن حنبل میں بیان ہوئی ہے۔ اس روایت میں یہ بیان کیا گیا کہ حضور علیہ الصلوٰۃ والسلام نے فرمایا کہ اللہ تعالیٰ نے ایک لاکھ چالیس ہزار پیغمبر بھیجے اور ان میں سے ۳۱۵ صاحب کتاب تھے۔^(۵) اس طرح گویا کتابوں کی تعداد ۳۱۵ کے لگ بھگ تھی۔ لگ بھگ اس لیے کہا گیا کہ بعض کتابیں ایسی بھی ہیں کہ ایک سے زائد پیغمبروں کو دی گئیں۔ اس اعتبار سے کتابوں کی تعداد ہے ہر حال سیکڑوں میں ضرور ہوگی۔ کتنی ہوگی یہ ہم قطعیت سے نہیں کہ سکتے۔ قرآن پاک میں کئی جگہ ان کتابوں کا اجمالی ذکر آیا ہے اور ایک صاحب ایمان کے لیے ان سب کتابوں پر ایمان لانا ضروری قرار دیا گیا ہے۔ یہ ایمان رکھنا کہ اللہ تعالیٰ نے جتنی کتابیں اتاری ہیں چاہے ان کے نام ہمارے علم میں ہوں یا نہ ہوں، چاہے ان کی تفصیلات ہمارے علم میں ہوں یا نہ ہوں ہم ان سب پر ایمان رکھتے ہیں اور ان کو اللہ کی کتاب مانتے ہیں۔ یہ بات اسلامی عقیدے کا جز ہے، جس کو ماننا مسلمان ہونے کے لیے ضروری ہے۔

ان کتابوں کے لیے قرآن پاک میں دو الفاظ استعمال ہوئے ہیں۔ ان دونوں کی بڑی اہمیت ہے اور ان کا قرآن پاک کے اس نام "الکتاب" سے بڑا گہرا تعلق

ہے۔ ان سب کتابوں کے لیے جن کی تعداد تین سو پندرہ کے لگ بھگ ہے، قرآن پاک میں کئی جگہ کتب (کتابیں) کا لفظ بے صیغہ جمع استعمال کیا گیا ہے۔ سورہ البقرہ کی آخری آیات میں ارشاد ہوتا ہے:

كُلُّ أَمْنَ بِاللَّهِ وَمَلِئَتِهِ وَكُلُّ ثِيَهٖ وَرَسُولِهِ (۶)

رسول اللہ (صلی اللہ علیہ وآلہ وسلم) اور سب اہل ایمان اللہ، اس کے فرشتوں، اس کی کتابوں اور اس کے رسولوں پر ایمان لائے ہیں۔

یہاں کتب (کتابوں، بے صیغہ جمع) سے مراد وہ کتابیں ہیں جو اللہ نے اتاری ہیں، بہ شمول قرآن مجید۔ یہاں اللہ رب العزت نے کتب کا لفظ استعمال کیا ہے جو جمع کے لیے ہے، یعنی بہت ساری کتابیں، لیکن ایک دوسری جگہ پہلی تمام کتابوں کے لیے ”الکتاب“ کا لفظ (بے صیغہ واحد) استعمال کیا گیا ہے۔ سورہ المائدہ میں جہاں قرآن مجید کا تعارف کرایا گیا ہے وہاں فرمایا:

مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَمِّنًا عَلَيْهِ (۷)

قرآن اپنے سے پہلے آنے والی کتاب ”الکتاب“ کی تصدیق کرنا ہے اور اس کا محافظت اور اس پر حادی ہے۔

یہاں بھی دونوں صیغے مفرد کے ہیں۔ اگرچہ کتابیں جن کی طرف اشارہ مقصود ہے بہت سی ہیں، الکتاب کا لفظ اور علیہ کی ضمیر دونوں صیغہ واحد میں استعمال ہوئے ہیں۔ حال آں کر خود قرآن نے بہت سی کتابوں کا ذکر کیا ہے جن کی تعداد جیسا کہ ہم نے دیکھا سکیزوں میں ہے۔ پھر الکتاب اور علیہ دونوں مقام پر صیغہ مفرد کیوں استعمال کیا گیا؟ اس میں کیا حکمت پوشیدہ ہے۔ یہ ایک سوال ہے کہ قرآن کو بھی الکتاب کہا گیا

اور پچھلی ساری کتابوں کو بھی مجموعی طور پر الکتاب کہا گیا؟ آخر کیوں؟ اس کا جواب یہ ہے کہ دونوں میں کوئی تعارض نہیں ہے اور یہ دونوں اپنی اپنی جگہ (صینہ بحیرہ میں الکتب کا لفظ ہو یا صینہ واحد میں الکتاب کا لفظ ہو) درست ہیں۔ ان میں نہ کوئی تعارض ہے نہ کوئی تضاد، بل کہ اس اسلوب بیان سے ایک چیز کے دو پہلوؤں کی طرف توجہ دلانا مقصود ہے۔ اللہ رب العزت جو خالق کائنات ہے اس کا ارشاد ہے:

مَا يُبَدِّلُ الْقَوْلُ لَدَنِي (۸)

میرے ہاں بات بدلتی نہیں ہے

جو بات اس نے پہلے دن کہہ دی تھی وہی بات اس نے بعد میں بھی کہی۔ جو تعلیم اس نے حضرت موسیٰ علیہ السلام کو دی تھی وہی تعلیم حضرت عیسیٰ علیہ السلام کو بھی دی اور جو تعلیم حضرت عیسیٰ کو دی تھی وہی ہمارے نبی صلی اللہ علیہ وسلم کو بھی دی۔ لہذا اللہ کی تعلیم میں کبھی کوئی فرق نہیں ہو سکتا۔ اس نے پہلے دن بھی توحید کی تعلیم دی تھی، رسالت پر ایمان لانے کو ضروری قرار دیا تھا اور آخرت پر ایمان کا سبق دیا تھا، مکارم اخلاق کی اور برے کردار سے بچنے کی تعلیم پہلے بھی دی تھی اور ان ہی چیزوں کی تعلیم آج بھی دی۔ تفصیلات میں جو فرق نظر آتا ہے وہ لوگوں کے اپنے حالات بدلتے کی وجہ سے ہے۔ جوں جوں انسانی تمدن نے ترقی کی، اسی لحاظ سے تعلیم کی تفصیلات میں اضافہ ہوتا رہا۔ لیکن دین کی جو بنیادی تعلیم روز اول تھی وہ ہر زمانے میں ایک ہی رہی ہے۔ اس اعتبار سے اللہ تعالیٰ نے جتنی کتابیں اتاریں ان سب کو آپ ایک کتاب کہہ سکتے ہیں۔ اس اعتبار سے کہ ان کا مصنف ایک، ان کا بنیادی پیغام ایک، ان کا مقصد ایک، کہ لوگ ایسے انسان بن جائیں، آخرت میں ان کو فلاح حاصل ہو اور وہ جہنم سے نجات پا کر جنت میں داخل ہو جائیں۔ ان سب کتابوں کے اتارے جانے کا یہی مقصد وحدت

تھا۔ ان میں سے ہر کتاب کا سبق یہ تھا کہ انسان اللہ سے اپنا تعلق جوڑے، ایمان اختیار کرے، تقوے کا رویہ اپنائے، اور اعمال صالح پر کار بند ہو۔ اس اعتبار سے ان سب کتابوں کو ”ایک کتاب“ کہا جاسکتا ہے۔

اس کی مثال یوں سمجھئے کہ مثلاً ایک مصنف آج اردو میں ایک کتاب لکھتا ہے، جس میں وہ یہ بتاتا ہے کہ پاکستان کے باشندے اتحادے انسان کس طرح بنیں، اچھا اخلاق ان میں کیسے آجائے، کروار کی تعمیر کیسے ہو وغیرہ وغیرہ۔ اس کتاب میں دلائل دیے جاتے ہیں، مثالیں دی جاتی ہیں اور تعمیر کروار کا پیغام دیا جاتا ہے۔ فرض سمجھئے وہ کتاب بہت مقبول ہوتی ہے۔ یہاں تک کہ بیرون ملک بگلہ دیش کے مسلمان مطالبه کرتے ہیں کہ اس کتاب کا ایک ایڈیشن ان کے لیے تیار کرو دیا جائے۔ اب یہ مصنف جو اتفاق سے بُنگالی زبان بھی جانتا ہے، اس کتاب کے مضمون کو بُنگالی زبان میں بھی شائع کرتا ہے۔ لیکن بُنگالی ایڈیشن میں وہ مصنف ان مقامی حوالوں اور مثالوں کو بدل دیتا ہے، جن کا تعلق صرف پاکستانی معاشرے سے تھا اور پاکستانی لوگ ہی ان مثالوں کو سمجھ سکتے تھے۔ مثلاً پاکستانی ایڈیشن میں کسی سیاق و سبق میں تربیلہ ذیم کا ذکر ہو سکتا ہے لیکن بُنگالی ایڈیشن میں اس سیاق و سبق میں تربیلہ ذیم کے بے جائے فر خاذیم کا حوالہ لکھا جاتا ہے جس سے وہ لوگ نبٹا زیادہ مانوں ہیں۔ یہاں بلوچستان کے حوالے سے اگر اوپتوں کا ذکر ہے تو بُنگالی ایڈیشن میں کشتوں کی مثال دی جائے گی۔ اسی طرح یہاں کی مشہور شخصیتوں کے حوالوں کی جگہ بگلہ دیش کی شخصیتوں کا حوالہ دیا جائے گا، جسے وہ لوگ بے آسانی سمجھ سکتے ہیں۔

اسی طرح یہ کتاب ترکی کے لوگوں کے علم میں آئی اور انہوں نے مطالبة کیا کہ اس کا ایک ایڈیشن ان کے لیے بھی شائع کر دیا جائے۔ اب اس مصنف نے ترکی کے

حوالے، شخصیات اور مقامات کا ذکر کر کے وہ کتاب ترکی کے لیے تیار کروی۔ اب دیکھا جائے تو کتاب کا بنیادی پیغام کہ انسانوں کو کس طرح بہتر انسان بنایا جائے، تو ایک ہی ہے خواہ وہ پاکستانی ہوں، بگالی ہوں یا ترک ہوں، بنیادی اخلاقی تعلیمات سب کے لیے ایک ہی ہیں۔ کتاب بھی ایک ہی ہے، پیغام بھی ایک ہے، اس لیے کہا جاسکتا ہے کہ اس مصنف نے ایک کتاب لکھی اور یہ بھی کہا جاسکتا ہے کہ اس نے تمن کتابیں لکھی ہیں، اس لیے کہ وہ تمن مختلف علاقوں کے لیے تمن مختلف زبانوں میں لکھی گئیں۔

قریب تریب یہی معاملہ، بلاشبیہ، کتب سماویہ کا بھی سمجھنا چاہئے۔ اس اعتبار سے قرآن مجید نے ان ساری کتابوں کو کتابیں بھی قرار دیا اور ایک الکتاب بھی قرار دیا۔ الکتاب وہ سب اس اعتبار سے ہیں کہ ان کا سمجھنے والا ایک، ان کا پہنچانے والا ایک، ان کا بنیادی پیغام ایک، ان کا مقصد ایک، اور ان سے بالآخر جو نتیجہ نکلنے والا ہے وہ ایک ہے۔ اسی طرح ان کو الگ الگ کتابیں بھی قرار دیا گیا، اس اعتبار سے کہ وہ مختلف انبیاء علیہم السلام پر اشاری گئیں، مختلف زبانوں میں ان کو اشارا گیا، مختلف علاقوں میں ان کو اشارا گیا، مختلف اوقات میں اشارا گیا۔ ان اسباب کی بنیاد پر ان کو جدا گانہ کتابیں بھی کہا جاسکتا ہے۔

اب آپ دیکھئے کہ قرآن مجید یہاں جب اپنے آپ کو الکتاب کہتا ہے تو وہ گویا دو باتیں کہتا ہے۔ ایک تو وہ ابتنی ایک بنیادی صفت کا تذکرہ کرتا ہے کہ اس وقت یہ اسی طرح کی الکتاب (The Book) ہے، جس طرح ایک زمانے میں تورات الکتاب تھی یا انجیل الکتاب تھی۔ یعنی اللہ تعالیٰ کی مرضی کی واحد ترجمان اور اس کے قانون اور نظام کا واحد مأخذ۔ دوسری بات جو اس پہلی بات سے آپ سے آپ نکلتی ہے وہ یہ ہے کہ اب رہتی دنیا تک کے لیے یہی الکتاب ہے۔ اس لیے کہ اس کو لانے والا خاتم

الانبياء ہے (صلی اللہ علیہ وسلم) اور جس امت پر یہ انتاری گئی وہ خاتم الامم ہے، لہذا حالہ اس کو بھی خاتم الکتب ہونا چاہئے۔

دوسری جگہ جہاں الکتب (کتابوں) کا ذکر کرتا ہے وہاں ایک اشارہ پچھلی کتابوں کی طرف ہے۔ قرآن ان سب کی تصدیق کرتا ہے کہ ان کا سارا پیغام درست تھا۔ اس لیے کہ ہم ہی نے ان کو بھی اتنا رکھا، ہم اس پہلی بات کی آج تصدیق کرتے ہیں کہ وہ صحیح بات تھی اور آج بھی وہی بات کہتے ہیں جو پہلے کہی تھی۔ گویا مصنف خود یہ کہہ رہا ہے۔ اس آیت مبارکہ میں اُنگلی صفت یہ بتائی کہ قرآن ان کتابوں کی تصدیق کے ساتھ ساتھ مہیننا علیہ بھی ہے، یعنی اس سابقہ کتاب (یا کتابوں) پر اس طرح حاوی ہے کہ اس کے جو بنیادی عناصر ہیں ان سب کو اپنے اندر سوئے ہوئے ہے اور گویا اپنے احاطے میں لیے ہوئے ہے۔

عربی زبان میں بڑے جامع قسم کے الفاظ پائے جاتے ہیں جو مفہوم کو اس طرح ادا کرتے ہیں کہ کسی اور زبان میں وہ مفہوم اس جامعیت کے ساتھ ادا نہیں ہوگا۔ ”مہین“ کہتے ہیں اس طرح حاوی ہو جانے کو جس طرح وہ مرغی کہ جب کوئی چیل یا کو اس کے پھوپھوں پر جھپٹنے لگے تو وہ پر پھیلا کر اپنے سارے پھوپھوں کو اپنے اندر لے کر سمیت کرایے بیٹھ جاتی ہے کہ کوئی بچہ اس کا باہر نہیں رہتا اور یوں وہ اپنے سب چوزوں کو اپنی حفاظت میں لے لیتی ہے۔ اس کیفیت کو مہین کے لفظ سے ادا کرتے ہیں۔ اللہ تعالیٰ کی صفت بھی قرآن میں مہین آتی ہے۔ یعنی اللہ تعالیٰ پوری کائنات کو اس طرح اپنے قبضے اور حفاظت میں لیے ہوئے ہیں کہ کوئی قوت اسی نہیں ہے کہ اس کی کائنات میں دخل اندازی کر سکے، یا غالق کائنات کے کام میں مداخلت کر سکے۔ قرآن پاک کے لیے بھی یہی لفظ استعمال ہوا ہے جس کا صاف مفہوم یہ ہے کہ قرآن پاک پچھلی آسمانی

کتابوں میں وی گئی تعلیمات کا اس طرح محفوظ ہے، اور ان کے عطر اور جوہر کو اس نے اس طرح قبضے میں لیا ہوا ہے کہ کوئی اس میں دخل اندازی کر کے اس کو منا نہیں سکتا۔

لوگوں نے تورات کو منا دیا، انجلیل کو منادیا، دیگر کتابوں میں ملاوٹیں کر دیں لیکن تورات میں کیا تھا آج ہمیں معلوم ہے یا اس لیے کہ حضرت موسیٰ نے جو کچھ کہا وہ قرآن میں لکھا ہوا ہے۔ زبور میں جو پیغام دیا گیا تھا وہ قرآن میں لکھا ہوا ہے کہ حضرت داؤد علیہ السلام کی تعلیم کیا تھی اور چوں کہ قرآن میں لکھا ہوا ہے کہ حضرت داؤد علیہ السلام کی تعلیم کیا تھی اور قرآن مجید محفوظ ہے لہذا ان ساری کتابوں کی بنیادی تعلیم بھی محفوظ ہے۔ یوں ہر نبی نے جو تعلیم دی وہ قرآن میں محفوظ کر دی گئی۔

قرآن میں جو بار بار کہا گیا کہ فلاں نبی کا ذکر کرو، فلاں نبی کا ذکر کرو، یہ اس لیے نہیں ہے کہ بلاوجہ قصے سنانے مقصود ہیں بل کہ یہ بات ذہن نشین کرانا مقصود ہے کہ ہر علاقے میں، ہر زمانے میں، ہر نبی نے یہی بنیادی تعلیم دی ہے کہ اللہ ایک ہے اور وہی عبادت کے لائق ہے۔ اسی طرح آخرت، رسالت اور مکارم اخلاق کے متعلق ایک جیسی تعلیم دی گئی۔ اس لیے الکتاب کا لفظ قرآن پاک کے لیے بھی استعمال ہوا اور پہلی تمام آسمانی کتابوں کے لیے بھی استعمال ہوا ہے۔ جس میں بتایا گیا ہے کہ یہ کتاب وہ واحد کتاب ہے جو پچھلی تمام آسمانی کتابوں کے خلاصے کی حیثیت رکھتی ہے۔ اب اس کتاب کے بعد کسی کتاب کی ضرورت باقی نہیں رہی۔ اس لیے کہ پرانی سب کتابیں مٹ کر ختم ہو گئیں، اب ان پرانی کتابوں کی ہمیں کوئی ضرورت باقی نہیں رہی۔ جو کچھ ہے وہ اب اس کتاب میں موجود ہے اور ہمیشہ ہمیشہ کے لیے اب یہی واحد کتاب ہے جو ان ساری کتابوں کے قائم مقام کی حیثیت رکھتی ہے۔ اب ان کتابوں کے صرف نام اور حقیقت پر ہم ایمان رکھتے ہیں کہ جب وہ انتاری گئی تھیں تو وہ صحیح تھیں، اور جس

زمانے کے لیے وہ اتاری گئی تھیں اس وقت تک کے لیے صحیح تھیں۔ ان سب کی تعلیم
تصدیق اور خلاصے کے طور پر اب الکتاب یعنی قرآن مجید میں موجود ہے۔ یہ ہے مفہوم
الکتاب کا جو قرآن پاک کے نام کے طور پر کئی مقام پر آیا ہے۔

۳۔ الفرقان

اس کتاب کا تیسرا اہم اور معنی خیز نام الفرقان ہے۔ سورۃ فرقان کا آغاز ہی

اس اعلان سے ہوتا ہے:

ثَبَرُكَ الَّذِي نَزَّلَ الْفُرْقَانَ عَلَى عَبْدِهِ (۹)

وہ ذات انتہائی بارکت ہے جس نے اپنے بندے پر الفرقان نازل
فرماتی۔

عربی زبان میں فرقان مصدر کا وزن ہے اور عربیت کے قاعدے سے اگر
مصدر کے وزن کو کسی صفت کے مفہوم میں استعمال کیا جائے تو اس میں دوام اور تسلیل
کا مفہوم پیدا ہو جاتا ہے۔ لغوی اعتبار سے فارق اور فاروق سے مراد وہ چیز یا وہ فرد ہے
جو کوئی سی دو چیزوں کے درمیان فرق کرتا ہو۔ فاروق میں مبالغہ کا مفہوم بھی موجود ہے
اور اصطلاحاً فاروق سے مراد وہ ہستی یا شخصیت ہے جو حق اور باطل میں فرق کر دے، جو
جموٹ اور سچ کو الگ الگ کر دے، جو کھرے اور کھوٹے کو جدا جدا کر دے۔ فرقان کا
بھی یہی مفہوم ہے لیکن اس میں مبالغہ کے ساتھ ساتھ دوام اور تسلیل کا مفہوم بھی پایا
جاتا ہے۔ لہذا فرقان کے معنی ہیں وہ چیز جو حق و باطل میں دائیٰ طور پر تمیز کر سکے اور
کھرے کھوٹے کو الگ الگ کر کے یہ بتائے کے صحیح کیا ہے اور غلط کیا ہے۔ گویا فرقان
سے مراد وہ دائیٰ کسوٹی ہے جو پرکھ کریے بتائے کے سونا کھرا ہے کہ کھوٹا۔

قرآن مجید نہ صرف فرقان ہے بل کہ الفرقان ہے، یعنی وہ واحد اور مخصوص

کسوٹی جواب ہمیشہ ہمیشہ کے لیے ہے۔ الفرقان کے آجائے کے بعد اب کسی فارق کی ضرورت نہیں رہی۔ اب ہمیشہ ہمیشہ کے لیے حق و باطل کی واحد کسوٹی یہی الفرقان ہے۔ اب یہی الفرقان وہ امیر ان ہے جس پر قول کردیکھا جائے گا کہ کون اس پر پورا اترتا ہے اور کون بلکا ثابت ہوتا ہے۔ اب جو کچھ اس دائیٰ کسوٹی کی پرکھ پر پورا اترتا ہے وہ صحیح اور قابل قبول ہے اور جو پورا نہیں اترتا وہ غلط اور ناقابل قبول ہے۔ یہ ایک فولادی چوکھتا ہے جس سے کسی بھی چیز کا صحیح اور مکمل ہونا جانچا جائے گا، جو جتنا پورا ہے اتنا مکمل ہے اور جو جتنا چھوٹا ہے اتنا کھوٹا ہے۔ یہ سارے مفہوم الفرقان کے لفظ میں شامل ہیں۔

۳۔ الذکر

اس کتاب کا چوتھا نام الذکر ہے۔ ذکر کے معنی یاد دہانی کے ہیں۔ قرآن پاک میں کئی آیات میں قرآن مجید کو الذکر کے لفظ سے یاد کیا گیا ہے۔ سورۃ الحجر میں جہاں قرآن پاک کی حفاظت کا ذکر ہے وہاں الذکر ہی کا نام استعمال فرمایا گیا ہے۔ ارشاد ہوتا ہے :

إِنَّا نَحْنُ نَرَأَنَا الذِّكْرَ وَإِنَّا لَهُ لَحَفِظُونَ (۱۰)

ہم نے ہی اس ذکر (یعنی قرآن حکیم) کو نازل کیا ہے اور ہم ہی اس کی حفاظت کرنے والے ہیں۔

ذکر یعنی یاد دہانی کا لفظ اپنے اندر بڑی معنویت رکھتا ہے۔ اگر آپ پہلی مرتبہ کسی کو کوئی خط لکھیں یا پہلی مرتبہ کسی سے کوئی سوال، مطالہ یا درخواست کریں تو آپ اس کو یاد دہانی کے لفظ سے تعبیر نہیں کرتے۔ یاد دہانی اس صورت میں ہوتی ہے جب آپ وہ بات پہلے کہہ چکے ہوں۔ کوئی بات، تحریر یا خط اگر ایک بار بھیجا جا چکا ہو اور اس

پر عمل نہ ہوا ہو، یا اس کو غلط سمجھا گیا ہو یا اس میں کسی نے ردو بدل کر دی ہو یا وہ سابقہ تحریر مرے سے گم ہو گئی ہو تو پھر یاد دہانی کی ضرورت پیش آتی ہے۔

قرآن مجید اس اعتبار سے ایک یاد دہانی کی حیثیت رکھتا ہے کہ وہ پچھلی تمام کتابوں کی آخری، قسمی، قطعی اور مکمل یاد دہانی ہے۔ قرآن مجید چون کہ دوسری تمام آسمانی کتابوں کی تصدیق کرتا ہے اور قرآنی وحی کو سابقہ کتابوں کی وحی کا ہی تسلسل قرار دیتا ہے اس لیے اس کی نوعیت دین کی بنیادی تعلیمات کے لیے ایک یاد دہانی ہی کی ہونی چاہئے۔ پہلے کہا جا پکا ہے کہ قرآن مجید پچھلی تمام آسمانی کتابوں کے بنیادی اور اساسی پیغام پر حاوی ہے۔ قرآن کا یہ حاوی ہونا خود ایک مسلسل یاد دہانی کی حیثیت رکھتا ہے۔ ذکر کے معنی یاد دہانی کے علاوہ کسی چیز کو زبانی یاد کرنے کے بھی آتے ہیں۔

قرآن مجید اس اعتبار سے بھی الذکر ہے کہ دیگر آسمانی کتابوں کے برعکس یہ واحد کتاب ہے جس کو حفاظت کی خاطر کروڑوں انسانوں نے کاغذی سفینوں کے ساتھ ساتھ سینوں میں بھی محفوظ رکھا۔ قرآن مجید کے علاوہ دنیا کی تاریخ میں کوئی اور ایسی کتاب نہیں ہے جس کو اس محبت، عقیدت، احترام، اہتمام اور انتظام سے لاکھوں اور کروڑوں انسانوں نے اپنے سینوں میں محفوظ کیا ہو۔ اس مفہوم کے اعتبار سے بھی اگر کسی کتاب پر الذکر کا لقب صادق آسکتا ہے تو وہ یہی کتاب حکیم ہے۔

یہ چار تو وہ نام ہیں جو قرآن میں جا بہ جا آئے ہیں اور اس کتاب کے مختلف پہلوؤں کا احاطہ کرتے ہیں۔ اس کے علاوہ بہت سے صفاتی نام بھی ہیں جو وقتاً فوقتاً قرآن پاک میں استعمال ہوئے ہیں اور اس کتاب کی مختلف حیثیتوں کو اور مختلف صفتیں کو اجاگر کرتے ہیں۔ مثال کے طور پر کتاب اللہ کے لیے عظیم کا لفظ آیا ہے، مجید، حکیم اور دوسری بہت سی صفات آئی ہیں جن کا اندازہ سیکڑوں میں ہے۔ یہ ساری قرآن کی

صفیں ہیں یعنی یہ وہ کتاب ہے جو سراپا حکمت و دانائی ہے، جو عظیم الشان ہے، جو
بزرگی اور برتری والا ہے۔ اس طرح دیگر صفات قرآن مجید کی مختلف حیثیتوں اور
اوصاف کو بیان کرتی ہیں۔



قرآن پاک کا موضوع

دنیا کی ہر کتاب کا کوئی نہ کوئی موضوع ضرور ہوتا ہے۔ کوئی کتاب معاشیات کی کتاب کہلاتی ہے، کوئی سائنس کی، کوئی تاریخ یا جغرافیہ کی۔ اس عام بات سے قرآن مجید جیسی اہم ترین کتاب کیوں کرستشی ہو سکتی ہے۔ لہذا ہے جا طور پر یہ سوال پیدا ہوتا ہے کہ قرآن پاک کا موضوع کیا ہے؟ یہ کس موضوع کی کتاب ہے؟ کیا آپ قرآن کو فلسفے کی کتاب قرار دیتے ہیں؟ ظاہر ہے کہ نہیں۔ اگرچہ اس کتاب میں فلسفے کے بہت سے مسائل زیر بحث آئے ہیں لیکن اس کے باوجود یہ فلسفے کی کتاب نہیں ہے۔ کیا پھر قرآن پاک معاشیات کی کتاب ہے؟ اس میں بہت سے بنیادی معاشی مسائل کا حل بتایا گیا ہے، دولت کی تقسیم کیوں کر ہو، دولت کمائی کیسے جائے، تقسیم دولت کے بارے میں ریاست کی ذمے داریاں کیا ہیں؟ ان مباحثت کے باوجود ماہرین معاشیات کی نظر میں قرآن پاک بہ ہر حال معاشیات کی کتاب نہیں ہے۔ کم از کم اس انداز کی معاشیات کی کتاب نہیں ہے جس انداز کی معاشیات کی کتاب میں عام طور پر ہوتی ہیں۔ اسی طرح یہ قانون کی کتاب بھی نہیں ہے، نہ قانون کا کوئی طالب علم فنی مفہوم میں اس کو قانون کی کتاب قرار دیتا ہے۔ اس لیے کہ اس میں نہ قانونی اصطلاحات ہیں اور نہ قانون وفقہ کی

فی زبان اس میں استعمال کی گئی ہے۔ اگرچہ اس میں قانون کے بہت سے پچیدہ مسائل حل کئے گئے ہیں۔

درحقیقت غور کیا جائے تو واضح طور پر نظر آتا ہے کہ قرآن پاک ان علوم و فنون میں سے فی طور پر کسی علم کی کتاب نہیں ہے۔ اس کو نہ ہم قانون کی کتاب کہہ سکتے ہیں، نہ معاشریات کی، نہ فلسفے کی، نہ تاریخ کی اور نہ فیضیات کی۔ اگرچہ ان تمام علوم کے بنیادی مسائل کا جواب اس کتاب میں موجود ہے۔ ہاں اس کو ہم کتاب ہدایت کہہ سکتے ہیں جو ان موضوعات پر پائی جانے والی ساری کتابوں کے لیے رہ نما اور کسوٹی کی حیثیت رکھتی ہے۔ مندرجہ بالا اور دیگر بہت سے موضوعات پر لکھی جانے والی ہروہ کتاب جو اس کتاب ہدایت کے مطابق ہے وہ سچی کتاب ہے اور ہروہ کتاب جو قرآن پاک سے متعارض ہے وہ جھوٹی کتاب ہے۔

لیکن یہ سوال پھر بھی برقرار رہتا ہے کہ اس کتاب ہدایت کا اپنا موضوع کیا ہے۔ اس سوال کا جواب معلوم کرنے کے لیے جب ہم قرآن مجید پر نظر ڈالتے ہیں تو معلوم ہوتا ہے کہ قرآن پاک کا اپنا موضوع ہے ”اس دنیاوی زندگی میں انسان کا کردار اور انسان کی آخری اور اخروی منزل مقصود“ یہ چیز قرآن پاک کا بنیادی مضمون ہے۔ یعنی اس بات کی ضاحت و تشریح کہ اس زندگی میں انسان کی ذمے داری اور بالآخر اس کی وہ منزل مقصود چہاں اس کو جانا ہے وہ کیا ہے؟ اور وہاں کیسے پہنچا جائے؟ قرآن پاک شروع سے لے کر آخر تک بالواسطہ یا بلاواسطہ اسی ایک موضوع سے بحث کرتا ہے کہ انسان کیا ہے؟ کہاں سے، کیوں اور کیسے آیا ہے؟ اور بالآخر سے کہاں جانا ہے؟ اس کی ذمے داریاں کیا ہیں؟ اسے کیا کرنا چاہئے۔

اس ایک سوال کا جو بہت سے سوالوں کا مجموعہ ہے، جواب دینے کے لیے

ان پاک زندگی کے تمام مسائل سے بحث کرتا ہے۔ اس بنیادی سوال کا جواب دینے لیے اس بات کی ضرورت ہے کہ انسان کی عائلی زندگی، خاندانی زندگی، اس کی باشرتی زندگی، اس کی معاشی زندگی، اس کے معاملات، اس کے کاروبار، اس کی سیاسی و مدنی غرض انسان کی زندگی کے ہر پہلو سے بحث کی جائے، اور یہ بتایا جائے کہ وہ خاندان، معاشرے، معاشرے اور حکومت کا کاروبار کس طرح چلائے؟ ان پہلوؤں میں پیش آنے والے تمام سوالات سے بحث کی جائے۔ جنگ کے حالات ہوں تو اس کا رویہ کیسا ہو، امن کے دوران اس کا رویہ کیا ہو، غرض انسانی زندگی کے ہر پہلو پر غور کرنے کی ضرورت اس میں پیش آئے گی۔ اس لیے قرآن پاک میں ان سارے مسائل سے جن کی ضرورت اس بنیادی سوال کا جواب دینے کے لیے پڑتی ہے، بحث کی گئی ہے۔

لہذا قرآن مجید میں انسانی زندگی سے بحث کرنے والے تمام علوم فنون کی بنیادیں موجود ہیں۔ اس کتاب کا اصل ہدف یہ ہے کہ انسان کسی طرح کام یا ب طریقہ سے منزل مقصود پر پہنچ جائے، اس لیے اس اصل ہدف کے تقاضوں اور ضروریات کے مطابق اس کتاب میں سائنس کی معلومات بھی ملتی ہیں، معاشیات اور دوسرے بہت سے علوم کی تعلیم سے متعلق سوالات جن کی رستے میں ضرورت پیش آئے گی ان سب کا جواب دیا گیا ہے۔ لیکن اس کتاب کے اسلوب میں اور دوسرے تمام علوم فنون کے نہاد میں ایک نمایاں فرق ہے۔ مثلاً آپ کہہ سکتے ہیں کہ سائنس بھی ان سوالوں کا خوب وے سکتی ہے۔ آپ کہہ سکتے ہیں کہ فلسفہ بھی ان سوالوں کا جواب دے سکتا ہے اور انسان کہاں سے آیا؟ کیوں آیا؟ اور اس کو بالآخر کہاں جانا ہے؟ اور قرآن پاک بھی یہ سوالوں کا جواب دیتا ہے۔ ذرا غور سے ویکھیں تو واضح ہو جاتا ہے کہ قرآن پاک

کے جواب میں اور باقی تمام فلسفوں اور نظاموں کی طرف سے دیجے جانے والے جوابوں میں ایک بڑا بنیادی فرق ہے۔ وہ فرق یہ ہے کہ دوسرے نظاموں اور فلسفوں میں توجہ کا مرکز انسان کا ماضی یعنی اس کا آغاز ہے۔ وہاں بیشتر بحث اس بات پر ہوتی ہے کہ انسان کہاں سے آیا اور کیسے آیا؟ یا زیادہ سے زیادہ یہ بحث ملتی ہے کہ اب یہاں اس کو کیا کرنا ہے۔ آپ دیکھیں گے کہ انسان کے بارے میں سائنس کی ۹۰ فیصد بحثیں ہیں کہ انسان کہاں سے آیا ہے؟ کوئی بندر پر تحقیق کر رہا ہے، کوئی بن ماں پر تحقیق کر رہا ہے، غرض آغاز کے متعلق لوگ ہزاروں سال سے بخشوں میں پڑے ہوئے ہیں۔ اس سے سائنس کو بہت کم بحث ہوتی ہے کہ یہاں انسان کو کیا کرنا چاہئے؟ اور اس سے تو شاذ و نادر ہی کسی کو بحث ہوتی ہے کہ انسان کو بالآخر کہاں جانا ہے؟ اور چہاں جانا ہے وہاں کام یابی کیسے حاصل کی جائے؟ اس اصل سوال سے ان میں سے کسی کو بحث نہیں ہوتی۔ نہ سائنس کو، نہ سماجیات کو اور نہ بشریات کو۔ آپ غور کریں کہ آخر یہ چیز ہمارے لیے کیا عملی افادیت رکھتی ہے کہ انسان کہاں سے اور کیسے آیا؟ قرآن نے بھی اس سوال کا جواب دیا ہے۔ لیکن اس کو بنیادی مسئلہ نہیں بنایا۔ ایک واضح اور سادہ جواب دینے پر اتفاق کیا ہے اور تفصیلات کو غیر ضروری قرار دے کر چھوڑ دیا ہے لیکن زیادہ توجہ اس پر دی ہے کہ اب انسان کو یہاں کیا کرنا چاہئے، اسے اب آگے کہاں جانا ہے اور اپنے سفر کو کیسے مکمل کرنا ہے۔

یہ ایک واضح بات ہے کہ ہم میں سے کسی کا آغاز بھی ہمارے اپنے قبیٹے میں نہیں ہے۔ جب ہم اس دنیا میں آتے ہیں تو اپنی مرضی سے نہیں آتے، ہم میں سے کوئی بھی اپنے آزادانہ فیصلے یا مرضی اور اختیار سے اس دنیا میں نہیں آیا۔ کسی نے مجھے سے نہیں پوچھا تھا کہ میاں! تمہیں اس دنیا میں بھیجنوں یا نہ بھیجنوں، نہ اللہ تعالیٰ نے پوچھا، نہ

میرے ماں باپ نے پوچھا۔ مجھے تو اس دنیا میں آنے کا شور بھی پیدائش کے کئی عمال بعد ہوا۔ اب بھی اگر کوئی انسان چاہے کہ وہ اس دنیا میں آنے یا نہ آنے کا خود فیصلہ کر لے تو یہ بھی اس کے اختیار میں نہیں ہے۔ لہذا جو چیز ہمارے اختیار میں نہیں ہے، ہم اس کے آغاز کے متعلق بہت سی تفصیلات جان کر بھی کوئی فائدہ حاصل نہیں کر سکتے۔ اس لیے کہ آئندہ بھی لوگ اس دنیا میں آتے رہیں گے اور وہ بھی اسی بے اختیاری سے ہی آئیں گے۔ اس لیے انسان کے آغاز پر بہت زیادہ غور و فکر کرنا وقت ضائع کرنے کے مترادف ہے۔ توجہ وہاں دینی چاہئے جو ہمارے اختیار میں ہو۔ آئندہ کام یابی کی منزل کا حصول میرے اختیار میں بھی ہے اور آپ کے اختیار میں بھی ہے۔ اگر میں کام یابی سے اپنی منزل پر پہنچنا چاہوں تو اللہ نے مجھے اس کے لیے وسائل دیئے ہیں اور میں ایسا کر سکتا ہوں۔ مجھے اختیار بھی دیا ہے، اسباب بھی پیدا کئے ہیں اور حالات بھی فراہم کئے گئے۔

یہی وجہ ہے کہ قرآن پاک نے اس چیز پر زور دیا جو ہمارے اختیار میں ہے، اس کو بنانا بھی سکتے ہیں اور برباد بھی کر سکتے ہیں۔ سنوار بھی سکتے ہیں اور بگاؤ بھی سکتے ہیں۔ یہ ہے فرق قرآن پاک اور باقی کتابوں میں۔ قرآن پاک مستقبل کی بات کرتا ہے۔ جسے انگریزی میں کہہ سکتے ہیں کہ قرآن پاک کا اسلوب Future-Oriented ہے یعنی نظر پر مستقبل۔ باقی علوم و فنون کا اسلوب Past-Oriented ہے یعنی نظر پر پاسی۔ صرف پاسی میں جھاٹکتے رہنے سے کچھ نہیں ہو سکتا۔ اگر مستقبل سے نظر ہٹ جائے جو آپ کے بس میں ہے اور اس کا بنانا اور بگاؤنا دونوں آپ کے اختیار میں ہیں، تو زندگی کا توازن گزگز جاتا ہے۔ اس مضمون کو اقبال نے بہت عمده اسلوب اور بلغی الفاظ میں بیان کیا ہے:

خود مندوں سے کیا پوچھوں کہ میری ابتدا کیا ہے
کہ میں اس فکر میں رہتا ہوں میری انتہا کیا ہے
تو گویا ابتدا کی ایک حد سے زیادہ فکر کرنا غیر ضروری ہے۔ فکر انعام کی کرنی
چاہئے۔ قرآن پاک میں بھی آپ کو جاہے جا ملے گا۔

آلِعَاقِبَةُ لِلْمُتَّقِينَ ۝

انعام تو پر ہیز گاروں کا ہی ہے۔
جس کا ہدف سہی سبق دینا ہے کہ اصل مقصود مسلمان کی آخرت کی زندگی ہے
ای کو منزل مقصود سمجھتا چاہئے۔

م الموضوعات قرآنی

چنان چہ قرآن نے اس حقیقت کو ذہن نشین کرنے کے لیے جو مباحث انتیار کئے ہیں ان کو ہم پانچ بنیادی موضوعات یا عنوانات میں تقسیم کر سکتے ہیں۔ یہ عنوانات قرآن پاک میں ہر جگہ بکھرے ہوئے ہیں اور حسب ضرورت و موقع اجھا اور تفصیل دفعوں کے ساتھ بیان ہوئے ہیں۔ قرآن پاک کی ہر منزل میں، ہر سورت میں حتیٰ کہ پیشتر آیات میں یہ پانچ موضوعات بہ راہ راست یا بالواسطہ نظر آئیں گے۔ یہ موضوعات اس ایک سوال کے پانچ مختلف پہلوؤں سے بحث کرتے ہیں۔ اس کے علاوہ کچھ چھوٹے چھوٹے مباحث بھی ہیں جو ان ہی پانچ مباحث کے نتیجے کے طور پر قرآن پاک میں پھیلے ہوئے ہیں۔ وہ پانچ بنیادی مباحث یہ ہیں:

- ۱۔ عقائد
- ۲۔ احکام
- ۳۔ اخلاق
- ۴۔ ایام اللہ
- ۵۔ حیات بعد الممات یعنی موت کے بعد زندگی

۱۔ عقائد

سب سے پہلا بنیادی بحث جو قرآن پاک میں سورۃ الفاتحہ سے والناس کم ملتا ہے وہ عقائد کا مضمون ہے۔ یہ مضمون قرآن پاک میں ہر جگہ موجود ہے، کہیں کھلا ہوا بیان ہوا ہے اور کہیں چھپا ہوا دوسرے مضامین کے سیاق میں ملتا ہے کہ اس دنیا میں انسان کی خیشیت کیا ہے؟ اس کائنات کو کس نے بنایا ہے۔ یہاں انسان کو کیا کرتا ہے، کیوں کرتا ہے؟ یہ وہ بنیادی سوالات ہیں جن کا جواب زندگی کے کسی بھی نظام کی تخلیل کے لیے ضروری ہے۔ ان ہی سوالات کے جواب سے اسلام کے تصور کائنات کی بنیادیں سامنے آتی ہیں۔ یہ وہ چیز ہے جسے عقائد کے لفظ سے تعبیر کیا جاتا ہے۔

قرآن پاک نے عقائد کے ضمن میں ان تمام بنیادی سوالات کا جواب دے دیا ہے جن کی ضرورت روز مرہ زندگی کے مسائل کے حل میں پڑتی ہے۔ عقیدے سے متعلق کوئی بنیادی سوال ایسا نہیں رہتا جس کا جواب قرآن پاک میں نہ دے دیا گیا ہو۔ بے شمار غلط فہمیاں جو عقائد کے بارے میں انسان کے دماغ میں آسکتی ہیں ان کا جواب بھی دیا ہے۔ مختلف اسلام دشمن عناصر مشرکین و کفار، جو اعتراضات کرتے رہے ہیں، آج کرتے ہیں یا آئندہ کرتے رہیں گے ان کا جواب بھی ان مباحثت میں موجود ہے۔

لیکن عقائد کے متعلق جو مواد قرآن پاک میں بیان ہوا ہے، اول سے لے کر آخر تک اگر آپ اس کا جائزہ لیں تو آپ دیکھیں گے کہ یہ سب تن بنیادی مسائل کے جوابات ہیں جو عقیدے کے باب میں بنیادی اہمیت رکھتے ہیں۔

سب سے بڑا بنیادی مسئلہ توحید ہے کہ اللہ ایک ہے، وہی اس کائنات کا پیدا کرنے والا ہے، اور تمام صفات کمال سے متصف ہے۔

یہ بات واضح رہے کہ ہر سلیم الطبع انسان ذرا ساغور کرے تو وہ جلد ہی توحید پر ایمان لے آتا ہے۔ جب بھی کوئی صاحب عقل اور صاحب علم انسان تھوڑا ساغور کر کے یہ دیکھتا ہے کہ یہاں دنیا میں کیا نظام چل رہا ہے؟ کیسے یہ کائنات کام کر رہی ہے؟ تو وہ خود بے خود اللہ رب العزت کی ذات تک پہنچ جاتا ہے اور اس کو یہ تسلیم کر لینے اور اس بات کا اعتراف کر لینے میں کوئی تامل نہیں ہوتا کہ اس کائنات کا ایک بنانے والا ہے۔ اس کو یہ مان لینے میں کوئی وقت پیش نہیں آتی کہ اس کائنات کا نظام کسی خود کار طریقے سے نہیں چل رہا بلکہ کسی چلانے والے کے حکم اور مشیت کے تحت ہی چل رہا ہے۔ جب وہ یہ سب کچھ مان لیتا ہے تو پھر اس کو جلد ہی یہ احساس بھی ہو جاتا ہے کہ عقیدہ توحید کے منطقی نتیجے کے طور پر اسے آخرت پر ایمان لانا چاہئے۔ اس لیے کہ جب ایک بار اللہ کے بارے میں یہ مان لیا کر وہ قادر مطلق ہے تو یہ بھی ماننا چاہئے کہ وہ سچ و بصیر ہے۔ پھر اس کو دانا بھی ہونا چاہئے، حکیم بھی ہونا چاہئے، پھر اس کے دیے ہوئے نظام میں توازن اور اعتدال بھی ہونا چاہئے۔ خود سائنس دان کائنات میں موجود اس عظیم الشان اور بے مثال توازن کو تسلیم کرچے ہیں۔ انہوں نے اس توازن کی بڑی بڑی ایمان افروز مثالیں دریافت کی ہیں۔ مثلاً وہ کہتے ہیں کہ اگر زمین اور سورج کا فاصلہ چند فٹ بھی کم و بیش ہو جائے تو ساری کائنات درہم برہم ہو سکتی ہے۔ لہذا کوئی ایسی قوت ضرور ہے جو توازن اور اعتدال سے اس نظام کو چلا رہی ہے جس نے اس کائنات کو کنٹرول کیا ہوا ہے۔ لہذا اگر انسان اس کائنات کے نظام پر غور کرے تو خود بے خود اللہ کی ان تمام صفات تک پہنچ جائے گا جو قرآن میں بیان ہوئی ہیں۔

جب وہ یہ سب مان لے تو پھر اس کو یہ بھی ماننا چاہئے کہ جس خالق نے یہ کائنات پیدا کی ہے اس نے بغیر کسی مقصد کے اس کو پیدا نہیں کیا، اس کے پیچھے مقصد

ہونا چاہئے۔ مجھے اپنے بچپن کا واقعہ اچھی طرح یاد ہے۔ جب میں نے پہلی مرتب قرآن کی یہ آیت اور اس کا ترجمہ پڑھا کہ

وَمَا خَلَقْنَا السَّمَاوَاتِ وَالْأَرْضَ وَمَا بَيْنَهُمَا لِعِبِيرٍ (۱۱)

ہم نے زمین اور آسمان کو کھیل کے لیے پیدا نہیں کیا۔

تو میرے دل میں یہ خیال آیا کہ کون کہتا ہے کہ آپ نے کھیل کو د کے لیے پیدا کیا ہے؟ میرے ذہن میں مدتلوں یہ سوال آتا رہا کہ اتنی واضح بات کو کہنے کی کیا ضرورت تھی اور سوچتا رہا کہ ایسا کیوں فرمایا گیا۔ بعد میں جب میں نے مختلف مذاہب کا مطالعہ کیا تو میں نے ہندو اسلام میں پڑھا کہ ان کا یہ عقیدہ ہے کہ خدا نے یہ کائنات کھیل اور تفریغ کی غرض سے پیدا کی ہے۔ یہ سارا سنوارام کی لیلا ہے۔ لیلا کے معنی کھیل کے ہیں اور یہ پوری کائنات رام کا کھیل ہے، اس کے بنانے کی کیفیت وہی ہے جو بچوں کی طرف سے ریت کا گھروندہ بنانے کی ہوتی ہے۔ وہ محض تفہن طبع کے لیے ریت کے گھروندے بناتے ہیں اور جب دل بھر جاتا ہے تو اسے توڑ کر چلے جاتے ہیں، پھر کسی اور کھیل میں لگ جاتے ہیں۔ اسی طرح ہندوؤں کا عقیدہ ہے کہ رام تفریغ طبع کی خاطر طرح طرح کی دنیا بھی بناتا ہے اور جب دل بھر جاتا ہے تو ان کو تباہ کر کے پھر نئی دنیا بنانے کی طرف چل پڑتا ہے۔ اس نے موجودہ دنیا بھی کھیل اور تفریغ کے لیے بنائی ہے۔ جس دن اس سے اس کا دل بھر جائے گا وہ اس کو تباہ کر دے گا۔ پھر کچھ اور بنائے گا۔ جب میں نے ہندو مت میں یہ بات پڑھی اس وقت مجھے پتہ چلا کہ قرآن کی اس آیت میں یہ بات کیوں بیان کی گئی، اس سے قرآن پاک پر میرا ایمان و ایقان غیر معمولی طور پر بڑھا، کیوں کہ حضور صلی اللہ علیہ وسلم جہاں تشریف فرماتھے وہاں کسی کو یہ علم نہیں تھا کہ ہندو نام کی کوئی قوم بھی دنیا میں پائی جاتی ہے یا ہندو قوم کے عقائد کیا

ہیں اور وہ کہاں آباد ہے۔ گویا مسلمانوں کو ایک آئندہ آنے والے مسئلے کے متعلق پہلے سے بتا دیا گیا کہ یہ کائنات کسی کھلیل یا تفترع کے نتیجے میں نہیں بنائی گئی، بل کہ الا بالحق، یعنی ایک واضح اور دوڑوک مقصد کے ساتھ بنائی گئی ہے۔

اسی طرح قرآن میں فرمایا گیا:

وَلَقَدْ خَلَقْنَا السَّمَاوَاتِ وَالْأَرْضَ وَمَا يَبْيَنُهُمَا فِي سِتَّةٍ أَيَّامٍ

وَمَا مَسَّنَا مِنْ لُغُوبٍ (۱۲)

اور ہم نے آسمانوں اور زمین اور جو کچھ ان کے ورمنیاں ہے سب کو چھو دن میں پیدا کیا اور ہمیں تکان نے چھوا اٹک نہیں۔

ایک جگہ آتا ہے ہم پر کوئی تحکاوت یا نیند طاری نہیں ہوئی۔ فرمایا:

أَوَلَمْ يَرَوْا أَنَّ اللَّهَ الَّذِي خَلَقَ السَّمَاوَاتِ وَالْأَرْضَ وَلَمْ
يَنْعِي بِخَلْقِهِنَّ بِقُدْرَةٍ عَلَىٰ أَنْ يُحْبِيَ الْمَوْتَىٰ (۱۳)

کیا انہوں نے نہیں دیکھا کہ جس اللہ نے آسمانوں اور زمین کو پیدا کر دیا اور وہ ان کی تخلیق میں ذرا نہیں تھکا، وہ یقیناً مردودوں کو زندہ کرنے پر قادر ہے۔

مجھے پھر خیال آیا کہ کون یہ سوچتا ہوگا۔ اللہ تو قادر مطلق ہے، اس پر تھکن کے آثار کا سوال ہی پیدا نہیں ہوتا لیکن جب میں نے باسل پڑھی تو دیکھا اس کے شروع ہی میں یہ بات موجود ہے کہ اللہ نے چھ دن میں زمین اور آسمان کو پیدا کیا اور ساتویں دن تھک کر آرام کیا۔ اس کو یہودی یوم السبت کہتے ہیں۔ اس دن چھٹی کرتے ہیں اور آرام کرتے ہیں۔ یہ پڑھ کر مجھے معلوم ہوا کہ قرآن میں یہ آیت کس غلطی کے ازالے کے لیے نازل کی گئی۔

یاد رہے کہ موجودہ بابل کے دو حصے ہیں۔ پہلے حصے کا نام ہے عہد نامہ قدیم، اور دوسرے حصے کا نام ہے عہد نامہ جدید۔ عہد نامہ قدیم کو صرف یہودی مانتے ہیں۔ عیسائی دونوں کو مانتے ہیں۔ پہلے حصے میں ۳۹ صحیفے یا کتابیں شامل ہیں۔ ان میں سے پہلی پانچ کتابوں کو عربی میں خامس خس کہتے ہیں اور انگریزی میں Pentateuch کہتے ہیں۔ ان پہلی پانچ کتابوں کے متعلق یہودیوں کا عقیدہ ہے کہ یہی وہ تورات ہے جو حضرت موسیٰ علیہ السلام پر انتاری گئی تھی۔ مدعایہ ہے کہ اس طرح کے غلط عقائد کی قرآن میں جاہے جاتر دید کی گئی ہے اور ان کی جڑ کاٹ دی گئی ہے۔

دوسری اہم حقیقت جو قرآن پاک نے جاہے جا بیان کی ہے وہ یہ ہے کہ بعض اوقات انسان جب صحیح رستے سے بھکتا ہے تو اس کے دو سبب ہوتے ہیں۔ ایک تو یہ ہوتا ہے کہ انسان کو صحیح عقیدہ معلوم نہیں ہوتا، دوسرا سبب یہ ہوتا ہے کہ صحیح عقیدہ معلوم تو ہوتا ہے لیکن وہ اپنے بارے میں یا تو احساس برتری کا شکار ہو جاتا ہے یا احساس کم تری میں بجلا ہو جاتا ہے۔ انسان کا یہ مزاج ہے کہ وہ پوری کائنات کو اپنے ہی حوالے سے دیکھتا ہے۔ یہ انسان کی فطری کم زوری ہے۔ اگر کوئی شخص مجھ سے لڑتا ہے تو میں کہوں گا کہ وہ برا ہے، اور اگر مجھ سے اچھا برتاو کرتا ہے تو میں کہوں گا کہ وہ اچھا ہے۔ جب انسان اپنے بارے میں احساس برتری کا شکار ہوتا ہے تو اپنے کو بڑھاتے بڑھاتے خدا مان لیتا ہے اور خود کو دوسرے انسانوں کا مالک و مختار سمجھنے لگتا ہے۔ جب وہ احساس کم تری کا شکار ہوتا ہے تو اس سے گم رہی کی دوسری بہت سی شکلیں پیدا ہوتی ہیں۔ جب انسان اپنے آپ کو بے حقیقت سمجھتا ہے تو پھر وہ گائے، بندر اور سانپوں سکن کو دیوتا مان لیتا ہے۔ قرآن نے اس افراط و تفریط کی اصلاح کی۔ قرآن نے بتایا کہ انسان کا صحیح مقام عبد یعنی بندے کا ہے، اگر انسان بڑے سے بڑا مقام چاہتا ہے تو وہ

عبدیت کا ہی مقام ہے۔ اس مقام سے بڑا مقام اللہ نے کسی کے لیے نہیں رکھا۔

وَلَقَدْ كَرَّمَنَا إِنَّمَا أَدْمَرَ (۱۲)

ہم نے آدم کو دیگر تمام مخلوقات پر فضیلت دی ہے۔

خلیفہ کے لفظ کے متعلق ایک غلط فہمی بھی دور کرنا ضروری ہے۔ خلافت اور جانشینی کے لفظ سے ایک ابھسن پیدا ہوتی ہے۔ عام طور سے جب ایک صدر مر جاتا ہے تو دوسرا اس کے جانشین کے طور پر آ جاتا ہے۔ کوئی پیر دنیا سے رخصت ہو جائے تو دوسرا بزرگ بہ طور جانشین آ جاتا ہے۔ لیکن اللہ توجی و قوم ہے، اس کا جانشین کیسے ہو سکتا ہے۔ اس غلط فہمی یا اشکال کی وضاحت کے لیے ضروری ہے کہ جانشینی کا مفہوم سمجھ لیا جائے۔

مفسرین نے لکھا ہے کہ جانشینی دو طرح کی ہوتی ہے۔ ایک جانشینی ہوتی ہے اس کے غائب ہونے کی صورت میں جس نے جانشین بنایا ہے۔ ایک جانشینی ہوتی ہے تشریف اللمستخلف کہ جس کو خلیفہ یا جانشین بنایا ہے اس کی عزت افزائی مقصود ہوتی ہے، اس کا احترام کرنا مقصود ہوتا ہے، مثلاً کسی مسجد میں ایک امام صاحب ایک مہمان بزرگ کی عزت افزائی کے لیے ان سے کہتے ہیں کہ آپ نماز پڑھا دیں، یا مثلاً آپ کسی تقریب یا جلسے کی صدارت کر رہے تھے، آپ نے دیکھا کہ حاضرین میں کوئی صاحب بڑے معزز پیشے ہوئے ہیں۔ آپ نے ان کو کری صدارت پیش کر دی۔ تو اس طرح کی جانشینی دینا گویا عزت کے لیے ہوتا ہے۔ جہاں تک تعلق ”خلیفۃ فی الارض“ کا ہے تو اس کا مفہوم یہ نہیں کہ کوئی بادشاہ مر گیا تو نیا بادشاہ آگیا بل کہ اس کی حیثیت اسی ہے گویا کسی بڑی سلطنت کے چھوٹے سے حصے پر کسی فرد کو کچھ اختیارات دے کر کچھ عرصے کے لیے معین کیا گیا ہو۔ یعنی وہ اصل بادشاہ کا ہر کارہ ہے لیکن باقی سب کے

لیے حکم ران کی حیثیت رکھتا ہے۔ یہ وہ سوالات ہیں جو قرآن پاک نے عقائد کے بارے میں جاہے جا بیان کئے ہیں۔

۲۔ احکام

قرآن پاک کا دوسرا اہم مبحث احکام ہے۔ قرآن مجید جو نسخہ کیمیا لے کر آیا ہے اس کا سب سے بڑا مقصد انسان کو دنیاوی زندگی میں کام یابی کے ساتھ ساتھ آخری زندگی میں بھی کام یاب و کام ران بنانا ہے۔ دنیاوی کام یابی کے لیے قرآن مجید میں عموماً صلاح کی، اور اخروی زندگی میں کام یابی کے لیے فلاح کی اصطلاح میں استعمال کی گئی ہیں۔ صلاح اور فلاح کے لیے ضروری ہے کہ انسانی زندگی کسی قاعدے اور ضابطے کے تحت منظم ہو۔ قرآن مجید نے جو تفصیلی ضابطہ زندگی عطا فرمایا ہے وہ زندگی کے تمام پہلوؤں کو منظم کرتا ہے۔ انسان اپنی روزہ روزہ زندگی میں جو کچھ کرتا ہے اس کو صحیح خطوط پر منظم اور استوار کرنے کے لیے قرآن پاک میں ضروری اور بنیادی احکام دیئے گئے ہیں۔ انسان اپنی ذاتی، خاندانی، معاشرتی، اقتصادی، اجتماعی، سیاسی اور مین الاقوامی زندگی میں جو کچھ کرتا ہے اس کو مفید، نتیجہ خیز اور بہتر بنانے کے لیے قرآن پاک نے جاہے جا ہدایات دی ہیں۔ قرآن پاک کی ان آیات کا جن میں اس طرح کے احکام بیان کئے گئے ہیں جائزہ لیا جائے تو پہنچ چلے گا کہ کتاب الٰہی نے انسان کی پیدائش سے لے کر موت تک، زندگی کا کوئی پہلو ایسا نہیں چھوڑا جس کے بارے میں ہدایات نہ دی ہوں۔

قرآن پاک کے یہ احکام معاشرتی ہدایات اور اجتماعی راہنمائی پر بھی مشتمل ہیں اور قانونی اصول و ضوابط پر بھی۔ اول الذکر پر عمل درآمد کا ذمے دار خود انسان کا ضمیر اور قوت محکمہ اللہ کے حضور جواب وہی کا احساس ہے۔ مزید برآل معاشرتی دباؤ

بھی انسان کو مجبور کرتا ہے کہ وہ ان ہدایات پر کار بندر ہے۔ ثانی الذکر احکام کی نوعیت قانونی ضوابط کی ہے جن پر عمل درآمد جہاں فرد کی ذمے داری ہے، وہیں کچھ حدود کے اندر ریاست کی ذمے داری بھی ہے۔

قرآن مجید کی یہ آیات جن کو آیات احکام کہا جاتا ہے اکثر و پیشتر عمومی ہدایات پر مشتمل ہیں۔ قرآن مجید نے تفصیلات سے تعریف نہیں کیا، اس لیے کہ تفصیلات کا تعلق حالات اور زمانے کے تقاضوں سے ہوتا ہے۔ یہ امت کے اہل علم و دانش اور نقہ اسلام کی مشترک ذمے داری ہے کہ وہ اجتہاد اور اجماع کے اصولوں سے کام لے کر قرآن مجید کی عمومی ہدایات، بنیادی احکام اور اصولوں کو سامنے رکھ کر اسوہ حسنہ کی روشنی میں اور سنت رسول صلی اللہ علیہ وسلم کی بیان کردہ حدود کے اندر رہتے ہوئے حالات و زمانے کے مطابق تفصیلات طے کریں۔

قرآن مجید کی آیات احکام کی تعداد نسبتاً قلیل ہے۔ قرآن مجید کی چھ ہزار سے زائد آیات میں تین سو کے لگ بھگ آیات ایسی ہیں جن کو آیات احکام کہا جاتا ہے۔ یہ تین سو آیات وہ ہیں جن میں بہ راہ راست فقہی احکام اور قانونی اصول بیان فرمائے گئے ہیں۔ ان کے علاوہ کچھ اور آیات سے بعض اہل علم نے بلا واسطہ احکام کا استنباط کیا ہے۔ یہ آیات جن سے بلا واسطہ احکام کا استنباط ہوا ہے دو سو کے قریب ہیں۔ یوں ہم کہہ سکتے ہیں کہ ساری آیات احکام مجموعی طور پر پانچ سو سے زائد نہیں ہیں۔ یہ تعداد قرآن مجید کی کل آیات کے ۱۳۰ دوسرے کے قریب قریب ہے۔

پھر آیات احکام میں بھی زیادہ زور جن دو پہلوؤں پر دیا گیا ہے وہ عبادات اور خاندانی زندگی ہیں۔ اگر یہ کہا جائے تو غلط نہ ہوگا کہ آیات احکام کی ایک تہائی تعداد عبادات کے بارے میں ہے اور ایک تہائی خاندانی زندگی کے بارے میں ہے۔ بقیہ

ایک تہائی کا تعلق زندگی کے بقیہ پہلوؤں سے ہے۔ اس سے اندازہ ہوتا ہے کہ قرآن نے خاندانی زندگی کے تحفظ کو لئی اہمیت دی ہے۔ قرآن مجید نے ہر ایسی کوشش کو جس کا مقصد خاندان میں افتراق پیدا کرنا ہو شیطان کی سحر کاری قرار دیا ہے اور اس کو ایک کافرانہ عمل ٹھہرا�ا ہے۔

قرآن مجید اگرچہ کلیات کی کتاب ہے اور اس میں عمومی احکام اور کلی ہدایات دی گئی ہیں لیکن اس کا اسلوب کسی قانون، اصول قانون یا آئین و دستور کی فنی کتاب کا سائنسی ہے۔ اس کتاب میں عمومی قانونی ہدایات و کلیات کو جزوی مثالوں اور واقعات کے پر道ے میں بیان کیا گیا ہے۔ اس کی وجہ یہ ہے کہ قرآن کے قارئین کی علمی، فکری اور ذہنی سطحیں بے شمار ہیں۔ اس لیے اس کا اسلوب ایسا ہے کہ اس کو ہر شخص اپنی سطح اور فہم کے مطابق سمجھ سکتا ہے۔ قرآن مجید کے کلیات اور عمومی اصولوں کو حقائق زندگی کے پس منظر میں برتنے کا ڈھنگ سیرت اور سنت رسول صلی اللہ علیہ وسلم سے معلوم ہوتا ہے۔ سنت قرآن مجید کی تشرع بھی کرتی ہے، تفصیلات بھی بیان کرتی ہے اور محفلات قرآن کی تبیین بھی کرتی ہے۔ اگرچہ سنت رسول صلی اللہ علیہ وسلم بہ راہ راست مستقل بالذات احکام بھی دے سکتی ہے، تاہم بعض بالغ نظر اہل علم کا کہنا ہے کہ سنت کے دینے ہوئے ہر حکم کی کوئی نہ کوئی اساس قرآن پاک میں موجود ہوتی ہے اور غور کرنے سے سامنے آجائی ہے۔

۳۔ اخلاق

تیسرا اہم بحث اخلاق ہے، جس کا تعلق انسان کے قلبی احساسات اور تاثرات سے ہے۔ انسان بعض چیزوں کو پسند کرتا ہے اور بعض کو ناپسندیدگی کی نظر سے دیکھتا ہے، جب کہ کچھ چیزوں ایسی ہوتی ہیں جن سے اس کو شدید نفرت ہوتی ہے۔ یہ

پسندیدگی، ناپسندیدگی اور نفرت انسان کے قلبی احساسات کی بنیاد پر ہوتی ہے۔ احساسات بعض اوقات اچھے ہوتے ہیں اور بعض اوقات خراب۔ انسان کے احساسات اچھے ہوں تو ہر چیز اس کو اچھی نظر آتی ہے۔ احساسات خراب ہوں تو انسان مایوسی کا شکار ہو جاتا ہے اور ہر چیز بگڑی ہوئی نظر آتی ہے۔ ہم میں سے ہر ایک کو روز اس کا مشاہدہ ہوتا ہے کہ اگر آپ خوش ہیں اور قلبی اور ذہنی کیفیت کے اعتبار سے انبساط کی حالت میں ہیں تو آپ کو ہر چیز اچھی نظر آئے گی اور اگر خدا نہ خواستہ کوئی شخص آپ کو کوئی بری خبر سنادے تو آپ کو سارا ماحول پر شمردہ نظر آنے لگتا ہے۔ گویا انسان کا دل اس کی جذباتی زندگی میں ایک بنیادی اہمیت رکھتا ہے۔ جب تک اس کے قلبی احساسات ٹھیک رہتے ہیں، اس کو ساری کائنات ٹھیک لگتی ہے اور اگر قلبی احساسات بگڑ جائیں تو ساری کائنات بگڑی ہوئی لگتی ہے۔ واقعہ یہ ہے کہ کائنات اپنی جگہ رہتی ہے، وہ جیسی پہلے تھی ویسی ہی آج بھی ہے۔ نہ وہ خوش ہوتی ہے اور نہ ناخوش، نہ وہ مسرت سے مچلتی ہے اور نہ کسی وجہ سے غم تاک ہوتی ہے یہ شخص انسان کا دل ہے جو انسان کو کچھ کا کچھ دکھاتا ہے۔ یہی وجہ ہے کہ حضور علیہ الصلوٰۃ والسلام نے فرمایا:

ان في الجسد مضيفة، اذا صلحت صلح الجسد كله واذا

فسدت فسد الجسد كله، الاولى القلب (۱۵)

ویکھو انسان کے اندر گوشت کا ایک لوٹھرا ہوتا ہے، جب تک وہ ٹھیک رہتا ہے سارا جسم ٹھیک رہتا ہے، جوں ہی وہ بگڑتا ہے سارا جسم بگڑ جاتا ہے۔ اور یاد رکھو وہ لوٹھرا انسان کا دل ہے۔

یہ بات حضور علیہ الصلوٰۃ والسلام نے محض کسی طبی اور جسمانی مفہوم میں ارشاد نہیں فرمائی، اگرچہ اس مفہوم میں بھی یہ بات بالکل درست ہے۔ لیکن حضور علیہ الصلوٰۃ

والسلام کا ارشاد گرامی اخلاقی اور روحانی مفہوم میں ہے۔ آپ صلی اللہ علیہ وسلم کا اشارہ انسان کے جذبات و عواطف اور احساس و کردار کی طرف ہے۔ انسان جذباتی طور پر پستوازن رہے تو اس کی پوری زندگی توازن کا نمونہ بنی رہتی ہے، اور اگر کسی وجہ سے انسان جذباتی عدم توازن کا شکار ہو جائے تو پوری زندگی غیر متوازن ہو جاتی ہے۔ اس سے صاف پتہ چلا کہ ایک کام یا ب اور متوازن زندگی گزارنے کے لیے انسان کے قلبی احساسات کی درستی اور جذباتی توازن انتہائی اہمیت کی حامل چیز ہے۔

قرآن مجید نے جابہ جا ایسی ہدایات دی ہیں جو انسان کے احساسات کو متوازن اور جذبات کو معتدل رکھتی ہیں۔

انسان جذباتی تناو کا شکار جن اسباب سے ہوتا ہے ان میں سے ایک ایک کا قرآن پاک میں علاج کیا گیا ہے۔ بعض اوقات مال و دولت کی فروانی، اقتدار و اختیار، حسن و جمال، طاقت و قوت اور ایسی ہی دوسری مادی نعمتوں انسان کا توازن بگاڑ دیتی ہیں۔ قرآن مجید نے جابہ جا یہ یاد دلایا کہ یہ چیزیں جہاں خالق کائنات کی طرف سے ایک عظیم نعمت ہیں وہاں یہ ایک آزمائش کی حیثیت بھی رکھتی ہیں۔ اگر ایک صاحب ایمان ان میں سے ہر نعمت کے لئے پر شکر کا رویہ اختیار کرے تو وہ بینکنے سے محفوظ رہتا ہے۔ شکر کا رویہ نہ ہو تو ان نعمتوں کا نشہ انسان کو بہکا دیتا ہے اور وہ توازن کی راہ راست سے بھٹک کر عدم توازن کی سنگاخ گپڈنڈیوں پر نکل جاتا ہے، اور پھر جتنا وہ اس راستے پر بڑھتا چلا جاتا ہے اس کے عدم توازن میں اضافہ اور زندگی کی ناکامیوں میں زیادتی ہوتی جاتی ہے۔

اسی طرح اگر آزمائش کی گھٹریوں میں انسان بہت ہمار جائے اور صبر کا دامن پاٹھ سے چھوڑ دے تو بھی وہ بہت جلد عدم توازن کا شکار ہو جاتا ہے۔ انسانی مزاج کی

اس اہمیت کے پیش نظر قرآن مجید نے اپنی تعلیم کا ایک اہم حصہ اس پہلو کو بہتر اور منظم بنانے کے لیے خاص کیا ہے۔ قرآن پاک کی یہ تعلیم جس کے لیے ترکے اور احسان کی اصطلاحات استعمال کی گئی ہیں انسان کے جذبات و احساسات کو متوازن اور منضبط رکھنے میں مدد دیتی ہے۔

تقدیر پر ایمان محض ایک کلامی مسئلہ نہیں ہے، بل کہ یہ عقیدہ انسان کو ہر نازک اور بحرانی لمحے میں زیور اعتدال و توازن سے آراستہ رکھتا ہے۔ قرآن مجید میں جاہہ جا اہل ایمان کو یہی درس دیا گیا ہے کہ زندگی میں آنے والی ہر قسم کی خوشی اور غمی، سختی اور نرمی، اچھائی اور برائی، بیماری اور صحت، کام یا بی اور ناکامی، فتح اور شکست غرض سب کچھ اللہ کی مشیت کے مطابق ہوتا ہے۔ انسان کا کام صرف یہ ہے کہ حتی المقدور جائز اسباب اور وسائل اختیار کرے اور نتیجے کو اللہ کی ذات پر چھوڑ کر اس کے فیصلے پر راضی رہے۔

تقدیر پر ایمان کے ساتھ ساتھ یہ بھی ضروری ہے کہ انسان ہمه وقت ایک احساس حضوری کے ساتھ زندگی گزارے اور ہر لمحے یہ شعور دل میں بیدار رکھے کہ وہ خالق کائنات کی مسلسل نگرانی میں ہے۔ نگرانی کا یہ احساس اس کو نہ صرف بہت سی براہیوں اور کم زوریوں سے محفوظ رکھتا ہے بل کہ اوامر الہی کی پابندی اور نواہی سے اجتناب میں مدد و معاون ثابت ہوتا ہے۔ حضوری کی یہ کیفیت جس کو حدیث پاک میں احسان کے لفظ سے تعبیر کیا گیا ہے ایک بہت بڑی نعمت ہے۔ قرآن مجید میں جاہہ جا احسان کی ہدایت کی گئی ہے اور احسان کرنے والوں کو اللہ کا محبوب بتایا گیا ہے۔ قرآن پاک کی ان ہدایات کی بنیاد پر اکابر اسلام نے ترکے اور احسان کے اصول اور قواعد مرتب فرمائے اور ان کو ایک باضابطہ علم کی شکل دی۔ علمائے دین کا یہ مقدس گروہ جن کو

علامہ اقبال نے اسلام کے ماہرین نفیات قرار دیا ہے، انسانی نفس، اس کے رجحانات اور رغبات و مقاصد پر غور کرتا رہا ہے۔ ان حضرات نے انسانی کم زوریوں کا پورا پورا احساس و اوراؤ کرتے ہوئے ترکے اور احسان کے حصول کے لیے بہت سی تدابیر تجویز فرمائیں، جن کو ایک جدا گانہ فن کی صورت میں مرتب کر دیا گیا ہے۔ یہ اور بات ہے کہ دیگر انسانی کاوشوں کی طرح اس فن میں بھی پہ تھاضائے بشری بہت سار طب و یابیں بھی داخل ہو گیا ہے۔

۲۳۔ ایام اللہ

قرآن پاک کا چوتھا بنیادی بحث حضرت شاہ ولی اللہ محدث دہلویؒ کے الفاظ میں ایام اللہ کہلاتا ہے۔ ایام اللہ سے مراد اللہ کی سنت کے مطابق دنیا کی تاریخ میں مسلسل جاری رہنے والا نشیب و فراز ہے جس کے نتیجے میں افراد اور قوموں کے عروج و زوال کی مثالیں سامنے آتی رہتی ہیں۔ قرآن مجید کا ہر طالب علم اس بات کو جانتا ہے کہ اس کتاب میں اقوام سابقہ اور انبیاء سے سابقین میں سے بہت سوں کا تذکرہ کیا گیا ہے۔ سورہ الفاتحہ میں اللہ تعالیٰ سے جود دعا کی گئی ہے وہ یہی ہے کہ اللہ تعالیٰ ان لوگوں کے راستے پر چلائے جن پر اس نے انعام فرمایا اور ان لوگوں کے راستے سے محفوظ رکھے جن پر اس کا غصب نازل ہوا یا وہ راہ راست سے بھٹک گئے۔ یوں کتاب الہی کے آغاز سے ہی اللہ کے مقبول بندوں کا تذکرہ بھی شروع ہو جاتا ہے اور اللہ تعالیٰ کے ناپسندیدہ لوگوں کا بھی۔ پھر آگے چل کر قرآن پاک میں بڑی تفصیل سے جا بجا انبیاء علیہم السلام کا تذکرہ کیا گیا ہے۔ انبیاء علیہم السلام کے ساتھ ساتھ اللہ تعالیٰ کے باعثیوں کا ذکر بھی کم نہیں۔ چنان چہ فرعون، نمرود، شداد، ہامان، قارون اور ایسے ہی دوسرے لوگوں کا تذکرہ موجود ہے۔ یہ تذکرہ کہیں نام لے کر کیا گیا اور کہیں نام لیے بغیر۔

انبیاء علیہم السلام کے تذکرے میں ایک خاص قابل ذکر بات یہ ہے کہ ایک لاکھ چوتیس ہزار انبیاء میں سے کم و بیش چھبیس کا تذکرہ قرآن پاک میں ملتا ہے۔ سوال یہ پیدا ہوتا ہے کہ ایک لاکھ چوتیس ہزار انبیاء علیہم السلام میں سے چھبیس کا انتخاب کس بنیاد یا کس حکمت کے تحت کیا گیا۔ اسی طرح جن ناپسندیدہ افراد کا ذکر ہے ان کا انتخاب کس بنیاد پر کیا گیا۔

انبیاء علیہم السلام میں سے جن جن کے امامے گرامی قرآن پاک میں آئے ہیں ان کا جائزہ لیا جائے تو پتہ چلتا ہے کہ ان میں سے ہر ایک بعض خاص اوصاف و امتیازات کی نمائندگی فرماتے ہیں۔ مثال کے طور پر حضرت نوح علیہ السلام دعوت دین میں استقلال اور تحمل کی نمائندگی فرماتے ہیں۔ حضرت ایوب علیہ السلام صبر کی صفت کے مظہر ہیں۔ حضرت یحییٰ علیہ السلام کی ذات میں صفات زهد و فقر نمایاں ہیں، اور حضرت سلیمان علیہ السلام کی ذات میں شکر کا نمونہ ملتا ہے۔ ان تمام اوصاف حمیدہ کے لیے چلتے پھرتے نمونے ان انبیاء علیہم السلام کی صورت میں قرآن پاک میں محفوظ کردیئے گئے ہیں۔ قرآن مجید کا ایک قاری جب کتاب الہی کی تلاوت کرتا ہے تو اس کے سامنے بار بار جسم اچھائیوں اور سراپا خوبیوں کے نمونے نظر آتے رہتے ہیں۔ ایک قاری یہ دیکھتا ہے کہ اللہ تعالیٰ جب کسی نیک بندے کو اقتدار سے نوازتا ہے تو اس کا طرز عمل کیا ہوتا چاہئے۔ حضرت داؤد علیہ السلام کی سنت اس کے سامنے آجائی ہے۔ جب اللہ تعالیٰ کسی بندے کو مال و دولت اور انعامات کی فرداںی عطا فرماتا ہے تو اس کو حضرت سلیمان علیہ السلام کا رویہ اپنانا چاہئے۔ دین کی خاطر گھر بار اور وطن چھوڑنا ہو تو حضرت ابراہیم علیہ السلام کا اسوہ پیش نظر رہتا ہے۔ یوں اس کی نظر میں یہ مثالیں اور نمونے ہر وقت تازہ رہتے ہیں۔ اس کی آنکھوں کے سامنے انبیاء علیہم السلام کے واقعات ہر وقت اس

طرح رہتے ہیں جیسے وہ خود ان کا مشاہدہ کر رہا ہو۔

سابقہ انبیاء علیہم السلام کے ساتھ ساتھ ایام اللہ کے ضمن میں قرآن مجید میں سیرت نبوی کے اہم واقعات بھی محفوظ کر دیئے گئے ہیں۔ قرآن مجید کا ہر قاری روحاںی طور پر رسول اللہ صلی اللہ علیہ وسلم کی معیت میں زندگی گزارتا ہے۔ وہ چشم تصور سے بدر و حین کے معز کے دیکھتا رہتا ہے۔ اس کی آنکھوں کے سامنے بھرت کے مناظر تازہ رہتے ہیں۔ وہ غزوہ احمد میں صحابہ کرام کی پریشانی اور مشکلات کو محسوس کرتا رہتا ہے، اور یوں وہ چشم تصور سے واقعات سیرت کو نہ صرف دیکھتا ہے بل کہ اس کو مسلسل مہیز ملتی رہتی ہے۔ اس گھری اور مسلسل روحاںی وابستگی اور چشم تصور کے ذریعے سے اس مشاہدے کا نتیجہ یہ نکلتا ہے کہ اسلام کے عقائد اور اخلاق اس کی طبیعت اور مزاج کا حصہ بن جاتے ہیں اور یوں انبیاء علیہم السلام کی سنت سے مسلسل راہنمائی حاصل کرتے رہنا اس کی فطرت ثانیہ بن جاتا ہے۔

اس کے برعکس جن لوگوں نے غلط راستہ اختیار کیا ان کو کس انجام کا سامنا کرنا پڑا یہ بات بھی قرآن کے قاری کی نظرؤں سے اوچھل نہیں ہونے پاتی۔ قرآن مجید میں اس غرض کے لیے جن لوگوں کا تذکرہ کیا گیا ان میں ہر ایک انحراف اور سرکشی کے ایک خاص انداز کی نمائندگی کرتا ہے۔ اقتدار کے نشے میں انسان راہ راست سے بہک جائے تو کہاں جا کر دم لیتا ہے۔ یہ چیز فرعون کے انجام کی صورت میں سامنے آتی ہے۔ مال و دولت کی بہتات کے نتیجے میں انسان راہ راست سے بہک جائے تو کیا نتیجہ نکلتا ہے۔ یہ چیز قارون کے انجام سے پہنچلتی ہے۔ بعض اوقات انسان کے اپنے پاس نہ دولت ہوتی ہے نہ اقتدار، لیکن اس کو کسی صاحب اقتدار کی مصاحت میر آ جاتی ہے، شہر میں اس کی ابی کوئی آبرو نہیں ہوتی لیکن شاہ کا مصاحب بن کر اتراتا پھرتا ہے اور یوں

اس کا ذہن فساد کی آماج گاہ بن جاتا ہے۔ اس کے لیے قرآن مجید میں فرعون کے مصاحب ہامان کا تذکرہ کیا گیا ہے۔ ہامان فرعون کا مصاحب تھا اور صحبت شاہ نے اس کا دماغ خراب کر دیا تھا۔

ان چیزوں کے ساتھ ساتھ بڑے لوگوں کی رشتے واری بھی بعض اوقات انسان کو گم راہ کرنے کا ذریعہ نہیں ہے۔ قرآن مجید نے مختلف رشتے واریاں بیان کر کے یہ بتایا ہے کہ کسی کی محض رشتے واری نہ انسان کو اچھا بنا سکتی ہے اور نہ پرا، اگر وہ خود اچھا یا برا نہ بنتا چاہے۔ یہی وجہ ہے کہ قرآن مجید میں مختلف مشہور اور بڑی شخصیتوں کے رشتے داروں کا تذکرہ بھی اس سیاق و سبق میں کیا گیا ہے۔ حضرت ابراہیم علیہ السلام کے باپ، حضرت نوح علیہ السلام کے بیٹے، حضرت لوط علیہ السلام کی بیوی کا تذکرہ اللہ کے باغیوں کی فہرست میں کیا گیا ہے۔ رسول اللہ صلی اللہ علیہ وسلم کے تمام قریبی اعزہ آپ صلی اللہ علیہ وسلم کی آنکھوں کی ٹھنڈک بننے اور اسلام کے سابقین اولین میں شامل ہوئے۔ البتہ آپ صلی اللہ علیہ وسلم کا ایک بدنصیب بچا ابوالعبہ تھا جو اس فہرست میں شمولیت کا مستحق نہ ہوا یا گیا۔ اچھے لوگوں کے نالائق راشتے داروں کے ساتھ نالائق لوگوں کے اچھے رشتے داروں کا بھی ذکر کیا گیا ہے۔ چنان چہ فرعون کی تمام ترجم را ہیوں اور سرکشیوں کے باوجود واس کی الہیہ جناب آسیہ تقوے اور دین واری کے بہت بلند معیار پر فائز رہیں اور ان کو نیکی اور اخلاق کی ایک لازوال مثال کے طور پر بیان کیا گیا۔

یہ تمام واقعات و تفصیلات عبرت اور سبق آموزی کی خاطر بیان کئے گئے ہیں۔ اس لیے ان کا صرف اتنا حصہ بیان کرنے پر اکتفا کیا گیا جو سبق آموزی کے لیے مفید اور ناگزیر تھا۔ ان واقعات کی وہ تفصیلات جو سبق آموزی کے لیے ضروری نہ تھیں نظر انداز کر دی گئیں، اس لیے کہ قرآن مجید کتاب ہدایت ہے، یہ کوئی تاریخ یا آثار

قدیمہ کی کھتوںی نہیں۔

قرآن مجید کا آخری بنیادی مبحث مرنے کے بعد دوسری زندگی کے حالات اور ان کی تفصیلات ہیں۔ ایک اعتبار سے دیکھا جائے تو یہ مضمون عقائد سے تعلق رکھتا ہے، اس لیے کہ مرنے کے بعد دوبارہ زندگی کا تعلق عقیدہ آخرت ہی سے ہے لیکن چون کہ قرآن نے اس مضمون کو بڑی تفصیل سے بیان کیا ہے اس لیے علمائے کرام اور مفسرین نے اس کو ایک جدا گانہ مبحث قرار دیا ہے۔ شاہ ولی اللہ محدث دہلویؒ نے اس کے لیے تذکیر بالموت و بابعد الموت کی اصطلاح اختیار فرمائی ہے۔

واقعہ یہ ہے کہ حیات بعد الموت کی تفصیلات پیان کرنے، ان کو ذہن نشین کرانے اور عقیدہ آخرت کو اہل ایمان کے رُگ و پے میں سودینے میں کوئی اور مذہبی کتاب قرآن مجید کا مقابلہ نہیں کر سکتی۔ قرآن مجید نے جس تفصیل اور باریک بین کے ساتھ قیامت کے مناظر کی نقشہ کشی کی ہے وہ نہ صرف مذہبی لٹریچر کی تاریخ میں بل کہ ادبیات عالم میں ایک منفرد مقام رکھتی ہے۔ نہ صرف مسلمان علماء میں کہ غیر مسلم اہل علم نے بھی قرآن پاک کے اس پہلو کو اپنی تحقیق کا موضوع بنایا ہے۔ بیسویں صدی کے مسلمان اور ادیبوں اور محققین میں مصر کے سید قطب شہید کا نام اس معاملے میں بڑا نمایاں ہے۔ انہوں نے اپنی کتاب ”مشاهد القيامة في القرآن“ میں قرآن پاک کے اس پہلو پر انتہائی عالمند اور ادبیانہ انداز سے گفتگو کی ہے۔

روز قیامت کے مناظر و مشاہدہ قرآن مجید کی ابتدائی سورتوں سے لے کر آخر تک پھیلے ہوئے ہیں۔ ان میں سکرات موت کا تذکرہ بھی ہے۔ مرنے کے بعد عالم بزرخ کے سوال جواب، قبر کی کیفیات و تجربات، مرنے والے کے روحانی احساسات سے لے کر جنت اور دوزخ کے مناظر تک ہر ہر مرحلے کی جملکیاں موجود ہیں۔

یوں تو یہ مضمون قرآن مجید کے ہر حصے میں ملتا ہے لیکن کمی سورتیں اس معاملے میں خاص طور پر قابل ذکر ہیں۔ کمی سورتیں یوں بھی اپنے غیر معمولی زور بیان، خطیبات، اسلوب اور اثر انگیزی میں ممتاز ہیں۔ یہ اسلوب، یہ انداز اور یہ اثر انگیزی مناظر قیامت کے ضمن میں سے آئندہ مل کر چہار آتش ہو جاتی ہے۔ یہ ممکن نہیں کہ کوئی صاحب ایمان عربی زبان کی فہم رکھتا ہو اور قرآن مجید کے مضامین سے واقف ہو، ان آیات کو پڑھے اور ان سے اثر نہ لے۔ ایسے واقعات سیکڑوں نہیں مل کہ ہزاروں ہیں کہ اللہ کے نیک بندے آیات قیامت کو پڑھ کر یا سن کر ترپ ترپ گئے، بے قابو ہو گئے اور دھماڑیں مار مار کر رو پڑے۔ ایسے واقعات بھی لاتعداد ہیں جن میں آیات قیامت کو پڑھنے یا سنبھالنے والے بے ہوش ہو کر گر پڑے۔ ایسی مثالیں بھی ہیں کہ بعض حساس اور تقویٰ شعار بزرگ تمام رات ایک ہی آیت کو دہراتے رہے۔ یہی ان آیات کا مقصد ہے اور شاید اسی لیے یہ خصوصی انداز اس مضمون کے ضمن میں اختیار فرمایا گیا ہے۔

یہ ہیں وہ پانچ بیادی مباحث و مضامین جن سے قرآن پاک میں پیشتر آیات اور سورتوں میں بالواسطہ یا بلا واسطہ کلام کیا گیا ہے۔ ان میں سے ہر مضمون کا تعلق قرآن مجید کے اصل مقصد اور نفس مضمون سے ہے جس کا اوپر ذکر کیا گیا۔

نزول قرآن نجماً نجماً کیوں؟

اتی بات تو قرآن مجید کا ہر طالب علم جانتا ہے کہ یہ کتاب دنیا کی دوسری تمام مذہبی کتابوں سے کئی اعتبار سے مختلف ہے۔ اس کا اسلوب، انداز بیان اور طرز استدلال اتنا منفرد ہے کہ دوسری تمام مذہبی کتابوں کے متن اور عبارت سے قرآن مجید کا متن اور عبارت واضح طور پر مختلف نظر آتے ہیں۔ ان اقتیازی اوصاف میں ایک اہم وصف قرآن پاک کا انداز نزول ہے۔ انداز نزول کے اعتبار سے قرآن مجید اور دوسری آسمانی کتابوں میں دو اعتبار سے بڑا فرق پایا جاتا ہے۔ یہ فرق بڑی بنیادی اہمیت کا حال ہے۔ اتنی بنیادی اہمیت کہ اس فرق کی وجہ سے قرآن مجید کو دوسری تمام آسمانی کتابوں پر ایک نمایاں فضیلت اور برتری حاصل ہے۔

قرآن مجید سے پتہ چلتا ہے کہ جب اللہ تعالیٰ نے حضرت موسیٰ علیہ السلام پر تورات نازل فرمائے کا ارادہ کیا تو ان کو ایک ماہ کے انعکاف کے لیے طور سینا پر بلا یا اور پھر اس میں دس دن کی توسعی خود فرمائی اور ۳۰ دن کے انعکاف کے بعد ان کو پوری کی پوری تورات تختیوں کی شکل میں لکھی ہوئی دے دی۔ حضرت موسیٰ علیہ السلام ان تختیوں کو لے کر آگئے اور اپنی قوم کے سامنے پیش کر دیا۔ کچھ لوگوں کا خیال ہے کہ وہ

تختیاں سونے کی تھیں، کچھ کا خیال ہے کہ وہ پتھر کی تھیں۔ بہر حال ہمارے موضوع کے لحاظ سے یہ ایک غیر متعلق بات ہے۔ یہ تختیاں یعنی الواقع جس چیز پر بھی لکھی ہوئی تھیں حضرت موسیٰ علیہ السلام کو دے دی گئیں اور انہوں نے وہ تختیاں لا کر اپنی قوم کو دے دیں۔ اس طرح قوم موسیٰ نے تورات کے پیغام کو حاصل کر لیا اور اس کو پڑھنے پڑھانے میں لگ گئے۔ وہ تختیاں طویل عرصے تک نہ لے سکے۔ بنی اسرائیل میں چلتی رہیں، بنی اسرائیل کی تاریخ میں بہت سے نشیب و فراز آتے رہے۔ ایک مرحلہ ایسا آیا کہ یہودیوں کو زبردست تباہی اور بر بادی کا سامنا کرنا پڑا۔ ان کی سلطنت ختم ہوئی، ان کے لاکھوں آدمی موت کے گھاث اتارے گئے۔ انہی ہنگاموں میں تورات کی تختیاں ضائع ہو گئیں اور پھر تورات دنیا سے مت گئی۔

حضرت عیسیٰ علیہ السلام پر انجیل نازل فرمائی گئی تو انجیل کو جس شکل میں حضرت عیسیٰ پر نازل کیا گیا اس کی شکل قرآن مجید اور تورات دونوں سے مختلف تھی۔ انجیل کے نزول کی صورت وہ نہیں تھی جو قرآن مجید کی یا تورات کی تھی۔ مل کہ انجیل کی حیثیت قریب قریب وہ تھی جو مسلمانوں میں حدیث قدی کو حاصل ہے۔ حدیث قدی علم حدیث کی اصطلاح میں اس حدیث کو کہتے ہیں جو دراصل اللہ تعالیٰ کی طرف سے ہو اور اللہ تعالیٰ ہی کا پرہ راست کلام جو حضور علیہ الصلوٰۃ والسلام کے ذریعے ہم تک پہنچا ہو لیکن حضور علیہ الصلوٰۃ والسلام نے اس کو اپنے الفاظ میں بیان فرمایا ہو تو وہ حدیث قدی ہے۔ مثلاً ایک حدیث آپ نے سنی ہو گئی کہ اللہ تعالیٰ نے ارشاد فرمایا:

جب میرا بندہ میری طرف ایک بالشت بڑھتا ہے تو میں اس کی طرف ایک گزر آگے بڑھتا ہوں۔ جب میرا بندہ آہستہ سے میری طرف آتا ہے تو میں لپک کر اس کی طرف بڑھتا ہوں۔ بندہ آہستہ

بہتر دوبارہ کامیابی کے لئے پاکستانیوں کے لئے اسلامی تحریک کے پاس
سے میری طرف دوڑ کر آتا ہے تو میں اور تیز دوڑ کر اس کے پاس
جاتا ہوں۔

یہ اللہ تعالیٰ کا کلام ہے اور اسی کی طرف سے ارشاد ہو رہا ہے۔ لیکن یہ قرآن
پاک نہیں ہے، اس لیے کہ قرآن پاک کے برعکس اس کے الفاظ اللہ کی طرف سے وحی
کردہ نہیں ہیں بلیں کہ حضور علیہ الصلوٰۃ والسلام کے ہیں۔

انجیل کے نزول کی کیفیت تقریباً اسی طرح کی تھی کہ اللہ رب العزت نے ایک
پیغام حضرت عیسیٰ علیہ السلام کے قلب مبارک پر نازل کیا اور انہوں نے اس کو اپنے
الفاظ میں انسانوں تک پہنچا دیا لیکن اس کو لکھا نہیں۔ نہ حضرت عیسیٰ علیہ السلام نے کچھ
تحریر کروایا، نہ ان کے مانند والوں نے ان کی زندگی میں ان کے پیغام کو لکھا۔ بس
زبانی ہی وہ پیغام چلتا اور پھیلتا رہا۔ وہ پیغام کتنا بڑا تھا؟ کتنا منحصر تھا؟ اگر لکھتے تو ایک
کتاب بنتی یا دو کتابیں بنتیں؟ کتنے صفحے بنتے؟ ان سب سوالات کا جواب ہمارے پاس
نہیں ہے۔ ہم صرف یہ جانتے ہیں کہ حضرت عیسیٰ علیہ السلام نے انجیل کو قلم بند نہیں
کرایا۔ اس کی روایت زبانی ہی چلتی رہی لیکن بہ ہر حال وہ کلام جتنا کچھ بھی تھا وہ ایک
ہی وقت میں سارا کا سارا نازل ہو گیا۔

اس کے برعکس قرآن مجید کے نزول کا سلسلہ اس سے بالکل مختلف انداز میں
طويل عرصے تک جاری رہا۔ قرآن مجید نجماً نجماً یعنی تھوڑا تھوڑا کر کے، کبھی ایک ایک
لفظ، کبھی ایک آیت، کبھی ایک ایک سورت کر کے ۲۳ سال کے طول عرصے میں نازل
ہوا۔ مفسرین نے لکھا ہے کہ حضور صلی اللہ علیہ وآلہ وسلم پر نزول وحی کے کل واقعات یا
تجربات (Experiences) ہزار ہیں۔ یعنی حضور علیہ الصلوٰۃ والسلام پر چوتیس ہزار
مرتبہ وحی نازل ہوئی۔ گویا ہم کہہ سکتے ہیں چوتیس ہزار مرتبہ میں قرآن مجید کے مختلف

ہے اور اس کے تفسیری اشارات حضور صلی اللہ علیہ وسلم پر نازل ہوئے۔ بعض آیات، بعض سورتیں اور بعض اجزا ایسے ہیں جو ایک سے زائد مرتبہ نازل ہوئے، اس لیے کہ مصلحت اسی بات کی مقاضی تھی کہ ان حصوں کو بار بار نازل کیا جائے۔ مثال کے طور پر روایت میں آتا ہے کہ سورۃ الفاتحہ کئی بار نازل ہوئی۔ ایک مرتبہ سلسلہ وحی کے بالکل آغاز میں اس کا نزول ثابت ہوتا ہے۔ پھر جب پانچ وقت کی نمازیں فرض ہوئیں تو یہ پھر نازل ہوئی۔ بعض مفسرین نے یہ بھی لکھا ہے کہ مدینہ منورہ میں بھی ایک بار نازل کی گئی۔ خلاصہ یہ کہ بعض ایسی اہم سورتیں جو قرآن پاک میں بہت سہی بار نازل ہیں رکھتی ہیں وہ ایک سے زائد مرتبہ بھی نازل کی گئی ہیں۔ اس کے علاوہ بعض اوقات صرف ایک ہی لفظ نازل کیا گیا۔ بعض اوقات پوری پوری سورت نازل کی گئی اور ایسی بھی مثالیں ہیں کہ بڑی بھی سورتیں جیسے سورۃ یوسف جو آدھے پارے سے زائد پر مشتمل ہے ساری کی ساری ایک ہی مرتبہ، ایک ہی بار نازل ہوئی۔

یہاں سوال یہ پیدا ہوتا ہے کہ ایسا کیوں ہوا۔ اور اس سوال کا جواب یہ وہ جنیادی امتیازی وصف اور غیر معمولی حقیقت ہے جس نے قرآن پاک کو تمام دیگر آسمانی کتابوں کے مقابلے میں بڑی نمایاں حیثیت اور ممتاز خصوصیت عطا کی ہے۔ اس سوال پر غور کیا جائے تو قرآن مجید نجما نجما (یعنی تھوڑا تھوڑا کر کے) نازل کئے جانے کی متعدد حکمتیں واضح ہوتی ہیں۔ آئندہ چند صفات میں ان حکموں میں سے جن کا تذکرہ مقصود ہے۔

سب سے پہلی بات تو یہ ہے کہ جب اللہ رب العزت نے اپنی مشیت میں قرآن مجید کے نزول کا فیصلہ کیا تو اس کتاب کو اس نے کسی خلا میں اتارنے کا فیصلہ نہیں کیا، بل کہ یہ کتاب اللہ رب العزت نے ایک زندہ ماحول میں، ایک زندہ معاشرے

میں اور ایک ایسے وقت میں اتاری جب اللہ کے رسول صلی اللہ علیہ وسلم کی سربراہی میں دین کو قائم کرنے، دین کی تبلیغ کرنے اور دین کو پھیلانے کی ایک بھروسہ کوشش جاری تھی۔ جیسا کہ ہر صاحب علم جانتا ہے، اس کوشش کا مقصد انسانی زندگی کے کسی ایک پہلو کی اصلاح نہیں بلکہ زندگی کے سارے کے سارے پہلوؤں کی مکمل اصلاح تھا۔ اس تحریک اور جدوجہد کا بنیادی ہدف یہ تھا کہ ایک طرف انسان کے عقائد کی اصلاح ہو، دوسری طرف انسان کے جذبات اور احساسات کو ثابت جہتیں عطا ہوں۔ جہاں انسان کی ذاتی اور شخصی زندگی کے طور طریقے بدیں وہیں انسان کی معاشرتی اور اجتماعی زندگی میں بھی صحت مندانہ تبدیلی آئے۔ ایک طرف تجارت و کاروبار کا انداز بدلتے تو دوسری طرف اجتماعی حالات بھی بدیں۔ جہاں معاشری حالات خیر کا رخ اختیار کریں وہیں سیاسی احوال کو بھی بہتری کے رخ پر ڈالا جائے۔ غرض زندگی کا ہر پہلو اور انسان کی سرگرمیوں کا ہر ہرجز نئی اقدار کے مطابق بدل جائے۔

یہ تھا وہ عظیم الشان کام جس کے لیے قرآن پاک کا نزول شروع ہوا۔ حضور علیہ الصلوٰۃ والسلام کی راہ نمائی اور سرپرستی اور صحابہ کرامؐ کی مدد اور تعاون سے یہ تاریخ ساز اور جاں گسل جدوجہد تین سال سے زیادہ مدت تک جاری رہی۔ اس پورے عرصے میں جدوجہد کے جس مرحلے پر جب اور جہاں جس راہ نمائی کی ضرورت پیش آتی قرآن پاک کی آیات نازل ہو جاتیں اور ضروری راہ نمائی فراہم کر دیتیں، اور یوں دین کی نشو و اشاعت کی تمام کوششیں، اقامت دین کی جدوجہد اور ایک مثالی اسلامی معاشرے کی تکمیل اور نزول قرآن کا عمل یہ سب چیزیں نہ صرف جاری رہیں، بلکہ ایک دوسرے کی مدد و معاون اور مکمل (بکسر لسم) بھی رہیں۔ اس اعتبار سے ہم کہہ سکتے ہیں کہ قرآن پاک ایک انقلابی انداز کی وحی یعنی Revolutionary

Revelation ہے۔ واضح رہے کہ یہاں انقلابی کا لفظ عام سیاسی مفہوم میں استعمال نہیں کیا جا رہا بل کہ یہاں انقلاب سے مراد ایک ایسی ہمہ گیر تبدیلی ہے جو اس کتاب حکیم اور فرقان حمید کے نزول کے نتیجے میں پیدا ہوئی۔ ایسا انقلاب یا کامل تبدیلی ہے جو اس کتاب حکیم اور فرقان حمید کے نزول کے نتیجے میں پیدا ہوئی۔ اس انقلاب یا کامل تبدیلی کے مختلف مراحل کا ارتقا اور کتاب الہی کے نزول کے مختلف مدارج کی تحریکیں کے دونوں عمل ایک ساتھ چاری رہے۔ جوں ہی اس کتاب کے نزول کی تحریکیں ہوئی ویسے ہی اس ہمہ گیر تبدیلی اور انقلاب کی بھی تحریکیں ہو گئی۔ گویا یہ تبدیلی جو قرآن حمید کے ذریعے سے وجود میں آئی ایک منی برودجی تبدیلی Revolutionary revelation تھی۔

یہی وجہ ہے کہ جس دن یہ آیت نازل ہوئی:

الْيَوْمَ أَكْلَمْتُ لَكُمْ دِينَكُمْ وَأَثْبَتْتُ عَلَيْكُمْ نِعْمَتِي

وَرَضِيَتُ لَكُمُ الْإِسْلَامَ دِينًا (۱۶)

آج کے دن ہم نے تمہارے لیے تمہارے وین کو مکمل کر دیا، تم پر اپنی نعمت تمام کر دی اور اسلام کو بطور ایک طرز زندگی تمہارے لیے پسند کر لیا۔

تو اس دن مل کہ اسی لمحے صحابہ کرام نے یہ سمجھ لیا کہ جو کام حضور علیہ الصلوٰۃ السلام کرنا چاہتے تھے وہ سارا کام مکمل ہو چکا ہے اور اب حضور صلی اللہ علیہ وآلہ وسلم اس دنیا سے تشریف لے جانے والے ہیں، خود حضور علیہ الصلوٰۃ السلام نے اس موقع پر اور وہ موقع جنتۃ الوداع کا تاریخی موقع تھا، صحابہ سے پوچھا کہ کیا میں نے امانت پہنچا دی؟ صحابہ نے بے یک زبان گواہی دی کہ ہاں آپ نے امانت پہنچا دی۔ گویا یہ سب کام یعنی تحریکیں نزول قرآن، تحریکیں انقلاب، سپردگی امانت اور تحریکیں دین سب، ایک ساتھ پایا

تکمیل کو پہنچے۔

ایسا اس لیے بھی ضروری تھا کہ قرآن پاک اللہ کی آخری کتاب ہے، اور ہمیشہ ہمیشہ رہنے کے لیے ہے۔ جب تک روئے زمین پر مسلمان اور قرآن کے نام لیوا موجود ہیں، اس وقت تک، اللہ رب العزت نے حضور صلی اللہ علیہ وسلم کے ذریعے خبر دی ہے کہ قیامت نہیں آئے گی۔ اس لیے کہ جب تک ایک فرد بھی اللہ اللہ کہنے والا موجود ہے، اللہ کی جدت تمام ہوتی رہے گی۔ اس سے معلوم ہوا کہ قرآن پاک اور امت مسلمہ کا وجود لازم و ملزم ہے۔ قرآن پاک کو مسلمانوں کی مذہبی، اجتماعی اور ملی زندگی سے اس طرح مریبوط اور پیوستہ کر دیا گیا ہے کہ ان دونوں کو ایک دوسرے سے علیحدہ نہیں کیا جاسکتا۔ جب تک مسلم معاشرہ موجود ہے قرآن پاک بھی موجود ہے۔ اس کے الفاظ و مفہیم، اس کے کلمات و عبارات اور اس کی تعلیم ہر آنے والی نسل اپنی سے پہلی نسل سے حاصل کرتی اور انگلی نسل کو منتقل کرتی رہے گی اور اس طرح یہ سلسلہ تاقیم قیامت چلتا رہے گا۔ یہ چیز اسی وقت ممکن ہو سکتی تھی کہ جب قرآن پاک کو مجماً مجماً یعنی تھوڑا تھوڑا کر کے نازل کیا جائے اور اس کی بنیاد پر آہستہ آہستہ ایک پورا شفاقتی ماحول، ایک پورا معاشرہ، ایک مکمل تہذیب اور ایک پوری امت کی تکمیل ہوتی جائے، تاکہ وہ امت اس قرآن پاک کی تعلیم کو لے کر چل سکے، اس لیے کہ اب اسی امت کو آخر تک چلانا ہے، اب کسی پیغیر کو نہیں آنا بل کہ صرف امت ہی کو یہ پیغیرانہ کام کرنا ہے۔ لہذا جب تک امت قرآن سے تربیت یافتہ ہو وہ اس کام کو لے کر آگے نہیں چل سکتی۔

اس کے برعکس سابقہ مذاہب اور سابقہ آسمانی کتابوں کو شاید اس کی ضرورت پیش نہیں آئی۔ اس لیے کہ ہر نبی کے بعد ایک دوسرا نبی اس کی جگہ لینے کے لیے موجود تھا، وہی انسانوں کی راہ نمائی کا ذمے دار اور ان کی قیادت کے لیے کافی تھا۔ نبی کے

ہوتے ہوئے امت کو کارنبوت کے لیے تیار کرنا اور امت کو وحی الٰہی کی تعلیم میں رچا بپسا دینا اور افراد ملت کو وحی الٰہی کے رنگ میں رنگ دینا ضروری نہیں تھا۔ اس لیے کہ اس امت کا وہ کام نہیں تھا جو حضور صلی اللہ علیہ وسلم ختنی مرتبت کی امت کے سپرد کیا جانا تھا۔ اب جب کہ نبوت ختم ہو چکی تو جہاد بالقرآن کی یہ ذمے واری حضور علیہ الصلوٰۃ والسلام کی جانشین کی حیثیت سے ساری امت کو انجام دینی ہے، اور یہ اسی وقت ممکن ہے کہ جس طرح مُستَخِلِف (بکسر اللام) کان خلقہ القرآن سے متصف تھا۔ اسی طرح مُسْتَخِلِف (فتح اللام) بھی کان خلقہ القرآن کی نعمت سے بہرہ یاب ہو، یعنی قرآن کا رنگ اس میں رچا بسا ہو اور سنت نبوی صلی اللہ علیہ وسلم اس کے رنگ و پے میں سرایت کئے ہوئے ہو۔ امت کو قرآن پاک کے رنگ میں رنگنے کے لیے ضروری تھا کہ یہ رنگ تھوڑا تھوڑا کر کے چڑھایا جائے کہ رنگ پختہ ہوتا چلا جائے۔

تیری وجہ قرآن پاک کے آہستہ آہستہ نازل کئے جانے کی یہ ہے کہ کفار کمہ نے (جیسا کہ خود قرآن پاک میں بیان ہوا ہے) یہ اعتراض کیا تھا:

لَوْلَا نُزِّلَ عَلَيْهِ لِقُزْانُ جُمَلَةٌ وَاحِدَةٌ (۱۷)

اس قرآن کو ایک ہی بار کیوں نہ اتار دیا گیا۔

قرآن پاک نے اس کا جواب یوں دیا:

كَذَلِكَ لِنُثْبِتَ بِهِ فُؤَادَكَ وَرَتَّلْنَاهُ تَرْتِيلًا ۝

ہم نے تھوڑا تھوڑا کر کے اس لیے اتارا ہے کہ ہم اس طرح آپ کے دل کو مضبوط کریں، تقویت دیں، اور اس کی وجہ سے سکون و اطمینان پختیں اور آپ کو پختگی حاصل ہو، مزید برآں ہم اس کو آہستہ آہستہ تھوڑا کر کے لوگوں تک پہنچانا چاہتے ہیں۔

اس آیت میں مذکورہ بالا اعتراض کے دو جواب دیے گئے ہیں اور ان دونوں جوابوں کے ذریعے دو اور حکمتیں اس بات کی بیان کی گئی ہیں کہ قرآن پاک کو آہستہ آہستہ کیوں نازل کیا گیا۔ اصل جواب سمجھنے سے پہلے ایک اور اہم بات سمجھ لئی چاہئے اور وہ یہ ہے جیسا کہ اوپر بیان کیا جا چکا ہے کہ قرآن پاک اپنی تربیت، نفس مضمون اور اسلوب بیان کے اعتبار سے ایک بڑی منفرد کتاب ہے۔ یہ اس مفہوم میں سمجھ قانون یا آئین کی کتاب نہیں ہے جس طرح کی قانون کی کتابیں دکیلوں کی لائبریریوں میں ہوتی ہیں۔ اگرچہ اس میں قانون کے بھی بہت سے احکام دیے گئے ہیں، اور دستوری اہمیت کے بہت سے اصول بھی بیان ہوئے ہیں۔ لیکن قانونی احکام کے ساتھ ساتھ اس کتاب میں ان کے علاوہ بھی بہت کچھ ہے۔ قرآن پاک محض معاشیات کی کتاب بھی نہیں ہے۔ اگرچہ اس میں معاشیات اور معاشی زندگی کے احکام بھی ہیں اور انسانوں کی تجارتی سرگرمیوں اور اقتصادی بہتری کی ہدایات بھی ہیں۔ لیکن اور بھی بہت کچھ ہے۔ اسی طرح قرآن پاک محض فلسفے کی کتاب بھی نہیں ہے، گو اس میں فلسفیانہ نوعیت کی بہت سی ہدایات بھی ہیں، لیکن اس میں فلسفے کے علاوہ بھی بہت کچھ ہے۔

قرآن پاک میں چوں کہ انسانی زندگی کے ہر اس پہلو سے متعلق ہدایت موجود ہے جہاں انسانی عقل، تجربہ اور مشاہدہ ناکام ہو جاتے۔ ہوں یا جہاں ان کے ناکام ہونے کا قوی احتمال ہو اور جہاں انسان راہ نمائی کی ضرورت محسوس کرتا ہو، اس لیے زندگی کا کوئی اہم گوشہ ایسا نہیں ہے جس میں انسان کو راہ نمائی اور ہدایت کی ضرورت ہو اور قرآن پاک اس میں راہ نمائی نہ دیتا ہو۔ اس لیے جب بھی کوئی انسان، چاہے، وہ ایک فرد ہو، یا پوری جماعت یا معاشرہ ہو، جب دین کی نشر و اشاعت کے لیے اور اس کو قائم کرنے کے لیے جدوجہد کرے گا تو اس کو طرح طرح کے مدارج و

مراحل سے واسطہ پڑے گا۔ بعض اوقات مخالفین کی طرف سے اعتراضات لئے جائیں گے، بعض اوقات مشکلات اور آزمائشیں ہوں گی، بعض اوقات کام یا بیان ہوں گی، بعض اوقات ناکامیاں ہوں گی۔ کبھی قید و بند کا سامنا کرنا پڑے گا۔ کبھی طرح طرح کی آزمائشیں آئیں گی۔ اب چون کہ ان سب مراحل کو ایک ایک کر کے آتا ہے اس لیے ان میں سے ہر چیز کے پارے میں ایک راہ نمائی اور ہدایت کا دست یا ب ہوتا بھی ضروری ہے۔ مثلاً یہ بات کہ اگر اقامت دین کی کوشش میں قید و بند کا نشانہ بننا پڑے تو کیا کرنا چاہئے۔ قرآن مجید نے اس سوال کے جواب میں جہاں اور بہت سی ہدایات دیں وہاں پوری سورہ یوسف پیش کروی کہ تمہیں اس طرح کرنا چاہئے۔ اسی طرح آپ دیکھیں گے کہ قرآن پاک میں حضور علیہ الصلوٰۃ والسلام کی زندگی کے قریب قریب سارے ہی اہم واقعات بیان کر دیئے گئے ہیں۔ غزوہ بدر کا بھی ذکر ملتا ہے اور غزوہ احد کا بھی، غزوہ احزاب کا تذکرہ بھی ہے اور فتح مکہ کا بھی۔ تبوک کے طویل اور جاں گسل سفر پر تبصرہ بھی ہے اور ہوازن کے معمر کے پر بھی۔ اس طرح کارنبوت اور کار دعوت کے آغاز کا بیان بھی ہے، درمیانی مدرج کا بھی ذکر ہے اور انہائی مدرج کا بھی۔ اس لیے کہ مسلمانوں کی زندگیوں میں یہ ساری چیزیں ایک ایک کر کے پیش آتی رہیں گی۔ جو مسلمان حضور علیہ الصلوٰۃ والسلام کی پیرودی میں جدوجہد کریں گے وہ ہجرت بھی کریں گے، ان کو جہاد کرنے کی بھی نوبت آئے گی، کبھی انہیں جہاد میں کام یا بیان ہوگی اور کبھی ناکامی بھی ہوگی۔ کبھی بہت بڑی قوت کا سامنا کرنا پڑے گا تو کبھی چھوٹی قوت سے معمر کے آرائی ہوگی، کبھی محاصرہ ہوگا، کبھی کھیتیاں اجڑیں گی۔ غرض کہ یہ سارے مراحل آئیں گے، ان سارے مراحل میں یہ دیکھنا چاہئے کہ اہل ایمان کا رویہ کیا ہوتا ہے۔ اب یہاں تثبیت فواد یعنی دل کو مضبوط کرنے سے مراد یہ ہے کہ تمہارے دل کو تسلی رہے

کہ یہ مشکل وقت تو آتا ہی تھا، پہلے سے معلوم تھا کہ فلاں فلاں مراحل آئیں گے۔ اس بات کو ایک مثال کے ذریعے واضح کیا جاسکتا ہے۔ اگر ایک بار معانع اپنے کسی مرض کو دواؤں کے استعمال کی تفصیل بتا کر علاج کا تین مینے کا کورس کرائے اور اس کو پہلے سے بتا دے کہ ان دواؤں کے استعمال سے ایک مینے کے بعد پھنسیاں نکلیں گی، اور پھر دانے نکلیں گے تو اس وقت یہ مرہم استعمال کرنا ہوگا۔ اس کے استعمال سے دانے ٹھیک ہو جائیں گے۔ دو مینے کے بعد جب اس دوا کو لگاؤ گے تو اس سے آنکھوں میں سرخی آجائے گی۔ اس موقع پر فلاں تدبیر اختیار کرنی پڑے گی، تین مینے کے بعد غنوڈگی کا غلبہ ہوگا تو فلاں دوالینی پڑے گی۔ اب جس مرض کو پہلے سے ان سارے مدارج و مشکلات کا علم ہوگا اس کو ان بیماریوں کے آنے سے کوئی پریشانی نہیں ہوگی، اسے پتہ ہوگا کہ یہ سارے مدارج ایک ایک کر کے آنے ہی تھے۔ مل کہ جیسے یہ نئے نئے عوارض آتے جائیں گے ڈاکٹر پر اس کا اعتماد بڑھتا چلا جائے گا، اور اس کو یقین ہوتا چلا جائے کہ ڈاکٹر نے جو کچھ بتایا تھا وہ بالکل ٹھیک بتایا تھا، اور دوا کے اثرات بالکل ٹھیک اور حسب توقع ہو رہے ہیں۔ اس لیے کہ یہ سب وہی مرحلے آرہے ہیں۔ اس کے بعد اگر کسی مرض کو ٹیکھی ہی ان سب مدارج سے باخبر نہ کیا جائے تو وہ ان کے آنے سے گھبرا کر ہمت چھوڑ بیٹھے گا۔ وہ پہلے ہی مرحلے میں دانے نکلنے سے گھبرا جائے گا اور پریشان ہو کر علاج چھوڑ دے گا۔ حکیم مطلق نے بالکل اسی طرح جس طرح ایک حکیم ایک مرض کے لیے نجٹ لکھتا ہے کہ دیکھو یہ چیزیں پیش آئیں گی اور اس کا یہ یہ علاج ہوگا، اسی طرح اللہ تعالیٰ نے بھی قرآن پاک میں وہ سارے مدارج پہلے ہی بتا دیئے ہیں تاکہ لنబت بہ فوادک تمہارے دل کو تقویت ہو، اور تم مضبوطی کے ساتھ اس یقین سے اس پر قائم رہو کہ یہ سب کچھ تو آتا ہی ہے۔ یہ تو پہلے

سے معلوم تھا کہ آئے گا۔

قرآن پاک میں ایسی مثالیں بھی موجود ہیں کہ صحابہ کرامؐ کو جب طرح طرح کی آزمائشیں پیش آئیں تو منافقین اور منافقین نے کہا ”ہم نہ کہتے تھے مت جاؤ ان کے ساتھ“۔ مثلاً غزوہ احمد میں بڑی آزمائش کا سامنا کرنا پڑا۔ اس غزوہ میں ستر صحابہ شہید ہو گئے، حضرت حمزہ رضی اللہ عنہ کی شہادت کا صدمہ خود حضور علیہ الصلوٰۃ والسلام کو دیکھنا پڑا اور جب صحابہ کرامؐ اس کیفیت میں مذینے واپس آئے تو منافقین نے استہزا اور تمثیر سے رہی تھی کسر بھی پوری کروی۔ بولے ہم نہ کہتے تھے کہ جنگ نہیں ہوئی چاہئے، ورنہ یہ ہو جائے گا اور وہ ہو جائے گا۔ اس پر قرآن پاک کی شہادت ہے کہ صحابہ کرامؐ آزردہ خاطر ہونے کے بجائے مزید پختہ عزم ہو گئے اور ان کا ایمان مزید راسخ ہو گیا۔ اسی طرح جب غزوہ احزاب کے موقع پر منافقین نے مشکلات کا ذکر کر کے ہمت لٹکنی کرنی چاہی تو صحابہ کرامؐ نے جو جواب دیا وہ اللہ تعالیٰ کو اس قدر پسند آیا کہ اس کو قرآن پاک میں نقل فرمادیا۔ صحابہ کرامؐ کا جواب تھا کہ یہ تو پہلے سے ہمیں معلوم تھا، اللہ اور رسول نے پہلے سے بتا رکھا تھا کہ ایسا ہوگا، اور اللہ اور رسول کا وعدہ کبھی جھوٹا نہیں ہوا کرتا۔ صحابہ کرامؐ کی تربیت ہی اس طرح کی ہو گئی تھی کہ جب بھی کوئی ایسی آزمائش سامنے آتی تھی تو بے اختیار کہہ اٹھتے تھے کہ یہ تو وہی بات ہے جو پہلے سے اللہ تعالیٰ نے بتا رکھی تھی۔ اس طرح ہر آزمائش ان کے یقین و ایمان میں اضافے اور قلب کی چیختگی کا سبب بنتی تھی۔ تثبت قلب یادل کی مضبوطی کی خاطر حضور علیہ الصلوٰۃ والسلام کی زندگی کے مختلف مرطبوں کو قرآن پاک میں جا بہ جا محفوظ کر دیا گیا۔ اگر قرآن پاک ایک ہی وقت میں نازل ہو جاتا تو یہ بات ممکن نہیں تھی۔ ایسا نہ ہوتا تو مسلمانوں کو کیسے پتہ چلتا کہ بدر سے متعلق آیات و احکام کو آگے چل کر کس طرح بدر اور بدر سے ملتے

جلتے واقعات پر منطبق کریں۔ یہ تو اس وقت ممکن تھا کہ جب ان آیات کو بدر کے واقعات ہی کے سیاق و سیاق میں اتنا راجتا۔

قرآن پاک کو نجما نجما یعنی تھوڑا تازل کرنے کا جو پانچواں بڑا سبب ان آیات میں بتایا گیا ہے وہ یہ ہے ورتلنہا ترتیلا یعنی اور ہم نے آہستہ آہستہ اس کو تم پر تلاوت کیا ہے، ترتیل کے ساتھ تم سک پہنچایا ہے۔ کسی گفتگو کو ظہر ظہر کے آہستہ آہستہ، بار بار، اس طرح کہنا کہ دوسرا آدی اچھی طرح سمجھ لے اور اس کو یاد کر لے، اس عمل کو عربی میں ترتیل کہتے ہیں۔ قرآن پاک پڑھنے کے لیے خود قرآن مجید میں ترتیل کا لفظ استعمال ہوا ہے۔ جس میں حکم یہ دینا مقصود ہے کہ اس کتاب کو بہت آہستہ آہستہ، غور و فکر کے ساتھ، ظہر ظہر کر دوسروں تک پہنچایا جائے اور خود بھی اس کا مطالعہ کیا جائے۔ چوں کہ اللہ تعالیٰ نے اپنی مشیت سے طے کر دیا کہ اس کتاب کو ہمیشہ ہمیشہ کے لیے باقی رہنا ہے، اور جب تک مسلمان روئے زمین پر موجود ہیں یہ کتاب بھی باقی رہے گی تو اس کی بھا اور تحفظ کے لیے وہ تمام تدبیریں اور جملہ طریقے اختیار کے گئے جو کسی انسان کے حاشیہ خیال میں بھی نہیں آسکتے تھے۔ یہ بالکل منفرد اور انہوں نے طریقے تھے، ایسے طریقے نہ قرآن پاک سے پہلے کسی کتاب کی حفاظت کے لیے استعمال ہوئے اور نہ اس کے بعد کسی کتاب کے تحفظ کے لیے وہ طریقے استعمال ہوئے۔ انسانیت کی تاریخ میں آج تک کوئی کتاب اس طرح محفوظ نہیں کی گئی ہے کہ اس کو انسانوں کے دلوں میں، داغوں میں اور روحوں میں اس طرح اتار دیا جائے کہ وہ ان سب کا حصہ بن جائے۔ دنیا کی تاریخ میں ایسی کوئی مثال نہیں ملتی، نہ کسی کتاب کی، نہ کتابچے کی اور نہ کسی رسالے کی کہ اس کو کروڑوں انسانوں نے زبانی یاد کر کے محفوظ کر لیا ہو اور نسلوں کی نسلوں نے اسے اپنے سینوں اور دلوں میں اتار لیا ہو، پھر ہر نسل نے اگلی نسل کے

کروڑوں آدمیوں تک پہنچا دیا ہو۔ یہ سارا عمل اسی وقت ممکن ہو سکتا تھا جب صحابہ کرام ^{رض} کو یہ قرآن تھوڑا تھوڑا پہنچایا جاتا اور تھوڑا تھوڑا یاد کرایا جاتا۔ آپ کسی کو قرآن حفظ کرنا چاہیں تو اس کی شکل یہ نہیں ہوتی کہ پوری کتاب اٹھا کے دے دیں کہ اس کو جا کے یاد کر لے۔ اس طرح یک بارگی کوئی یاد نہیں کر سکتا۔ اس کی سب سے آسان اور عملی شکل یہی ہوتی ہے کہ پہلے ایک آیت یاد کرتے ہیں۔ پھر دوسری آیت، پھر تیسری آیت، ہوتے ہوتے چند سال کی مدت میں پورا قرآن پاک حفظ ہو جاتا ہے۔

لہذا قرآن پاک کو نجماً نجماً یعنی تھوڑا تھوڑا کر کے تین سال کے عرصے میں نازل کرنے کا ایک بڑا مقصد یہ بھی تھا کہ صحابہ کرام ^{رض} کو قرآن پاک کو یاد کرنے اور حفظ کر کے اس کو سینوں میں محفوظ کر لینے کا موقع مل جائے۔ چنان چہ صحابہ کرام ^{رض} آہستہ آہستہ اس کو یاد کرتے چلے گئے، اور جوں ہی قرآن پاک کا نزول مکمل ہوا صحابہ کرام ^{رض} میں ہزاروں کی تعداد میں ایسے لوگ تھے جن کو پورا قرآن پاک زبانی یاد تھا، ان سے کہیں زیادہ تعداد میں وہ تھے جن کو قرآن پاک کے متفرق حصے زبانی یاد تھے۔ پھر صحابہ کرام ^{رض} کے حفظ کرنے کی وہ کیفیت نہیں تھی جو آج ہمارے کرنے کی ہے کہ محض الفاظ اثر لیے گئے، اور جب دہرانے کا موقع آیا تو بغیر سوچے سمجھے اور بغیر کسی اندر وہی تاثر کے اسے دہرا دیا۔ صحابہ کرام ^{رض} کے ہاں کیفیت ہی اور تھی۔ حضرت عمر فاروقؓ فرماتے ہیں کہ مجھے صرف سورۃ البقرہ کا مطالعہ کرنے میں دس سال کا عرصہ لگا۔ اسی طرح حضرت عبد اللہ بن مسعودؓ بیان کرتے ہیں:

تعلیمنا الایمان ثم تعلیمنا العلم

پہلے ہم نے یہ سیکھا کہ ایمان کے کہتے ہیں اس کے بعد ہم نے علم حاصل کیا۔

تو گویا پہلے علم کی بنیاد یعنی ایمان کو ہم نے پختگی کے ساتھ حاصل کر لیا اس کے بعد اس بنیاد کے اوپر ہم نے قرآن مجید کے علم کی عمارت استوار کی۔ گویا علم اور ایمان صحابہ کرامؐ کے نزدیک ایک دوسرے کے لیے مبکل کشندہ کا درجہ رکھتے تھے، اور یہ دونوں چیزیں صحابہ کرامؐ کے ہاں ساتھ ساتھ چلتی تھیں۔ علم کے بغیر ایمان کی بنیاد کم زور رکھتی ہے اور ایمان کے بغیر علم خطرناک ثابت ہوتا ہے۔

بہ ہر حال تیس سال کے طویل عرصے میں صحابہ کرام رضوان اللہ علیہم کی پوری نسل ایسی تیار ہو گئی جو قرآن پاک کے الفاظ کی بھی حافظ اور محافظ تھی، اس کے معانی کی بھی نگہ بان تھی، اور اس کے مفہوم پر بھی عمل پیرا تھی، ان کے دلوں میں، ان کے سینوں میں، ان کے دماغوں میں اور ان کی روحوں میں قرآن پاک کا متن، اس کا پیغام، اور اس کی روح سب رج بس چکے تھے۔ یہ سب تب ہی ممکن تھا جب قرآن پاک نجما نجما یعنی تھوڑا تھوڑا کر کے نازل کیا جائے۔

چھٹا اہم سبب قرآن پاک کے تھوڑا تھوڑا نازل کئے جانے کا ایک اور بھی ہے، جس کا اشارہ خود قرآن پاک میں ملتا ہے، اور کچھ احادیث اور روایات سے بھی اس کی تائید ہوتی ہے۔ جب رسول اللہ صلی اللہ علیہ وآلہ وسلم پر پہلی وحی نازل ہوئی۔ (جس کی تفصیلات سے ہر پڑھا لکھا مسلمان کسی حد تک واقف ہوتا ہے) تو یہ ایک نہایت غیر معمولی تجربہ تھا جس کے اثرات حضور علیہ الصلوٰۃ والسلام کے طبع مبارک پر بھی نہیاں طور پر محسوس ہوئے۔ یہاں تک کہ آپ بہت ہی گھبراہست اور لرزے کے عالم میں اپنے دراقدس میں تشریف لے گئے اور خاصی ویرآرام فرمانے کے بعد آپ کے جسم مبارک کا لرزہ ختم ہوا اور طبیعت بحال ہوئی۔ پہلی وحی کی ان تفصیلات سے کسی حد تک اس بات کا اندازہ ہو جاتا ہے کہ نزول وحی ایک نہایت غیر معمولی تجربہ ہوتا تھا جس کے واضح

اثرات سرکار دو عالم صلی اللہ علیہ وسلم کے جسم مبارک پر بھی نمایاں طور پر محسوس ہوتے تھے۔ اس پہلے واقعے کے کچھ روز بعد جو وحی حضور علیہ اصلوٰۃ والسلام پر ابتدائی دنوں میں ہی نازل ہوئی، اس میں ایک آیت ہماری اس گفتگو کے سیاق و ساق میں بڑی اہم تھی:

إِنَّ سَنْلُقَيْنِ عَلَيْكَ قَوْلًا تَقِيلًا (۱۸)

ہم تم پر ایک بہت بھاری کلام اتارنے والے ہیں۔

یہاں سوال یہ پیدا ہوتا ہے کہ بھاری کلام کا کیا مطلب ہے؟ ایک مطلب بھاری کلام کا یہ ہو سکتا ہے کہ اپنے معانی اور معناہیم کے اعتبار سے یہ ایک بہر پور اور وزنی کلام ہے۔ یقیناً اس کا ایک مفہوم یہ بھی ہے اور اس مفہوم کے اعتبار سے قرآن مجید کے قول ثقیل ہونے میں کوئی شک نہیں کر سکتا۔ لیکن اس کے ساتھ ساتھ خود قرآن پاک ہی سے یہ بھی پتہ چلتا ہے کہ اس کا تحمل کرنا، اس کی حلقوی کرنا اور اس کی وصول یا بھی اتنا غیر معمولی تجربہ ہے کہ اس کو یک بارگی حاصل کر لینا کسی انسان کے لیے ممکن نہیں ہے، کوئی انسان چاہے وہ خود حضور صلی اللہ علیہ وآلہ وسلم ہی ہوں یہ بشری استطاعت نہیں رکھتا کہ پورے کے پورے قرآن کی تلقی یک بارگی کر سکے۔

قرآن مجید میں ایک جگہ ارشاد ہوتا ہے

**لَوْ أَلْزَلْنَا بَدْأَ الْقُرْآنَ عَلَى جَبَلٍ لَرَأَيْتَهُ خَاسِعًا مُتَصَدِّعًا
مِنْ خَشْيَةِ اللَّهِ (۱۹)**

اگر ہم نے اس کلام کو کسی پہاڑ پر اتارا ہوتا تو تم دیکھتے کہ وہ خوف اور خشیت الہی کی کیفیت میں ریزہ ریزہ ہو جاتا۔

ممکن ہے کسی کے ذہن میں یہ خیال آتا ہو کہ یہ ایک بات کہنے کا محض

شاعرانہ انداز یا مبالغہ آمیز بیان ہے۔ نعوذ بالله من ذالک۔ اللہ تعالیٰ کے ہاں مبالغہ
آمیز شاعرانہ انداز بیان نہیں ہوا کرتا۔ اللہ تعالیٰ کو شاعری کرنے کی کیا ضرورت ہے۔
وہ شاعرانہ مبالغہ آرائی کا محتاج نہیں ہے، اس کے شایان شان نہیں ہے کہ وہ غیر حقیقی
انداز اختیار کرے، اس کی شان اس سے بہت بلند ہے کہ وہ غیر حقیقی انداز اختیار
کرے، اس کی شان اس سے بہت بلند ہے کہ وہ عام کم زور اور محدود انسانوں کی سمع
کی شاعری کی ضرورت محسوس کرے، یہ بالکل حقیقی اور واقعی طور پر اس نے فرمایا کہ اگر
واقعی قرآن پاک کسی پہاڑ پر نازل کیا جاتا تو وہ پہاڑ ریزہ ریزہ ہو جاتا۔ حضرت موسیٰ
علیہ السلام کا واتعہ قرآن مجید میں ہمارے سامنے ہے کہ جب انہوں نے ایک مرتبہ پر راہ
راستِ تجلی اللہ کی التجا کی تو کیا منظر نامہ پیش آیا۔ اس وقت جو منظر ہوا اور جو کیفیت
ہوئی وہ قرآن مجید پڑھنے والا ہر شخص جانتا ہے۔ اس لیے یہ بات بالکل قرین قیاس
معلوم ہوتی ہے کہ قرآن پاک کا یہ یک وقت نازل کیا جانا اتنا غیر معمولی تجربہ ہوتا اور
اتنی عظیم الشان کیفیت ہوتی کہ اس کا تخلی کر لینا اور اس کی تلقی کر لینا شاید اس دنیا میں
کسی انسان کے لیے ممکن نہیں تھا۔ اس لیے حضور علیہ الصلوٰۃ والسلام پر وحی کا نزول
ایک طویل عرصے تک جاری رہا، اور جیسا کہ عرض کیا گیا کہ وحی اللہ کی تکمیل آپ کی
ذات گرایی پر چوبیں ہزار مرتبہ میں ہوئی۔



نزول وحی کی کیفیت

حضور علیہ الصلوٰۃ والسلام پر جب وحی نازل ہوتی تو کیا کیفیت ہوتی تھی؟ اس کا اگر کچھ اندازہ ہو تو اس سے بھی اس سوال کا جواب کسی حد تک مل سکتا ہے۔ لیکن واقعہ یہ ہے کہ نزول وحی کی اصل کیفیت اور اس تجربے کی حقیقی نوعیت کا اندازہ کوئی شخص کرہی نہیں سکتا۔ حضور علیہ الصلوٰۃ والسلام نے خود بھی اس کو بیان نہیں فرمایا، اور وحی کوئی ایسی چیز ہے نہیں کہ اس کو انسانی الفاظ میں بیان کیا جاسکے، کیوں کہ وہ تو ایک منفرد تجربہ ہے جو تمام انسانی تجربات سے بالکل مادرا ہے، اتنا مادرا کہ اس کے لیے انسانوں کی زبانوں میں کوئی ایسا اسلوب بیان بھی موجود نہیں ہے جس کو اختیار کر کے اس تجربے کو بیان کیا جاسکے۔ لیکن صحابہ کرامؓ میں سے کچھ حضرات کو یہ سعادت حاصل ہوئی کہ وہ باہر سے اس کیفیت کو دیکھیں جو نزول وحی کے وقت سرکار دو عالم صلی اللہ علیہ وسلم پر جسمانی طور پر وارد ہوتی تھی۔ جب حضور علیہ الصلوٰۃ والسلام پر وحی نازل ہوتی تھی تو جو قریبی صحابہؓ وہاں موجود ہوتے تھے اور اس منظر کا مشاہدہ کرتے تھے انہوں نے اپنے بعض مشاہدات بیان کئے ہیں، جن کی نوعیت ظاہر ہے کہ حقیقی اور دافقی نہیں ہے، بل کہ ان خارجی مشاہدات کی حیثیت بڑی حد تک محض ظاہری، خارجی اور لغوی معنوں میں خالص سلطی نوعیت کی ہے۔ جس طرح سطح سمندر کا مشاہدہ کرنے والا سمندر کی سُکھراستیوں

میں موجود تلاطم خیز طوفانوں اور موجود دنیاوں کی گہرائیوں اور گیرائیوں کا سرے سے کوئی اندازہ ہی نہیں کر سکتا، اسی طرح نزول وحی کی کیفیت کو باہر سے دیکھنے والا سمجھ ہی نہیں سکتا کہ اس کے بعد اس کس قدر وسیع، عین اور ہم گیر ہیں۔ تاہم صحابہ کرامؐ کے ان مشاهدات سے یہ اندازہ ضرور ہو جاتا ہے کہ نزول وحی کا تجربہ جسمانی مفہوم میں بھی کتنا مشکل، کتنا سخت اور کتنا غیر معمولی ہوتا تھا۔ ان واقعات سے یہ اندازہ ہو سکتا ہے کہ اگر ایک آیت یا ایک مکمل کے نزول میں یہ کیفیت ہوتی تھی تو اگر کہیں پورا قرآن مجید یا اس کا بیشتر حصہ یک بارگی نازل ہو جاتا تو کیا ہوتا، ظاہر ہے کہ ہمارا یہ اندازہ بھی بہت ہی ناکمل اور سطحی نوعیت کا ہے۔ اس طرح کا اندازہ بھی ہم صرف ایک حد تک ہی کر سکتے ہیں، بل کہ یقینی ہے کہ ہمارا یہ اندازہ بھی ناکمل ہی ہو۔

اس ضمن میں صرف دو واقعات کی طرف اشارہ کرنا کافی ہوگا۔ یہ واقعات جو مختلف صحابہؐ نے بیان کئے ہیں ان میں نزول وحی کے تجربہ کا مخفی ظاہری اور جسمانی پہلو بیان کیا گیا ہے، اس لیے کہ وہی پہلو صحابہ کرامؐ کے مشاہدے اور تجربے میں آسکتا تھا، ان دونوں واقعات کو بیان کرنے سے قبل امام المؤمنین حضرت عائشہ صدیقۃؓ کی اس مشہور روایت پر بھی نظر ڈال لیتا مفید ہوگا جس سے امام بخاری نے اپنی کتاب کا گویا آغاز کیا ہے۔ سب جانتے ہیں کہ صحیح بخاری قرآن مجید کے بعد مسلمانوں کے نزدیک سب سے مستند کتاب ہے۔ مسلمان اس کو اصح الکتب بعد کتاب اللہ مانتے ہیں۔ اس کتاب کا پہلا باب ہی اس بحث سے شروع ہوتا ہے جس کا عنوان ہے باب کیف کان بدء الوحی علی رسول اللہ صلی اللہ علیہ وآلہ وسلم یعنی باب اس امر کے بیان میں کہ حضور صلی اللہ علیہ وآلہ وسلم پر وحی کا آغاز کیسے ہوا؟ یہیں سے صحیح بخاری شروع ہوتی ہے۔ اس باب میں جو تفصیلی روایت ہے وہ حضرت عائشہ صدیقۃؓ کی ہے۔ اس میں

حضرت عائشہ صدیقہؓ بیان فرماتی ہیں کہ جب حضور علیہ الصلوٰۃ والسلام پر وحی نازل ہوتی تھی تو وہ لمحہ اتنا مشکل اور اتنا سخت ہوتا تھا کہ یہ معلوم ہوتا تھا کہ حضور علیہ الصلوٰۃ والسلام پر کوئی بڑی ہی غیر معمولی کیفیت طاری ہے۔ بعض اوقات ایسا ہوتا تھا کہ مدینہ منورہ کی سرد راتوں میں آپ صلی اللہ علیہ وسلم پر وحی نازل ہوتی، اور سب جانتے ہیں کہ مدینہ منورہ کی راتیں کافی سرد ہوتی ہیں اور اس زمانے میں ہیئتگ کا کوئی نظام مدینے میں نہیں تھا، نہ وہاں گھریلو حمام عام تھے اور نہ کسی قسم کے ہیئت وہاں ہوتے تھے مل کر سرے سے مدینہ منورہ میں مکان گرم کر کے رکھنے کا رواج ہی نہیں تھا۔ اس سرد اور رخ راتوں کے بارے میں حضرت عائشہ صدیقہؓ بیان کرتی ہیں کہ میں نے بارہا دیکھا کہ حضور علیہ الصلوٰۃ والسلام پر وحی نازل ہوتی اور پیشانی مبارک سے پیشہ ایسے پہنچنے لگا جیسے کوئی فصد کھول دی گئی ہو اور اس سے خون بہتا ہو، اس سے اندازہ ہوتا ہے کہ یہ جو تجربہ تھا وہ جسمانی طور پر بھی اتنا تھا کہ دینے والا اور اتنا غیر معمولی ہوتا تھا کہ باہر دیکھنے والوں تک کو اندازہ ہو جاتا تھا کہ کیا کیفیت گزر رہی ہے۔

جن دو واقعات کا یہاں تذکرہ ضروری معلوم ہوتا ہے ان میں سے ایک تو اس دن کا واقعہ ہے جس دن مکہ مکرمہ فتح ہوا۔ اس دن حضور علیہ الصلوٰۃ والسلام اپنی اوثنی پر سوار (انجیل کی زبان میں) دس ہزار قدیسیوں کے جلو میں مکہ شہر میں داخل ہو رہے تھے۔ حضور علیہ الصلوٰۃ والسلام کی وہ اوثنی قصواء عرب میں بہت ہی طاقت و راٹنی مانی جاتی تھی، جب بھی کوئی مقابلہ ہوتا تو وہ دوڑ میں سب سے آگے لکھتی تھی۔ حضرت ابو بکر صدیقؓ نے اسے خاص اہتمام کے ساتھ بھرت کے سفر کے لیے خریدا تھا اور کئی مہینے میں اس کو خاص خوراک کھلا پلا کر تیار کیا تھا۔ فتح مکہ کے موقع پر رسول اللہ صلی اللہ علیہ وسلم اپنی اسی تاریخی اوثنی قصواء پر سوار تھے، اور فاتحانہ مکہ مکرمہ میں داخل ہو رہے

تھے۔ ایک اونٹ جتنا بوجھ اٹھا سکتا ہے اور جو اس کی قوت برداشت ہوتی ہے وہ سب کو معلوم ہے۔ جیسا کہ سب جانتے ہیں کہ کہہ شہر بلند و بالا پہاڑوں میں گھرا ہوا تھا اور آج بھی گھرا ہوا ہے۔ کہہ میں فوجوں کے داخلہ کے لیے حضور علیہ الصلوٰۃ والسلام نے صحابہ کرامؓ کے چار پانچ دستے بنادیے تھے، اور ہر دستے کو ہدایت تھی کہ مختلف راستے سے شہر میں داخل ہو، ایک راستہ وہ تھا جس سے خود رسول اللہ صلی اللہ علیہ وسلم اور آپ کے وہ سترے یعنی قلب لشکر کو داخل ہونا تھا۔ آپ صلی اللہ علیہ وسلم کے ساتھ صحابہ کرامؓ کی ایک جماعت تھی جو پیچھے پیچھے آ رہی تھی، حضور صلی اللہ علیہ وسلم آگے آگے اپنی اونٹ پر سوار تشریف لے جا رہے تھے۔ اچانک لوگوں نے دیکھا کہ وہ اونٹ رک گئی اور یک بہیک کھڑی ہو گئی۔ پورا لشکر جو پیچھے آ رہا تھا وہ بھی رک گیا۔ لوگ خیر خبر معلوم کرنے کے لیے اتر کر آگے آئے تو دیکھا کہ اونٹ کے پاؤں لرز رہے ہیں اور اس سے کھڑا نہیں ہوا جا رہا۔ ادب سے اور پر نظریں اٹھا کر دیکھا تو آپ صلی اللہ علیہ وسلم پر وہ کیفیت طاری تھی جو نزول وحی کے وقت ہوا کرتی تھی۔ پھر لوگوں نے دیکھا کہ اونٹ کی نائکیں ایسی محبوس ہو رہی ہیں جیسے کسی کم زور سی چیز پر یک بہت سارا بوجھ لاد دیا گیا ہو اور وہ ٹوٹنے لگے۔ ایسا لگا جیسے ابھی اونٹ کی نائکیں چیخ جائیں گی۔ اس ساری کیفیت کو اونٹ برداشت نہیں کر سکی اور بینچ گئی۔ لیکن بینچنے کے کوئی ایک آوہ ہی لمحے کے بعد رسول اللہ صلی اللہ علیہ وسلم کی وہ کیفیت بھی ختم ہو گئی، اونٹ بھی پہلے کی طرح کھڑی ہو گئی اور چلنے لگی۔ حضور علیہ الصلوٰۃ والسلام نے جو صحابہ کرامؓ قریب تھے ان سے ارشاد فرمایا کہ یہ آیت نازل ہوئی ہے

وَقُلْنَ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ

زَهْوًا (۲۰)

اور آپ کہہ دیجئے کہ حق آگیا اور باطل مت گیا۔ بے شک باطل تو
متنہ ہی والا تھا۔

کہنے کو یہ دجلوں کی چھوٹی سی آیت ہے لیکن اس موقع پر کیفیت دیکھنے والوں نے جو کیفیت دیکھی وہ بیان کی جا چکی۔ لیکن خود حضور علیہ الصلوٰۃ والسلام پر کیا گزری وہ ظاہر ہے کہ نہ آپ صلی اللہ علیہ وسلم نے بیان فرمایا اور نہ اس کا کسی کو کوئی اندازہ ہو سکتا ہے۔

دوسرا واقعہ خود ایک صحابی کا ہے جن پر اتفاق سے خود یہ کیفیت گزری ہے اور انہوں نے اپنے گزری خود بیان کی ہے۔ ان کے بیان سے مزید اندازہ ہوتا ہے کہ نزول وحی کے وقت رسول اللہ صلی اللہ علیہ وسلم پر کیا گزرتی ہو گی۔ یہ واقعہ حضرت زید بن ثابت رضی اللہ عنہ کا ہے جو مشہور صحابی ہیں اور حضور علیہ الصلوٰۃ والسلام کے سیکرٹری رہے ہیں۔ حضور علیہ الصلوٰۃ والسلام کی بیشتر خط و کتابت حضرت زید بن ثابت ہی کیا کرتے تھے۔ کاتبان وحی میں بھی سب سے نمایاں درجہ ان ہی کا ہے۔ یہ واقعہ بھرت کے دو ایک سال بعد کا ہے۔ ان دنوں رسول اللہ صلی اللہ علیہ وسلم اپنا مشہور اور تاریخ ساز وستور، میثاق مدینہ مرتب فرمारہے تھے۔ اس ضمن میں مختلف قبائل کے نمائندوں سے گفت و شنید کا سلسلہ جاری تھا۔ حضرت زید بن ثابت[ؑ] بطور سیکرٹری ہر اجتماع میں حاضر رہتے تھے۔ انہوں نے بیان کیا کہ ایک مرتبہ ہم ایسی ہی ایک مجلس میں جمع تھے جس میں سب لوگ چارzano ہو کر قریب قریب بیٹھتے ہوئے تھے۔ غالباً جگہ کی تنگی کی وجہ سے رسول اللہ صلی اللہ علیہ وسلم کے گھنٹے کا کنارا حضرت زید بن ثابت[ؑ] کے گھنٹے پر آیا ہوا تھا۔ (عام طور پر فرش پر جب قریب قریب بیٹھتے ہیں تو ایسا ہو جاتا ہے) حضرت زید بن ثابت[ؑ] کہتے ہیں کہ یک ہی مجھے ایسا لگا کہ جیسے میرے گھنٹے پر کسی نے پہاڑ

اٹھا کر رکھ دیا ہو۔ اس پر انہوں نے چونک کر دیکھا تو رسول اللہ صلی اللہ علیہ وسلم کی وہ کیفیت تھی جو حجی کے نزول کے وقت ہوا کرتی تھی۔ حضرت زید کہتے ہیں کہ ایک دم سے میرے گھنٹے پر اتنا بوجھ آگیا کہ مجھے ایسا لگا کہ میرا گھنٹا چور چور ہو کر ہڈی ریزہ ریزہ ہو جائے گی۔ میں نے اپنا گھنٹا حضور علیہ الصلوٰۃ والسلام کے گھنٹے کے نیچے سے نکالنا چاہا تو بوجھ کی وجہ سے نکال نہ سکا، مگر بس ایک ہی لمحے میں یہ کیفیت ختم ہو گئی اور حضور علیہ الصلوٰۃ والسلام نے فرمایا کہ قرآن پاک میں سورۃ ناس کی آیت لَآيَتُ لَّا يَسْتَوِي الْقَاعِدُونَ مِنَ الْمُوْمِنِينَ غَيْرُ أُولَئِنَّ الظَّرَرُ وَالْمُجْهِدُونَ فِي سَبِيلِ اللَّهِ يَا مَوَالِيهِمْ وَأَنْفُسِهِمْ (۲۱)

ان ووشاوں سے واضح طور پر یہ اندازہ ہو جاتا ہے کہ نزول قرآن پاک کا عمل ظاہری اعتبار سے بھی کتنا بھاری اور کتنا ثقلیل ہوتا تھا۔ اس ثقل اور شدت کا تقاضا بھی یہی تھا کہ قرآن پاک کو یک بارگی نازل کرنے کے بجائے نجماً نجماً یعنی تھوڑا تھوڑا کر کے نازل کیا جائے۔

بعض حضرات نے اس باب میں تالی کیا ہے کہ تورات، انجیل اور دوسری آسمانی کتابیں یک بارگی نازل کی گئی تھیں۔ انہوں نے اس خیال کا انہمار کیا ہے کہ جس طرح قرآن مجید تھوڑا تھوڑا کر کے نازل کیا گیا اسی طرح تورات اور انجیل بھی تھوڑی تھوڑی کر کے ہی نازل کی گئیں۔ لیکن قرآن مجید کی متعلقہ آیات پر سرسری طور پر غور کرنے سے ہی اس رائے کی کم زوری ظاہر ہو جاتی ہے۔ سورۃ الاعراف میں جہاں نزول تورات کا ذکر ہے وہاں واضح طور پر بتایا گیا ہے کہ تورات ایک دونبیں مل کہ بہت سی تختیوں پر لکھی ہوئی حضرت موسیٰ علیہ السلام کو عطا ہوئی تھی (۲۲)۔ ہدایت اور رحمت پر مبنی یہ نسخہ کہیا ان تختیوں پر لکھا ہوا تھا جو حضرت موسیٰ علیہ السلام طور سینا سے

لے کر آئے تھے۔ بعض اہل علم نے اس امکان کا اظہار بھی کیا ہے کہ طور سینا پر حضرت موسیٰ علیہ السلام کو پوری تورات کے پہ جائے صرف احکام عشرہ عطا فرمائے گئے تھے۔ اس ضمن میں یہ اہل علم موجودہ تورات کے راجح وقت تراجم میں موجودہ اسلوب بیان سے استدلال کرتے ہیں۔ اگر یہ استدلال تھوڑی دیر کے لیے تسلیم کر بھی لیا جائے تو پھر یہ بھی مانتا پڑے گا کہ احکام عشرہ پر جنی بہت سی الواح کے پہ جائے کوئی چھوٹی سی لوح ہی حضرت موسیٰ علیہ السلام کو وی گئی ہوگی۔ اس لیے کہ احکام عشرہ چند سطروں سے زائد نہیں ہیں اور ان کو لکھنے کے لیے ایک چھوٹی سی تختی ہی کافی ہے۔ قرآن پاک میں واضح طور پر نہ صرف الواح (بہ صیغہ جمع) کا ذکر ہے جس سے صاف ظاہر ہے کہ یہ تختیاں محض احکام عشرہ پر جنی نہیں تھیں مل کر ان میں وہ پوری ہدایت اللہی اور رحمت خدا و ندی موجود تھی جو تورات کا طرہ انتیاز تھی۔ قرآن حکیم کے الفاظ ہیں:

وَفِي نُسْخَتِهَا هُدًى وَرَحْمَةٌ (۲۳)

مزید برآں یہود یثرب کے اشارے پر کفار مکہ کا قرآن پاک کے یک بارگی نازل نہ کئے جانے پر اعتراض سے بھی بھی اندازہ ہوتا ہے کہ یہودی وحی اللہی کے نجما نجما نازل کئے جانے والے اسلوب سے منوس نہ تھے۔ ان کے لیے منوس اور مالوف اسلوب کتاب اللہی کو یک بارگی نازل کئے جانے ہی کا تھا۔ ورنہ وہ یہ اعتراض کبھی نہ کرتے۔

قرآن مجید کے دوسری آسمانی کتابوں کے برعکس تھوڑا تھوڑا نازل کرنے میں جو حکمتیں اور مصلحتیں پوشیدہ تھیں ان میں سے بعض کا اوپر تذکرہ کیا گیا۔

نَزْوَلٌ وَحْفَاظَةُ قُرْآنٍ

نَزْوَلٌ قُرْآنٍ کے حوالے سے حضرت زیدؑ بن ثابت کا تجربہ اور پر گزرا ہے۔ واقعہ یہ تھا کہ بھرت کے دو ایک سال بعد قرآن پاک کی ایک آیت نازل ہوئی جس میں کہا گیا تھا کہ جو لوگ جہاد میں حصہ لینے کے لیے گھروں سے نکلنے کے پہ جائے پیچھے پیٹھے رہتے ہیں ان کا درجہ اور جہاد میں نکلنے والوں کا درجہ برابر نہیں ہے، مل کر مجاہدین کا درجہ بہت بڑا ہے۔ مجاہدین اسلام کی اس فضیلت کے بیان کرنے کے لیے یہ آیت نازل ہوئی تو صحابہ کرامؓ میں جہاد کا غیر معمولی اشتیاق پیدا ہوا اور بار بار جہاد کے لیے جانے لگے۔ اس پر ایک مشہور صحابی حضرت عبد اللہ بن ام مکتومؓ نے جو ناپینا تھے سرکار دو عالم صلی اللہ علیہ وسلم کی خدمت میں عرض کیا یا رسول اللہ صلی اللہ علیہ وسلم میں تو اللہ کے راستے میں نکنا چاہتا ہوں لیکن اپنی جسمانی مجبوری کی وجہ سے کچھ نہیں کر سکتا، اگر بالفرض نکلوں بھی تو کس کام کا؟ کیا اس کے معنی یہ ہیں کہ میں اس فضیلت میں کبھی بھی شریک نہیں ہو سکتا؟ اس میں میرا کیا قصور ہے؟ سرکار دو عالم صلی اللہ علیہ وسلم نے یہ سن کر کچھ توقف فرمایا اور غالباً ابھی سوچ ہی رہے تھے کہ اس کا کیا جواب دیں، کہ فوراً ہی یہ ایک لفظ نازل ہوا غیر اولیٰ الضرر یعنی ان لوگوں کے علاوہ جو کسی عذر یا شکایت کی

بنا پر نہ جاسکیں، یعنی وہ لوگ جو بغیر کسی عذر یا تکلیف کے پیچھے بیٹھے رہیں ان کے درجات تو کم ہوں گے، لیکن جو لوگ مغدور ہیں، نایبینا ہیں، محتاج ہیں، یا اپاریح ہیں، یا کچھ اور اسی طرح کا عذر ہے تو ان کے ساتھ یہ بات نہیں ہے بل کہ ان کا درجہ وہی ہو گا جو جہاد کرنے والوں کا ہے۔ اس پر حضرت عبد اللہ بن ام مکتومؐ کو تسلی ہو گئی اور ہمیشہ ہمیشہ کے لیے ایک قانون بن گیا کہ جس کو کوئی ایسا عذر ہو کہ وہ جہاد میں شریک نہ ہو سکے وہ جہاد میں شرکت سے مستثنی ہے۔ خلاصہ یہ ہے کہ اس موقع پر یہی ایک لفظ نازل ہوا اور وہ تناخیر اولیٰ الضرر

ان مثالوں کو سامنے رکھ کر ہم کہہ سکتے ہیں کہ قرآن پاک کا تھوڑا تھوڑا نازل کیا جانا بھی، جیسا کہ ہم ابھی دیکھیں گے، خود اپنی جگہ اس کے وحی الہی ہونے کا ایک ثبوت ہے، یہ اس بات کی دلیل ہے کہ یہ کتاب، اللہ کی کتاب ہے اور اسے ایک بڑی مصلحت کے تحت، ایک بڑی (Divine Scheme)، ایک الہی منسوبے کے نتیجے میں نازل کیا گیا ہے۔ اس سلسلے میں جب ہم نزول قرآن کے آغاز، نزول قرآن کے عمل اور انداز نزول پر نظر ڈالتے ہیں تو ہمیں واضح طور پر یہ پتہ چل جاتا ہے کہ قرآن پاک کا نجمانجا نازل کیا جانا کس اعتبار سے اس کی حقانیت کی دلیل ہے؟

یہ ایک طے شدہ بات ہے کہ قرآن پاک کا نزول یک بارگی نہیں بل کہ تینیں سال کی طویل مدت کے دوران ہوا۔ لیکن ہم یہ دیکھتے ہیں کہ قرآن مجید میں آتا ہے کہ ہم نے اس کو لیلة القدر میں نازل کیا۔ کئی لوگ یہ سوال پوچھتے ہیں کہ اگر قرآن پاک لیلة القدر میں نازل ہوا تو پھر تینیں سال کے طویل عرصے میں کیا چیز نازل ہوتی رہی، اور اگر ۲۳ سال میں قرآن مجید نازل ہوا لیلة القدر میں پھر کیا نازل کیا گیا۔ اس کا جواب بہت آسان ہے اور خود قرآن مجید کے الفاظ سے ہی معلوم ہو جاتا ہے۔ قرآن

مجید میں اتارے جانے کے لیے دو لفظ استعمال ہوئے ہیں۔ ایک ہے ”ازال“ اور دوسری ہے ”تنزیل“ ازال کے معنی ہیں، اتار دینا، آپ کسی کو موڑ میں سوار کر کے کہیں لے گئے اور آپ نے کہا انزلہ فی المکان الفلان میں نے اس کو قلاں جگہ اتار دیا۔ ہذا ازال کے معنی ہوئے محض اتار دینا، کسی چیز کو پورا کا پورا ایک ہی وقت میں اتار دیا جائے۔ اس کو ازال کے لفظ سے یاد کرتے ہیں۔ آپ نے کسی کو مکان کی دوسری منزل سے اتارا۔ اب چھٹ پر سے اتار دیا، کھڑکی سے گردیا، یاری سے لٹکا کر اتار دیا۔ ان سب صورتوں میں ازال استعمال ہوگا اور اس کے استعمال سے مفہوم ادا ہو جائے گا۔ لیکن عربی زبان میں ایک اور صیغہ نزل (مصدر تنزیل) استعمال ہوا ہے جس کے معنی ہیں تھوڑا تھوڑا کر کے کسی چیز کو اتارنا۔ آپ بہت سی ایشیں چھٹ پر لے کر بیٹھ جائیں اور ایک ایک کر کے اتارتے چلے جائیں تو اس کو آپ کہیں گے نزلت اللہ بن میں نے ایک ایک کر کے ایشیں اتار دیں۔

قرآن مجید میں جہاں بھی لیلۃ القدر کا ذکر ہے وہاں نزل (مصدر ازال) کا صیغہ استعمال کیا گیا ہے۔ جیسے

إِنَّا آتَيْنَاهُ فِي لَيْلَةِ الْقَدْرِ (۲۴)

بے شک ہم نے اس کوشب قدر میں نازل کیا ہے۔

إِنَّا آتَيْنَاهُ فِي لَيْلَةِ مُبَرَّ كَمَّةٍ أَنَّا كُنَّا مُنْذِرِينَ (۲۵)

یقیناً ہم نے اس کو ایک بابرکت رات میں نازل کیا ہے۔

اس کے برعکس جہاں سرکار دو عالم صلی اللہ علیہ وسلم پر تھوڑا تھوڑا اتارے جانے کا ذکر ہے، وہاں نزل (مصدر تنزیل) کا صیغہ آیا ہے، جیسے

نَزَّلَ بِهِ الرُّوحُ الْأَمِينُ (۲۶)

اس کو روح الامین لے کر اتراء۔

نَزَّلَ الْكِتَبَ بِالْحَقِّ (۲۷)

یہ اس لیے کہ اللہ ہی نے حق کے ساتھ کتاب اتنا رکھی ہے۔

تَبَرَّكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَلَمِينَ
نَذِيرًا (۲۸)

بہت بارکت ہے وہ ذات جس نے اپنے بندے پر فیصلے کی کتاب
نازل کی، تاکہ وہ تمام اہل جہاں کو خبردار کرنے والا بن جائے۔

قُلْ نَرَأَكُمْ رُفُعُ الْقُدُسِ مِنْ زَيْنَكَ بِالْحَقِّ (۲۹)

آپ کہہ دیجئے کہ اس کو تو روح القدس نے آپ کے رب کی
طرف سے حق کے ساتھ نازل کیا ہے۔

وَنَزَّلْنَا مِنَ الْقُرْآنِ مَا هُوَ شِفَاءٌ وَرَحْمَةٌ لِلْمُؤْمِنِينَ (۳۰)

اور ہم قرآن میں اسی چیزیں نازل کرتے ہیں جو ایمان والوں کے
لیے شفا اور رحمت ہیں۔

وغیرہ، تو اس کے معنی یہ ہیں کہ تنزیل اور انزال دو الگ الگ اصطلاحیں ہیں
جن میں قرآن پاک میں فرق کیا گیا ہے۔ لیلۃ القدر میں جو ہوا وہ تنزیل نہیں بل کہ
انزال تھا، یعنی یک بارگی پورا قرآن پاک لوح محفوظ سے آسمان دنیا پر اتنا رکھا گیا اور پھر
وہاں سے آگے تھوڑا تھوڑا جبریل امین کے ذریعے سے حضور صلی اللہ علیہ وسلم تک پہنچایا
جاتا رہا۔ یہ تنزیل ہے اور یہ ۲۳ سال کے عرصے میں مکمل ہوئی۔

قرآن پاک جن لوگوں نے بھی پڑھا ہے ان میں سے ہر شخص اس بات کو

جانتا ہے کہ جس ترتیب سے یہ نازل ہوا اس ترتیب سے یہ آج لکھا ہوا نہیں ہے۔ ترتیب کے لحاظ سے اگر دیکھا جائے تو سورہ الحلق ۹۶ نمبر سورت کی پہلی پانچ آیتیں سب سے پہلے نازل ہوئیں، اور جو سورت ہجرت کے دو سال بعد نازل ہوئی۔ یعنی سورہ البقرہ، وہ سب سے شروع میں ہے، تو گویا جس ترتیب سے قرآن مجید نازل کیا گیا تھا اس ترتیب سے اس کو مرتب نہیں کیا گیا۔ اب سوال یہ پیدا ہوتا ہے کہ ترتیب کے اس اختلاف میں کیا مصلحت ہے۔ کیا یہ ترتیب خود رسول اللہ صلی اللہ علیہ وسلم کی قائم کردہ ہے؟ اگر یہ ترتیب خود سرکار دو عالم صلی اللہ علیہ وسلم نے قائم فرمائی تو اس میں کیا مصلحت تھی؟ کیا ہمارے لیے اس کی حکمت کو سمجھنا ممکن ہے؟ مفسرین نے اس پر بڑی بحثیں کی ہیں، اس کو بڑی تفصیل سے بیان کیا ہے۔ میری تائیز رائے میں قرآن پاک کی نزولی ترتیب اور موجودہ ترتیب کے درمیان جو فرق ہے وہ بھی اس بات کی دلیل ہے کہ یہ اللہ کی کتاب ہے۔ یہ میں ابھی آگے چل کر عرض کرتا ہوں کہ کیسے؟ لیکن سب سے پہلے ہم یہ دیکھیں گے کہ قرآن پاک کا نزول شروع کیسے ہوا اور پہلی وحی کے واقعات کیسے وجود میں آئے؟

حضرت عائشہ صدیقہؓ کی وہ روایت جس کے باوجود میں عرض کیا جا چکا ہے کہ صحیح بخاری کے شروع میں بڑی طویل روایت ہے اس میں حضرت عائشہ صدیقہؓ یہ بیان کرتی ہیں کہ جب رسول اللہ صلی اللہ علیہ وسلم کی عمر مبارک ۲۰ سال کے قریب پہنچی یعنی ۷۔ ۳۸ سال کے قریب ہوئی تو حضرت علیہ الصلوٰۃ والسلام کو خود بہ خود تہائی کا ایک شوق پیدا ہو گیا اور وقت گزرنے کے ساتھ ساتھ دنیا سے الگ تھلک رہنے کا جذبہ بڑھتا چلا گیا۔ دنیوی سرگرمیاں اور مخاطل کم سے کم ہوتے چلے گئے، یہاں تک کہ ایک مرحلہ ایسا آیا کہ حضور علیہ الصلوٰۃ والسلام نے مکہ مکرمہ سے تین ساڑھے تین میل کے

فاطلے پر ایک غار کو تھائی کے لیے موزوں جانا اور وہاں جا کر گوشہ نشین رہنے لگے۔ اس میں کیا کرتے تھے؟ وہاں شب و روز کیا مشاغل ہوتے تھے؟ یہ ہمیں نہیں معلوم! لیکن حضرت عائشہ صدیقہؓ بیان کرتی ہیں کہ سرکار دو عالم صلی اللہ علیہ وسلم وہاں عبادت کیا کرتے تھے۔ خود حضور علیہ الصلوٰۃ والسلام نے بیان نہیں فرمایا کہ وہاں آپ کا طریق عبادت کیا تھا۔ اسلام بھی تک آیا نہیں تھا، اسلام کا جو طریقہ عبادت ہے وہ بھی نہیں آیا تھا۔

محمد شین اور مفسرین نے اس پر بڑی لمبی بحثیں کی ہیں کہ غار حرا کی ان تھائیوں میں رسول اللہ صلی اللہ علیہ وسلم کیا اور کیسی عبادت کرتے تھے۔ لیکن مختصر طور پر جو بات سمجھ میں آتی ہے وہ یہ ہے کہ حضرت ابراہیم علیہ السلام کی ملت کے جو بھی باقی ماندہ آثار وہاں رائج تھے ان کے حساب سے عبادت کا جو طریقہ وہاں رائج تھا اس کے مطابق حضور علیہ الصلوٰۃ والسلام اللہ تعالیٰ کی عبادت کیا کرتے تھے۔ اس سے زیادہ تفصیلات کا ہمیں علم نہیں ہے۔ شروع شروع میں تھوڑے وقفے کے لیے تشریف لے جاتے تھے۔ پھر بعد میں جیسے جیسے وقت گزرتا گیا وہاں پھرنا کے وقفے طویل ہوتے چلے گئے۔ بالآخر ایک مرحلہ ایسا آیا کہ پندرہ پندرہ دن اور مہینہ ہمیشہ حضور علیہ الصلوٰۃ والسلام وہاں قیام فرماتے تھے۔ درمیان میں چند روز کے لیے گھر بھی تشریف لاتے۔ ظاہر ہے حضور علیہ الصلوٰۃ والسلام کاروبار بھی کرتے تھے۔ حضور صلی اللہ علیہ وسلم کا اپورٹ ایکسپورٹ کا کاروبار تھا، وہاں ملازم کام کرتے تھے۔ اس لیے خیال کیا جاسکتا ہے کہ شہر میں جب دو ایک روز کے لیے تشریف لانا ہوتا تھا تو کاروبار کی لگہ بانی فرماتے ہوں گے۔ ظاہر ہے کہ ہم یہ اندازہ ہی کر سکتے ہیں، کوئی صراحة ہمیں سیرت اور تاریخ کی متداول کتابوں میں نہیں ملتی۔ گھر والوں کے ساتھ دو تین دن رہ کر پھر

دوبارہ وہاں تشریف لے جایا کرتے تھے، اور جاتے وقت کھانے پینے اور ضروریات کا
مزید سامان بھی لے جاتے تھے۔

اس طرز کوئی سال گزر گئے تھے، کئی سال حضور صلی اللہ علیہ وسلم کا یہی طریقہ
رہا۔ جب عمر مبارک ۳۹ سال کے لگ بھگ ہوئی تو ایک نئی چیز حضور علیہ الصلوٰۃ والسلام
نے محسوس کی اور وہ یہ تھی کہ رات کو سوتے ہوئے خواب دیکھتے ہیں اور صبح کو وہ کام اسی
طرح ہو جاتا ہے، جس طرح خواب میں دیکھا تھا۔ یہ ایک نیا تجربہ تھا جو حضور علیہ
الصلوٰۃ والسلام کو ہونے لگا۔ یہ کیفیت بھی کوئی سال پھر جاری رہی۔ سال پھر کے بعد
مزید ایک نئی بات حضور علیہ الصلوٰۃ والسلام نے محسوس کی، اور وہ یہ کہ جب بھی کبھی غار
سے نکل کر کسی ضرورت سے نیچے اترتے تو اچانک پہاڑوں سے آواز آتی ہے ”محمد“ ادھر
ادھر دیکھتے ہیں تو کوئی نظر نہیں آتا، پھر تشریف لے جاتے ہیں پھر آواز آتی ہے ”السلام
علیکم“، لیکن کہیں کوئی نظر نہیں آتا، یہ محسوس ہوتا ہے جیسے چنان میں سے آواز آرہی ہے۔
کبھی محسوس ہوتا ہے کہ درخت میں سے آواز آرہی ہے۔ یہ کیفیت بھی کچھ مدت غالباً
آٹھ دس مہینے جاری رہی۔

جب عمر مبارک ۴۰ سال چھ مہینے کی ہوئی اور رمضان المبارک کا مہینہ آیا اور
اس کی ۲۷ دیں شب تھی، تجد کا وقت تھا، غالباً دو اڑھائی بجے کا عمل رہا ہوگا، سنان
لحاظ تھے، رات تاریک تھی، اس وقت حضور صلی اللہ علیہ وسلم نے اچانک محسوس کیا کہ
غار میں یک یہ ایک روشنی ہوئی اور ایک انجانا سا وجود غار میں داخل ہوا۔ اب
جو بخاری کی مشہور روایت ہے اس میں تو صرف اتنا بیان ہوا ہے کہ داخل ہونے والے
نے حضور علیہ الصلوٰۃ والسلام سے آکر کہا کہ پڑھو اقراء آپ نے جواب میں ارشاد فرمایا
ما انابقاری میں تو پڑھا ہوانہیں ہوں۔ لیکن سیرت کی ایک اور کتاب ہے جس کا درجہ

مفسرین اور محدثین کے نزدیک زیادہ اونچا نہیں۔ اس میں یہ لکھا ہے کہ جو آنے والے
 صاحب تھے انہوں نے ایک تحریر ریشم پیش کر کر ہوئی پیش کی اور اس کو ساتھ
 کر کے کہا کہ پڑھو! تو حضور علیہ الصلوٰۃ والسلام نے فرمایا ماانا بقاری یہ روایت غلط نہیں
 معلوم ہوتی۔ ممکن ہے ایسا ہوا ہو، اس لیے کہ حضور علیہ الصلوٰۃ والسلام نے جو جواب عطا
 فرمایا اس سے اس کی تائید ہوتی ہے کہ کوئی تحریر بھی پیش کی گئی ہوگی۔ اس لیے کہ اگر
 بغیر کسی تحریر کے یہ کہا جائے کہ پڑھو تو پوچھنے والا یہ پوچھے گا کہ کیا پڑھوں؟ لیکن اگر
 کوئی تحریر مثلاً میرے سامنے جرمن میں لکھی ہوئی پیش کی جائے یا کسی کے سامنے یونانی
 زبان کی تحریر پیش کر کے اس سے پڑھنے کو کہا جائے تو جواب یہ ہوگا کہ میں تو یہ پڑھا
 ہوا نہیں ہوں۔ سرکار دو عالم صلی اللہ علیہ وسلم کے جواب سے اندازہ ہوتا ہے کہ شاید وہ
 روایت صحیح ہے جس میں یہ بیان کیا گیا ہے کوئی تحریر تھی ریشم پر کڑھی ہوئی جو پیش کی گئی
 تھی۔ پہر حال حضور علیہ الصلوٰۃ والسلام نے جواباً ارشاد فرمایا ماانا بقاری وہ صاحب
 حضور علیہ الصلوٰۃ والسلام سے بغل گیر ہوئے اور بہت زور سے دبایا۔ یہاں تک کہ حضور
 علیہ الصلوٰۃ والسلام فرماتے ہیں کہ میرے بس سے باہر ہو گیا۔ پھر چھوڑ دیا اور کہا کہ
 القراء پڑھو۔ آپ نے پھر جواب ارشاد فرمایا ماانا بقاری میں پڑھا ہوا نہیں ہوں۔ انہوں
 نے پھر دوسری بار بغل گیر ہو کر پہلے سے بھی زیادہ زور سے دبایا اور کہا پڑھو۔ سرکار
 صلی اللہ علیہ وسلم کا پھر وہی جواب تھا۔ پھر چوتھی مرتبہ کے بعد انہوں نے ساتھ ساتھ
 پڑھنا شروع کیا:

إِنَّهَا لِكُلِّ شَيْءٍ رَّبِّكَ الَّذِي خَلَقَ خَلَقَ الْإِنْسَانَ مِنْ عَلْقٍ
 إِنَّهَا أَوْ رَبِّكُ الْأَكْرَمُ الَّذِي عَلَمَ بِالْقَلْمَنِ عَلَمَ الْإِنْسَانَ
 مَالَفَ يَعْلَمُ (۳۱)

پڑھو اپنے رب کے نام سے جس نے پیدا کیا، جس نے انسان کو
جسے ہوئے خون سے پیدا کیا، پڑھو اور تمہارا رب تو بہت کریم ہے،
جس نے قلم کے ذریعے سے علم سکھایا، انسان کو وہ کچھ سکھایا جو وہ
نہیں جانتا تھا۔

وہ صاحب ایک ایک جملہ پڑھنے لگے اور حضور صلی اللہ علیہ وسلم بھی ساتھ
ساتھ پڑھتے چلے گئے۔ یہ واقعہ روفنا ہونے کے بعد وہ صاحب غائب ہو گئے، اس
کیفیت کا حضور صلی اللہ علیہ وسلم پر اتنا غیر معمولی اثر ہوا کہ جسم مبارک لرزنے لگا اور یہ
خیال ہوا کہ پتہ نہیں یہ کیا چیز ہے؟ کیا تجربہ ہے؟ اور کیا میری زندگی کا آخری لمحہ آگیا
ہے؟ اب کیا ہوگا؟ اسی پریشانی میں آپ اسی وقت واپس گھر تشریف لے گئے۔ یہ واقعہ
یقیناً صح صادق سے قبل کا وقت ہوگا جب آپ گھر پہنچے ہوں گے۔ وہ وقت عام معمول
کے لحاظ سے واپس گھر تشریف لانے کا نہیں تھا۔ یقیناً گھر والے پریشان ہوئے ہوں
گے، انہوں نے دیکھا کہ آپ کے بدن مبارک پر لرزہ طاری ہے اور آپ ﷺ سخت
پریشانی کے عالم میں ہیں۔ گھر آتے ہی آپ نے کپڑے وغیرہ مانگے اور اوڑھ کے
تحوری دیر لیٹ گئے۔ کچھ دیر لیٹنے کے بعد جب ذرا سکون ہوا تو آپ صلی اللہ علیہ وسلم
نے سارا واقعہ حضرت خدیجہؓ سے بیان کیا اور پھر آپ نے فرمایا

لقد خشیت علی نفسی

یہ بخاری کی اسی روایت میں ہے، یعنی مجھے اپنی جان کا ڈر ہے کہ میں ہلاک
نہ ہو جاؤں۔ اس موقع پر حضرت خدیجہؓ نے جو بے ساختہ تسلی دی وہ تسلی بھی حضور صلی
الله علیہ وسلم کے نبی برحق ہونے کی ایک اہم اور وقیع دلیل ہے۔ حضرت خدیجہؓ نے
حضور صلی اللہ علیہ وسلم سے کہا ہرگز نہیں، عربی کے الفاظ ہیں:

کلا والله لا يخزيك الله ابدا، انك لتصل الرحم وتحمل الكل.

وتقرى الضيف، وتعين على نوائب الحق (٣٢)

ہرگز نہیں! اللہ کبھی بھی آپ کو رسوانہ نہیں کرے گا، کبھی شرمدہ نہیں کرے گا، اس لیے کہ آپ صلی اللہ علیہ وسلم صلدہ رحمی کرتے ہیں، لوگوں کا بوجھ بانٹ لیتے ہیں، مہمان نوازی کرتے ہیں اور حق کے معاملے میں لوگوں کی مدد کے لیے حاضر رہتے ہیں۔

لہذا ایسا آدمی کیسے رسوا ہو سکتا ہے؟ اللہ تعالیٰ کیسے ایسے آدمی کو رسوا کر سکتا ہے جو اتنے بلند اخلاقی مرتبے پر فائز ہو، آپ جیسا عالی مقام انسان کسی مابعد الطبعی ناگہانی آفت کا فشکار ہوا ایسا نہیں ہو سکتا۔

جس وقت یہ واقعہ ہوا اور حضرت خدیجہؓ نے یہ بات کہی دہ کوئی چھوٹی عمر کی بھی نہیں تھیں۔ اس واقعے کے وقت ان کی عمر کوئی ۵۲، ۵۵ سال تھی اور مکہ مکرمہ کی ایک بڑی عاقل سمجھ دار اور ذمے دار خاتون تھیں۔ اتنی سمجھ دار تھیں کہ ان کا امپورٹ ایکسپورٹ کا کاروبار تھا، ان کے تجارتی قافلے شام اور یمن وغیرہ جایا کرتے تھے اور ان کے ملازمین کی ایک بڑی تعداد تھی جو یہ سارا کام کیا کرتی تھی۔ حضور صلی اللہ علیہ وسلم ان کے لیے اجنبی نہیں تھے، پندرہ سال سے تو ان کے شوہر اور دن رات کے رفیق تھے۔ شادی سے کئی سال قبل سے کاروباری رفاقت بھی تھی۔ اس وقت سے ہی حضور علیہ الصلوٰۃ والسلام کے اخلاق و کردار اور دیانت داری کے گہرے نقوش ان کے دل و دماغ پر ثابت تھے اور اس کردار سے متاثر ہو کر ہی انہوں نے حضور علیہ الصلوٰۃ والسلام کی زندگی میں آنے کی خواہش ظاہر کی تھی۔ پھر اس رفاقت سے بھی پہلے ۲۵ سال سے سرکار دو عالم صلی اللہ علیہ وسلم اسی بستی کے رہنے والے تھے۔ دور کے عزیز بھی ہوتے

تھے۔ حضور حضرت خدیجہؓ کے لیے کوئی ایسے جنی نہ تھے کہ وہ پہلے سے واقف نہ ہوں۔

خلاصہ یہ کہ حضرت خدیجہؓ چالیس سال سے حضور علیہ الصلوٰۃ والسلام کو جانتی تھیں، چالیس سال کے اس تجربے کے بعد جب یہ واقعہ رونما ہوا تو ان کا بے ساختہ رو عمل یہ تھا کہ ایسا عظیم انسان جوانٹے اونچے کروار اور بلند اخلاق کا مالک ہے اس کو اللہ تعالیٰ رسوایہ نہیں سکتا۔ حضرت خدیجہؓ کا یہ فوری رد عمل حضور علیہ الصلوٰۃ والسلام کی نبوت کی حقانیت کی روشن دلیلوں میں سے ایک ہے۔ اگر آپ ﷺ کے کروار میں شہ بھر بھی کوئی اور پہلو ہوتا تو وہ اس پچیس سالہ رفاقت کے دوران حضرت خدیجہؓ جیسی پختہ عمر اور ذہین خاتون سے پوشیدہ نہیں رہ سکتا تھا۔ انسان گھر سے باہر جتنا بھی عظیم مانا جائے اپنے گھر والوں کی نظر میں وہ وہی رہتا ہے جو وہ حقیقت میں ہوتا ہے۔ دور کے ڈھول تو ہر ایک سہانے بنائے گئے ہے لیکن شب و روز کی راز دار و ہم دم سے اپنی کم زوریاں چھپا کر رکھنا کسی انسان کے بس میں نہیں ہوتا۔ شاید یہی وجہ ہے کہ تاریخ کے اکثر مشاہیر کی بیویاں دنیا بھر کے برعکس اپنے شوہروں کی عظمت کی زیادہ قائل نہیں ہوتیں۔

بہ ہر حال اس پہلی وجی کے پچھے ہی عرصے بعد دوسری اور پھر تیسرا وجی نازل ہوئی اور پھر یہ سلسلہ ایک مسلسل بارش کی طرح شروع ہو گیا۔ ان ابتدائی آیات ہی میں جو دوسری یا تیسرا وجی میں شامل تھیں ایک آیت نازل ہوئی جس میں فرمایا گیا:

إِنَّا سَنُنْلِقُ عَلَيْكَ قَوْلًا ثَقِيلًا (۳۲)

ایک ثقیل کلام آپ پر ہم نازل کریں گے۔

پھر ایک ایک کر کے جیسا کہ پہلے عرض کیا جا چکا ہے جیسے جیسے حالات پیش

آتے گئے ان کے حساب سے وحی نازل ہوتی گئی، ہر ہر قدم پر اور ہر ہر لمحے!حضور علیہ الصلوٰۃ والسلام کی تسلی کے لیے صحابہ کرامؐ کی راہ نمائی کے لیے، تھی تھی ہدایات نازل ہوتی گئیں۔ کفار مکہ کے نت نئے اعتراضات کے جواب دیئے گئے، یہودیوں کے شہبادت کو دور کیا گیا، عیسائیوں کے ملکوں کا دفعیہ کیا گیا۔ غرض جو جو مشکلات ان ۲۳ سالوں میں آتی گئیں ان سب کا حل قرآن پاک میں نازل ہوتا گیا۔

سرکار دو عالم صلی اللہ علیہ وآلہ وسلم نے پہلے ہی دن سے یہ طریقہ بھی اختیار فرمایا تھا کہ قرآن پاک کا جو حصہ نازل ہوا اس کو فوراً ضبط تحریر میں لانے کا بندوبست کرادیں اور صحابہ کرامؐ کو یاد بھی کرادیں۔ قرآن پاک میں آیا ہے کہ جو حصہ نازل ہوتا تھا وہ حضور علیہ الصلوٰۃ والسلام کے قلب مبارک پر گویا آپ سے آپ لکھا جاتا تھا، پھر اس کے مثمنہ کا یا بھولے جانے کا کوئی سوال نہیں تھا۔ شروع شروع میں یہ ہوا کہ جب فرشتہ آتا یا وحی کی مخصوص آواز آتی تو حضور صلی اللہ علیہ وآلہ وسلم خود بھی جلدی جلدی پڑھنا شروع کر دیتے تھے۔ اس پر ایک جگہ کہا گیا کہ ایسا نہ کرو میں کہ خاموشی سے سنو اور مطمئن رہو تم بھولو گے نہیں:

لَا تُحِرِّكْ بِهِ لِسَانَكَ لِتَعْجَلَ بِهِ إِنَّ عَلَيْنَا جَمِيعَهُ
وَقُرْآنَهُ (۳۴)

آپ اس (قرآن) کو جلدی یاد کرنے کے لیے اپنی زبان کو حرکت نہ دیں، کیوں کہ اس کا جمع کرنا اور اس کا پڑھوانا ہمارے ذمے

ہے۔

ایک دوسری جگہ فرمایا گیا:
سَنَفِرِيْكَ فَلَآتَتْلَى (۳۵)

ہم خود تمہیں پڑھوادیں گے، پھر تم بھولو گئے نہیں۔

گویا جوں ہی وہ نازل ہوتا تھا حضور علیہ الصلوٰۃ والسلام کے دل پر لکھا جاتا تھا اور اس کے مٹنے یا بھولنے کا کوئی سوال نہیں تھا۔ پھر حضور علیہ الصلوٰۃ والسلام اسی وقت یا اگر رات کو وحی آتی تو اگلے دن اسے صحابہ کرامؓ کو زبانی یاد کروادیا کرتے تھے۔ صحابہ میں سے جو موجود ہوتے وہ اسی وقت زبانی یاد کر لیا کرتے تھے۔ اس کے ساتھ ساتھ پہلے ہی دن سے حضور صلی اللہ علیہ وسلم نے یہ بندوبست بھی کیا کہ جو صحابہ لکھتا پڑھنا جانتے تھے ان کو روز کے روز نیا نازل شدہ حصہ لکھوادیا جاتا تھا۔

اس وقت کہ مکرمہ میں کاغذ کا زیادہ رواج نہیں تھا، کاغذ مل تو جاتا تھا لیکن بڑا مہنگا اور کم یا ب تھا، چین میں بنتا تھا اور چین ہی سے آتا تھا۔ ظاہر ہے کہ اس زمانے میں چین سے کتنا کاغذ آسکتا تھا؟ آپ اس کا اندازہ کر سکتے ہیں۔ لیکن لکھنے کے لیے عام طور پر جو سامان استعمال ہوتا تھا وہ یا تو لکڑی اور پتھر کی تختیاں ہوتی تھیں یا ایک کاغذ نما جھلی بنتی تھی جو کسی جانور عموماً اونٹ یا ہرن کی جھلی سے تیار ہوتی تھی۔ زیادہ رواج اس جھلی کا تھا اس کی کتابیں آج بھی موجود ہیں اور آج بھی دنیا کی کئی لائبریریوں میں اس جھلی پر لکھا ہوا پورا کتب خانہ موجود ہے۔ دیکھنے سے اندازانہیں ہوتا کہ یہ قدیم انداز کا کاغذ ہے یا Parchment ہے۔ سرکار دو عالم صلی اللہ علیہ وآلہ وسلم نے جو تبلیغ خطوط بعد میں حکم رانوں کو تحریر فرمائے وہ بھی اس جھلی یعنی Parchment پر تحریر فرمائے گئے۔ جھلی کے علاوہ جانوروں کی ہڈی کی تختیاں بھی اس غرض کے لیے استعمال ہوتی تھیں۔ اونٹ چوں کہ بڑا جانور ہے اس کے کندھے کی ہڈی بہت بڑی ہوتی تھی، اس لیے اس سے بھی تختی بنتی تھی۔ غرض یہ سب چیزوں عرب میں مردوں تھیں اور ان سب چیزوں پر قرآن پاک بھی لکھا جاتا تھا۔ نزول وحی کے عمل کی تکمیل کے بعد جو لکھنے

والا بھی دست یاب اور قریب ہوتا تھا اس کو سرکار دو عالم صلی اللہ علیہ وآلہ وسلم بلا بھیجتے اور بلا کر جو چیز لکھتے کی اس وقت قوری طور پر دست یاب ہوتی تھی اس پر لکھوا دیا کرتے تھے، اور زبانی یاد کرنے والوں کو ترتیب بھی اسی وقت بتا دیا کرتے تھے کہ اس کو فلاں آیت سے یا سورت سے پہلے یاد کر لینا اور اس کو فلاں آیت یا سورت کے بعد یاد کر لینا۔

پھر جب مکہ مکرمہ میں مسلمانوں کی تعداد بڑھتی چلی گئی تو حضور علیہ الصلوٰۃ و السلام نے مسلمانوں بالخصوص خواتین کی تعلیم قرآن کا بندوبست بھی فرمایا۔ آپ صلی اللہ علیہ وآلہ وسلم نے موبائل ٹیچر مقرر فرمائے کہ وہ گھر گھر جا کر خواتین کو قرآن پاک کے تحریری اجزاء بھی فراہم کریں اور قرآن کی تعلیم بھی دیں۔ ہم میں سے اکثر نے حضرت عمر رضی اللہ عنہ کے قول اسلام کا واقعہ سنा ہے۔ وہ جب اپنی بہن اور بہنوں کی کشتن کی نیت سے اپنی بہن کے گھر پہنچے تو وہاں انہوں نے دیکھا کہ قرآن پاک پڑھنے کی آواز آرہی ہے اور ایک صحابی خباب بن ارت رضی اللہ عنہ قرآن پڑھایا رہے ہیں۔ اس وقت ان کی بہن کے پاس سورۃ طکھی ہوئی موجود تھی، اس سے یہ پڑھتا ہے کہ اس وقت بھی جب کہ ظلم و ستم اپنی انتہا پر تھا اور کفار مکہ کی طرف سے قتل و غارت اور تشدد کی ہر صورت روا رکھی جا رہی تھی اس وقت بھی حضور صلی اللہ علیہ وآلہ وسلم نے یہ اہتمام کیا کہ گروہی معلم مقرر کئے، اور قرآنی نوشیت گھر گھر فراہم کئے۔ حضرت خباب رضی اللہ عنہ گویا ایسے ہی ایک موبائل معلم تھے جو گھروں میں جا کر چکے چکے خاموشی سے لوگوں کو قرآن پڑھایا کرتے اور نہ صرف قرآن پڑھا کرتے بل کہ تازہ تازہ نازل شدہ حصہ ان کو لکھا ہوا لے جا کر فراہم بھی کیا کرتے تھے۔ چنان چہ آپ نے پڑھا ہوگا کہ ان کی بہن نے گھنٹے کے نیچے سے سورۃ طہ کا ایک حصہ لکھا ہوا نکالا، جس کو حضرت عمر

نے پڑھا اور پڑھ کر مسلمان ہوئے۔ اس واقعے سے کتابت قرآن، حفظ قرآن، تدوین قرآن اور تعلیم قرآن اور بالخصوص تعلیم نواں کی بہت سی تفصیلات ہمارے سامنے آجائی

ہیں۔

پھر حضور صلی اللہ علیہ وسلم مدینہ منورہ تشریف لے گئے۔ مدینہ منورہ میں نسبتاً زیادہ آزادی اور زیادہ بہتر ماحول موجود تھا، وہاں حضور صلی اللہ علیہ وسلم نے حفاظت قرآن کے لیے ان دو اقدامات کے ساتھ ساتھ مزید دو کام اور شروع کر دیئے۔ قرآن پاک کا زبانی یاد کیا جانا پہلے سے رائج تھا، اب ایک نیا کام یہ شروع ہوا کہ حضور صلی اللہ علیہ وسلم نے مدینہ منورہ میں باقاعدہ ایک بڑی درس گاہ قائم کروی جو صفت کے نام سے مشہور ہوئی، وہاں پڑھانے کے لیے ایسے صحابہ کرامؓ کو مقرر کر دیا جو اوروں کی نسبت قرآن پاک کی زیادہ تعلیم رکھتے تھے۔ جلد ہی مسجد نبوی کے ساتھ ساتھ مزید اور مسجدیں بھی مدینہ پاک کے مختلف محلوں میں قائم ہوئیں اور ایسی بہت سی مسجدوں میں جن میں سے کم و بیش اتنا لیس مسجدوں کی صراحت موجود ہے۔ حضور علیہ السلام نے مختلف معلموں کو مقرر کیا جو وہاں لوگوں کو قرآن پاک پڑھایا کرتے تھے۔ گویا مدینہ منورہ آتے ہی تعلیم القرآن کے قریب قریب تین درجن سے زائد مرے شہر بھر میں قائم ہو گئے۔ ان سب کی راہ نمائی اور سرپرستی کرنے کے لیے رسول اللہ صلی اللہ علیہ وسلم نے ایک صحابیؓ کو اسلامی تاریخ کا گویا پہلا ناظم تعلیمات (انسپکٹر آف ایجوکیشن) مقرر کر دیا، وہ روزانہ مسجدوں میں جا کر جائزہ لیتے کہ قرآن پاک صحیح پڑھایا جا رہا ہے اور صحیح تعلیم ہو رہی ہے۔ اس طرح قرآن پاک کی تعلیم کا سلسلہ باقاعدہ سرکاری طور پر شروع ہو گیا۔ یہ تیسرا کام تھا جو حضور صلی اللہ علیہ وسلم نے مدینہ منورہ میں شروع کیا۔

چوتھا کام یہ ہوا کہ ہر رمضان المبارک میں (رمضان المبارک خاص طور پر) قرآن پاک اور وحی الہی سے رشتہ استوار کرنے کا مہینہ ہوتا ہے) جبریل امین خاص طور پر حضور صلی اللہ علیہ وسلم کو اس ترتیب سے سناتے تھے جس ترتیب میں آج ہمارے پاس موجود ہے۔ یہ اس بات کو مزید یقینی بنانے کے لیے تھا کہ حضور صلی اللہ علیہ وسلم کی یاد داشت میں یا قلب مبارک میں قرآن صحیح طور سے محفوظ رہے۔ اس ساعت کے بعد پھر خود حضور صلی اللہ علیہ وسلم جبریل امین کو سنایا کرتے تھے اور گویا دونوں آپس میں دور کرتے تھے۔ حفاظت کرام میں جو دور کرنے کا رواج ہے وہ اسی مقدس واقعے کی یاد ہے کہ سنانے والا سنائے اور دوسرا سنائے، پھر دوسرا سنائے اور پہلا سنائے۔ یہ رواج اس وقت سے صحابہ کرامؓ میں جاری ہوا اور آج تک الحمد للہ جاری ہے۔ چنان چہ ایک دور تو جبریل امین اور حضور صلی اللہ علیہ وسلم کے درمیان ہوتا۔ پھر جن جن صحابہ کرامؓ کے پاس قرآن پاک کے لکھے ہوئے نسخ موجود تھے وہ مختلف مکمل اور مختلف سورتیں لے آتے اور حضور علیہ الصلوٰۃ والسلام کو سنایا اپنی تحریروں کی اصلاح کر لیتے۔ چنان چہ صحابہ کرامؓ اپنی اپنی تختیاں، کاغذ یا جھلیاں لے آتے تھے اور پڑھ پڑھ کر سناتے تھے اور حضور صلی اللہ علیہ وسلم من کر فرمادیتے تھے کہ ہاں ٹھیک ہے اور جہاں کہیں غلطی ہوتی تو اس کی صحیح فرمادیا کرتے تھے۔ اسی طرح جن لوگوں نے زبانی یاد کیا ہوتا تھا وہ زبانی سنایا کرتے تھے۔ حضور علیہ الصلوٰۃ والسلام من کر اس کی صحیح کر دیا کرتے تھے۔ تو گویا یہ دو طرفی مش (Two Way Exercise) ہوا کرتی تھی جو ہر رمضان المبارک میں کی جاتی تھی۔

یہ تھے قرآن پاک کی حفاظت کے لیے کئے جانے والے وہ اقدامات جو سرکار دو عالم صلی اللہ علیہ وسلم نے مدینہ منورہ میں اختیار فرمائے۔ یہ چاروں کام

حضور علیہ الصلوٰۃ والسلام کی حیات ارضی کے آخری لمحے تک ۲۳ سال تک جاری رہے۔ جب حضور علیہ الصلوٰۃ والسلام کی زندگی کا آخری رمضان المبارک آیا یعنی وصال سے چھ مہینے پہلے تو جبرئیل امین سے حضور صلی اللہ علیہ وآلہ وسلم کا دور دو مرتبہ ہوا۔ دو مرتبہ جبرئیل امین نے سنایا، اور دو ہی مرتبہ حضور صلی اللہ علیہ وآلہ وسلم نے ان کو سنایا۔ گویا یہ بالواسطہ اشارہ اس بات کا تھا کہ یہ حضور پاک صلی اللہ علیہ وآلہ وسلم کی زندگی کا آخری رمضان المبارک ہے، اور حضور علیہ الصلوٰۃ والسلام کی زندگی میں اب اگلا رمضان نہیں آئے گا۔ اس طرح جس لمحے قرآن پاک کے نزول کی تجھیں ہوئی تو اسی لمحے اس کی ترتیب بھی کامل ہو گئی۔



قرآن کریم کی ترتیب

اب میں عرض کروں گا کہ اس طرح تجھیل کے عمل سے گزرنے والی یہ موجودہ ترتیب بھی اس بات کا ایک ثبوت ہے کہ حضور علیہ الصلوٰۃ والسلام پر یہ کتاب اللہ کی طرف سے اتاری گئی ہے اور آپ صلی اللہ علیہ وسلم کی نبوت کی حقانیت کی دلیل ہے۔ وہ دلیل کیا ہے؟ آپ دیکھیں کہ قرآن پاک ۲۳ سال کے عرصے میں تھوڑا تھوڑا نازل ہوا۔ محدثین اور ارباب سیر نے لکھا ہے کہ حضور علیہ الصلوٰۃ والسلام پر وہی کل ۲۳ ہزار مرتبہ نازل ہوئی۔ ان ۲۳ ہزار مرتبہ میں کبھی کتاب الہی کا ایک لفظ نازل ہوا، کبھی ایک جملہ، کبھی متعدد آیات، کبھی ایک پوری سورت اور کبھی سورت کا ایک حصہ۔ بعض اوقات ایک ہی آیت یا سورت ایک سے زائد بار بھی نازل ہوئی۔ جب بھی کوئی لفظ جملہ یا آیت نازل ہوتی فوراً ارشاد فرمادیا جاتا کہ اسے لکھ لو۔ اب یہ سب چیزیں ہے ظاہر بغیر کسی ترتیب کے لکھی جا رہی ہیں۔ کہیں ادھر، کہیں ادھر، یعنی بغیر کسی نقصے یا پلاٹ کے یہ چیزیں آ رہی ہیں اور لانے والا بتا رہا ہے کہ اس کو فلاں جگہ لکھو اور اس کو فلاں جگہ لکھو۔ تقریباً چوتھائی صدی کے طویل عرصے میں کہیں جا کر یہ ترتیب ہمارے سامنے آتی ہے جو آج ہمارے پاس موجود ہے۔ جب قرآن پاک کا نزول تکمیل ہوا تو فوراً ہی اس کی یہ

ترتیب بھی مکمل ہو گئی اور قرآن پاک اس شکل میں ہمارے سامنے آگیا۔

اب آپ دیکھئے جو ترتیب بالآخر سامنے آئی ہے یہ کیا ہے؟ اس ترتیب پر بے شمار مفسرین قرآن اور محققین اسلام نے غور کیا ہے کہ اس ترتیب میں کیا کیا مصلحتیں اور کیا کیا حکمتیں پوشیدہ ہیں، یہ موضوع یوں تو بڑی تفصیل کا مقاضی ہے لیکن میں ایک چھوٹے سے پہلو کی طرف اشارہ کر رہا ہوں۔ ہمارے پاکستان ہی کے ایک بڑے نامور مفسر مولانا امین احسن اصلاحی رحمہ اللہ نے قرآن پاک میں ترتیب آیات اور ترتیب سورت کا ایک منفرد نظام دریافت کیا ہے۔ اس نظام کے مختلف پہلوؤں پر انہوں نے تفصیل سے لکھا ہے۔ انہوں نے بتایا ہے کہ قرآن پاک کی جتنی سورتیں ہیں ساری کی ساری سات بڑے گروپوں میں تقسیم ہیں۔ سورتوں کے ہر گروپ میں جو بنیادی موضوع ہے وہ ایک ہی ہے اور اس گروپ کی ساری سورتوں میں مرکزی مضمون کی حیثیت رکھتا ہے۔ مولانا نے سورتوں یا سورتوں کے گروپ میں پائے جانے والے مرکزی مضمون کو عمود (ستون) کی اصطلاح سے یاد کیا ہے۔ انہوں نے ہر گروپ اور ہر سورت کا الگ الگ عمود دریافت کیا ہے۔

پہلا گروپ سورۃ البقرہ سے شروع ہو کر سورۃ المائدہ تک چلتا ہے۔ اس کا بنیادی موضوع یعنی عمود نظام شریعت ہے۔ ان تمام سورتوں میں شریعت کے احکام اور فقہی امور نکاح، طلاق، وراثت، سے لے کر اسلامی نظام حکومت، اسلامی نظام قانون، حدود و تعزیرات اور قصاص و دیت وغیرہ یہ سارے مسائل عموی انداز میں بیان ہوئے ہیں۔

دوسرा گروپ سورۃ الانعام سے شروع ہوتا ہے اور سورۃ توبہ پر ختم ہوتا ہے۔ اس کا موضوع ملت ابراہیمی کی تاریخ ہے۔ حضور صلی اللہ علیہ وسلم کا تعلق چون کہ ملت

ابراهیم سے ہے، اس لیے قرآن حکیم نے تفصیل سے بتایا کہ ملت ابراہیم کو یہ امانت کیسے پہنچی اور کن مدارج سے ہو کر حضور علیہ الصلوٰۃ والسلام تک آئی۔ رسول اللہ صلی اللہ علیہ وسلم چوں کہ نبوت و رسالت کے خاتم ہیں اس لیے جس چیز کے خاتم ہیں اس سے پوری واقفیت ہوتا ضروری ہے۔ یہ چیز بڑی اہم ہے اس لیے یہ سارے واقعات ان سورتوں میں بیان کئے گئے ہیں۔ اس میں حضرت ابراہیم علیہ السلام کی اولاد کے واقعات اور یہ کہ ان تک کیسے یہ امانت پہنچی، کیسے ان کو امامت کا درجہ حاصل ہوا، بیت اللہ کی سمجھیل کیسے ہوئی، اس کا سنگ بنیاد کیسے رکھا گیا؟ یہ سارے معاملات ان میں بیان ہوئے ہیں۔

پھر آگے چل کر تمیرا گروپ شروع ہوتا ہے جس میں نبوت کے خصائص اور ہجرت کے امتیازی اوصاف بیان ہوئے ہیں۔ یہ گروپ سورۃ یونس سے شروع ہو کر سورۃ النور پر ختم ہوتا ہے۔ اس طرح ہر گروپ کا ایک الگ موضوع ہے۔ اس کے علاوہ دوسری بات جو ہمارے سامنے آتی ہے وہ یہ ہے کہ ہر گروپ کسی کمی سورت سے شروع ہوتا ہے اور مدنی سورت پر ختم ہوتا ہے۔ اس کے علاوہ یہ کہ گروپ میں جتنی سورتیں ہیں وہ ساری کی ساری دوڑوں کے جوڑوں میں منقسم ہیں۔ گویا ہر سورت دوسری سورت کا ایک جوڑا یا زوج ہے۔ قرآن پاک میں کوئی سورت ایسی نہیں ہے جو تہا ہو اور اس کا کوئی زوج نہ ہو۔ سوائے سورۃ الفاتحہ کے جو پورے قرآن پاک کا گویا ابتدائیہ ہے اور پورے کلام الہی کا ایک دینیاچہ ہے۔ اس کے علاوہ جتنی سورتیں ہیں وہ سب دو دو سورتوں کے جوڑے کی شکل میں ہیں۔ بعض جگہ تو ذرا سا ہی غور کرنے سے سورتوں کے ان جوڑوں کا پہنچ چل جاتا ہے۔ مثلاً قرآن پاک کی آخری دو سورتیں قل اعوذ بر رب الْفَلَقِ اور قل اعوذ بر رب الناس ایک جوڑا ہے اور قرآن سے ذرا سی واقفیت رکھنے والا ہر شخص جان سکتا

ہے کہ یہ دونوں سورتیں ایک دوسرے کا جوڑا ہیں۔

ایک جوڑے کی دو سورتیں کہیں تو ایک دوسرے کی تخلیل کرتی ہیں، بعض جگہ ایسا ہے کہ ایک ہی مضمون دو سورتوں میں بیان ہوا ہے۔ آدھا ایک سورت میں اور آدھا دوسری سورت میں، بعض جگہ ایسا نظر آتا ہے کہ ملتے جلتے مفہامیں دونوں سورتوں میں آگئے ہیں۔ بعض اوقات ایک چیز کا ایک پہلو ایک سورت میں آیا اور اس کا دوسرا پہلو دوسری سورت میں۔ کہیں سوال ایک سورت میں ہے اور جواب دوسری سورت میں۔ کہیں دعویٰ ایک سورت میں اور دلیل دوسری سورت میں ہے۔ بعض اوقات اعتراض ایک سورت میں ہے اور اس کا دفعیہ دوسری سورت میں۔ گویا یہ دونوں سورتیں جوڑے جوڑے کر کے قرآن میں نازل ہوئی ہیں اور یہ جوڑے اسی ترتیب کے ساتھ قرآن پاک میں چلے آ رہے ہیں۔

لیکن جب قرآن پاک نازل ہوا تو اس طرح نہیں ہوا تھا۔ نزول میں تو یہ ہوا کہ اگر ایک جوڑا آج نازل ہوا ہے تو دوسرا جوڑا ۲۰ سال پہلے نازل ہوا تھا۔ ایک لکڑا آج نازل ہوا ہے تو دوسرا لکڑا پہندرہ سال بعد نازل ہوا۔ اب جب آپ اس موجودہ ترتیب کو دیکھیں تو بتائیے کہ کیا کسی انسان کے لیے یہ ممکن ہے کہ ایک دن بیٹھ کر سوچے کہ میں ۲۳ سال کے طویل عرصے کے دوران میں تھوڑی تھوڑی کر کے ایک کتاب لوگوں کو دوں گا، اس کی یہ ترتیب ہوگی کہ اس کے سات گروپ ہوں گے، بڑی سورتوں کے گروپ کتاب کے آغاز میں ہوں گے۔ چھوٹی سورتوں کے گروپ بعد میں ہوں گے۔ ہر گروپ میں پہلے وہ سورتیں ہوں گی جن کا آغاز نزول مکہ مکرمہ میں ہو گا، آخر میں وہ سورتیں ہوں گی جو مدینہ منورہ میں نازل ہوئی ہوں گی، اور اس میں دونوں سورتوں کے گروپ ہوں گے، اور اس کے جوڑے ہوں گے، اور ہر جوڑے کی جو

سورتیں ہوں گی ان کے آپس میں معانی و مطالب میں بڑی متناسبت اور مشابہت پائی جائے گی۔ یہ چیز کسی انسان کے لیے ممکن نہیں ہے۔ بل کہ کسی کمپیوٹر کے لیے بھی ممکن نہیں کہ ۲۳ سال کی اس طرح منصوبہ بندی کروئے کہ مستقبل کی پوری نقشہ کشی اور منظر کشی کر کے دے دے۔

قرآن پاک کی آیات اور سورتوں کے مابین یہ ربط جس کے لیے ہے جا طور پر لظم قرآن کی اصطلاح استعمال کی گئی ہے ایک اہم تفسیری علم سمجھا جاتا رہا ہے۔ متفقہ میں اور متاخرین دونوں نے اس پر اظہار خیال کیا ہے اور داد تحقیق دی ہے۔ اس ضمن میں جن اہل علم کی تحقیقات قابل ذکر ہیں ان میں امام فخر الدین رازی متفقہ میں اور مولانا اشرف علی تھانوی، مولانا حسین علی، سید قطب، مولانا حمید الدین فراہی، ان کے شاگرد رشید مولانا امین اصلاحی اور مولانا سید ابوالاعلیٰ مودودی متاخرین میں قابل ذکر ہیں۔ ان حضرات نے لظم قرآن کے بارے میں جو اسالیب تحقیق اپنائے ہیں وہ خود اپنی جگہ نہ صرف علم و تحقیق کی تینی تینی دنیاوں کی ترجمانی کرتے ہیں بل کہ قرآن مجید کے اعجاز کے نئے نئے پہلو سامنے لا رہے ہیں۔ قرآن پاک کے جن مفسرین و محققین نے لنظم قرآن کے نئے نئے اسالیب دریافت کئے ہیں ان کی تعداد درجنوں میں ہے۔ یہ تصور کرنا درست نہ ہوگا کہ لنظم قرآن، ربط آیات و سورت کے یہ سارے نظام ایک دوسرے سے معارض ہیں۔ ہرگز نہیں! نہ صرف یہ سب نظام بل کہ آئندہ دریافت ہونے والے دیگر نظام بھی اعجاز قرآن کے محض ایک یا چند پہلوؤں کی ترجمانی کرتے ہیں۔ یہاں ان سب نظاموں کے تقاضی مطالعے کی مgunjash نہیں ہے البتہ اتنی بات سے قرآن کا ہر قاری (وہ درست ہو یا دشمن، اپنا ہو یا پرایا، عالم ہو یا جاہل) ہے ہر حال اتفاق کرے گا کہ لنظم قرآن کی ان نزاکتوں کا علم نزول قرآن کی تاریخ کے پس منظر میں

مجھوں کی ایک نئی کہکشاں کا دروازہ کھول دیتا ہے۔ جیسا کہ عرض کیا گیا کسی بشر کے لیے یہ ممکن نہیں کہ مختلف اور متنوع حالات و واقعات کے ضمن میں آنے والی ہدایات اور پھر وہ کو اس طرح مرتب کر دے کہ آخر میں ایک ایسا نقشہ وجود میں آجائے جس کی نزاکتیں، باریکیاں اور عجائب و غرائب لاتھا ہی دکھائی دیں۔

یہ تو جب ہو سکتا ہے کہ پہلے سے کوئی نقشہ بنایا ہوا موجود ہو، پہلے سے ایک چیز مکمل ہو، آپ ایک موزیک کا کوئی نقشہ اس فرش پر بنانا چاہیں اور آپ ایک بچے سے کہیں کہ یہ نکلا ادھر رکھ دو، اور یہ نکلا ادھر رکھ دو۔ اس طرح غیر مرتب انداز میں پھر وہ کلڑے ادھر ادھر رکھواتے چلے جائیں اور ۲۳ سال کے بعد جو نقشہ بنے وہ بڑا خوب صورت ہو، تسلی بوٹے بنے ہوئے ہوں اور جیو میڑی کے اصولوں کی پوری رعایت کے ساتھ اس کے خاکے موجود ہوں۔ یہ اسی وقت ہو سکتا ہے جب پہلے سے کوئی نقشہ آپ نے بنارکھا ہو اور آپ کو ایک ایک نکڑے کا پتہ ہو کہ اس کو کہاں رکھنا ہے۔ حضور علیہ الصلوٰۃ والسلام نے کوئی ایسا نقشہ بنانے کے نہیں رکھا تھا۔ یہاں تو یہاں کیک ایک شخص آیا اس نے کہا پڑھو، آپ اجنبیت کے سب سے گھر چلے گئے، حضور علیہ الصلوٰۃ والسلام کو تو ذرا بھی توقع نہیں تھی کہ مجھ سے یہ کام لیا جائے گا۔ اگر توقع ہوتی تو حضرت خدیجہؓ وہ کچھ نہ کہتیں جوانہوں نے کہا، وہ تو کہتیں کہ ہاں ہم تو پہلے سے توقع کر رہے تھے کہ آپ نبی بنائے جائیں گے۔ کہتیں کہ آؤ چول مکر یہ نیا کاروبار شروع کرتے ہیں۔ اس کے برکس ان دونوں مقدس شوہر اور بیوی کا جو بے ساختہ رو عمل تھا وہ اس بات کی دلیل ہے کہ دونوں بالکل خالی الذہن تھے ان کے ذہن میں اس واقعے سے ایک لمحے پہلے تک ذرہ برابر بھی یہ بات نہیں تھی کہ کیا کرنا ہے اور ان سے کیا کام لیا جانے والا ہے۔ خود قرآن مجید میں ہے کہ تمہیں پہلے کچھ پتہ نہیں تھا کہ کتاب کیا ہے

اور ایمان کیا ہے؟ یعنی تمہیں از خود کچھ معلوم نہیں تھا! اللہ نے سب سے پہلے تمہیں بتایا!
تو گویا قرآن پاک کی موجودہ ترتیب کا ترتیب نزول سے مختلف ہونا خود اس کی حقانیت
کی دلیل ہے اور جتنا آدمی اس پر غور کرتا چلا جاتا ہے اسی قدر یہ بات ثابت ہوتی چلی
جاتی ہے کہ قرآن پاک اللہ کی کتاب ہے اور اللہ رب العزت ہی نے اس کو نازل کیا
ہے۔



قرآن مجید کی قرأت

جب قرآن پاک نازل ہوا تو عربی زبان میں عام طور سے تحریروں میں نقطے لگانے کا رواج نہیں تھا، زیر زیر اور اعراب کا رواج تو کیا غالباً اعراب کا تصور بھی نہیں تھا۔ اس لیے جب قرآن پاک پہلے پہل لکھا جانا شروع ہوا تو اس میں اکثر و پیشتر نسخوں میں نہ نقطے ہوتے تھے اور نہ اعراب۔ اس کے یہ معنی نہیں ہیں کہ عربی زبان میں نقطے سرے سے موجود ہی نہیں تھے، بل کہ مراد صرف یہ ہے کہ عام طور پر ان کو لکھنے کا رواج نہیں تھا، بہت سے حروف بغیر نقطوں کے ہی لکھتے جاتے تھے اور پڑھنے والے ان کو صحیک پڑھتے تھے۔ سمجھنے والے بھی ان کو صحیک صحیک سمجھا کرتے تھے۔

نقطوں کی عدم موجودگی کی صورت میں اس بات کی بہت زیادہ اہمیت بڑھ جاتی ہے کہ قرآن پاک کو کسی مستند استاد سے پڑھا جائے۔ اس لیے کہ بغیر نقطوں کے لکھی گئی تحریر کو اگر استاد کی مذکور کے بغیر پڑھا جائے گا تو ایک لفظ یا حروف کو ایک سے زائد طریقے سے پڑھنے کا امکان موجود رہے گا۔ مثال کے طور پر فتحیونا ایک لفظ ہے جس کے معنی ہیں تحقیق کرو، (یہ لفظ سورۃ الحجرات میں آیا ہے)۔ اس پر اگر نقطے نہ ہوں اور آپ اپنے ذہن اور اندازے سے اس کو پڑھنا چاہیں تو آپ اس کو کئی طرح پڑھ

سکتے ہیں۔ مثلاً فتشبتو، جس کے معنی بھی یہی ہیں کہ تحقیق کرو۔ اس طرح اور کئی الفاظ ہو سکتے ہیں۔

ان حالات میں یہ امکان موجود ہے کہ ایک لفظ کو ایک سے زائد طریقوں سے پڑھا جاسکے۔ اس لیے قرآن پاک پڑھنے پڑھانے میں ہمیشہ سے بنیادی اہمیت اس بات کو دی گئی کہ اس کے متن کو کسی مستند استاد سے سبقاً سبقاً پڑھا جائے، اور استاد اس بات کو یقینی بنائے کہ طالب علم نے قرآن مجید کا متن صحیح طور پر پڑھ لینے کی صلاحیت حاصل کر لی ہے۔ آج تک ایسی کوئی مثال موجود نہیں ہے کہ کسی شخص نے مخفی قرآن پاک کا مطبوعہ نسخہ دیکھ کر خود ہی اس کو پڑھ لیا ہو اور خود ہی اس کو یاد بھی کر لیا ہو اور یوں وہ قرآن پاک کا مستند حافظ اور قاری بھی بن گیا ہو۔ اگرچہ اب ایسا کر لینا نامکن نہیں ہے، اس لیے کہ قرآن پاک میں نقطے لگے ہوئے ہیں، زیر زبر لگے ہوئے ہیں، اس کو پڑھنے کا طریقہ معلوم ہے، بڑے بڑے قاری حضرات کے کیش دست یا بہیں۔ لیکن مسلمانوں میں رواج ہمیشہ سے اسی بات کا رہا ہے کہ بہ راہ راست کسی مستند سے قرآن مجید کو پڑھا جائے، اور مستند استاد سے پڑھنے کے بعد یہ طریقہ بھی راجح رہا کہ جس شخص سے پڑھا جائے اس سے اس کی سند بھی حاصل کی جائے۔

سند ایک ایسی چیز ہے جو صرف مسلمانوں کے ہاں ہی مروج ہے۔ دنیا کی کسی قوم میں اس انداز سے سند کا رواج نہیں رہا، جس انداز سے مسلمانوں کے ہاں راجح ہے۔ کوئی مذہبی روایت ہو یا غیر مذہبی، کوئی مشرقی قوم ہو یا مغربی، آسمانی کتاب پر یقین رکھتے ہوں یا غیر آسمانی پر، کسی بھی قوم میں سند کا رواج موجود نہیں ہے۔ یہ خصوصیت اور نعمت اللہ رب العزت نے صرف اور صرف حضور صلی اللہ علیہ وسلم کی تعلیم اور آپ کی امت کو عطا فرمائی ہے۔ آپ صلی اللہ علیہ وسلم کی ذات گرامی سے جو علم

انسانیت کو پہنچا ہے وہ مکمل سند اور استناد کے ساتھ پہنچا ہے۔ اس کی تعلیم کی ایک ایک چیز اور اس کے ایک ایک لفظ کے بارے میں تحقیق اور قطعیت سے یہ بتایا جاسکتا ہے کہ یہ چیز کس ذریعے سے ہم تک آئی ہے۔ قرآن پاک بھی نسلوں اور قوموں کے غیر منقطع تواتر پر مبنی سند متصل سے ثابت ہے اور حضور صلی اللہ علیہ وسلم کے تمام ارشادات، فرمودات اور آپ صلی اللہ علیہ وسلم کے اقوال و اعمال بھی مکمل سند متصل سے ثابت ہیں۔

جب میں سند متصل کا لفظ استعمال کرتا ہوں تو میری مراد حدیث کی اصطلاحی زبان میں وہ سلسلہ روایت (راویوں کا وہ سلسلہ) ہوتا ہے جو مجھ سے لے کر حضور علیہ اصلوٰۃ والسلام کی ذات گرامی سے جاتا ہے۔ اگر میں آپ سے کوئی حدیث بیان کرتا ہوں کہ حضور علیہ اصلوٰۃ والسلام نے یوں فرمایا۔ مثلاً آپ نے ارشاد فرمایا:

انما الاعمال بالنیات (۳۶)

اعمال کا داردار نیت پر ہوتا ہے۔

یا مثلاً میں قرآن پاک کی کوئی آیت تلاوت کرتا ہوں کہ اللہ رب العزت نے یہ فرمایا ہے، تو ان دونوں صورتوں میں قطعیت اور یقین کے ساتھ میں آپ سے بیان کر سکتا ہوں کہ یہ بات مجھ سے کس نے کہی ہے یا یہ حدیث مجھ سے کس استاد نے بیان کی ہے۔ میں آپ کے مطالبے پر یہ بھی بیان کرنے کا پابند ہوں کہ ان استاد کا علی مقام اور اخلاقی درجہ کیا تھا؟ وہ اپنے کردار اور علم میں کسی درجے کے انسان تھے؟ ان کا اخلاق کس درجے کا تھا؟ ان کا دین کس درجے کا تھا؟ انہوں نے علم حدیث کی تعلیم کہاں سے حاصل کی؟ ان کے دور کے عام اہل دین کی ان کے بارے میں کیا رائے تھی؟ یہ پوری تفصیل بیان کرنا ضروری ہے اس کے بغیر علم حدیث میں کوئی سند مستند

نہیں ہوتی۔ پھر یہ کہ خود ان استاد صاحب نے کس سے سیکھا، ان کے بارے میں ساری معلومات کہ انہوں نے جس سے سیکھا وہ صاحب کس درجے اور کردار کے انسان تھے، ان کا علم و فہم کس سطح کا تھا، یہ معلومات درکار ہوں گی۔ علی ہذا القیاس۔

مثال کے طور پر ایک روایت حضرت امام احمد بن حنبلؓ نے امام شافعیؓ سے سنی، امام شافعیؓ نے یہ روایت امام مالکؓ سے سنی، امام مالکؓ نے یہ روایت امام نافعؓ سے سنی، امام نافعؓ نے اپنے استاد عبد اللہ بن عمرؓ سے سنی اور عبد اللہ بن عمرؓ نے بہ راہ راست حضور اکرم صلی اللہ علیہ وسلم کی زبان مبارک سے سنی۔

یہ بات کسی اور قوم کی مذہبی یا غیر مذہبی روایت میں موجود کیا ممکن ہی نہیں۔

آپ عام چیزوں تو چھوڑ دیں۔ خود بائبل کی سند اگر آپ عیسائیوں سے جانتا چاہیں تو ان کے پاس اس کی کوئی سند نہیں، یہودیوں سے پوچھیں کہ تورات تمہارے پاس کس ذریعے سے آئی ہے تو اس کی بھی کوئی سند کسی یہودی کے پاس دست یاب نہیں ہے۔ صرف مشہور ہے کہ یہ وہ کتاب ہے جو حضرت موسیٰ علیہ السلام پر اشاری گئی تھی، یا یہ معلومات ہیں جو حضرت عیسیٰ علیہ السلام کے چار حواریوں نے ان کے بارے میں بیان کی تھیں۔

ان کے قریبی حواریوں نے ان کے بارے میں جو واقعات بیان کئے تھے وہ اب چار انجیلوں کی شکل میں ہمارے پاس موجود ہیں، اس کے علاوہ وہ کوئی سند کسی یہودی یا عیسائی کے پاس موجود نہیں۔ لیکن صرف مسلمان دنیا کی وہ قوم ہے جو اپنے پیغمبر صلی اللہ علیہ وسلم سے منسوب ہر چیز، قرآن مجید بھی اور حضور صلی اللہ علیہ وسلم کے ارشادات بھی، آپ صلی اللہ علیہ وسلم کے افعال بھی، آپ صلی اللہ علیہ وسلم کے بارے میں معلومات بھی، آپ صلی اللہ علیہ وسلم کی ذات گرائی کی معلومات بھی، یہ سب ایک ایک تفصیل کے ساتھ بیان کر سکتے ہیں اور نہ صرف بیان کر سکتے ہیں بل کہ اس کے روایوں میں سے کسی

بھی آدمی کے بارے میں اگر آپ پوچھیں کہ فلاں آدمی کون تھا تو علم حدیث کے ایک طالب علم کی حیثیت سے میں اس کا پابند ہوں کہ آپ کو مطمئن کروں کہ وہ فلاں شخص تھا، فلاں جگہ پیدا ہوا تھا، فلاں جگہ اس کا انتقال ہوا، اتنا عرصہ اس نے دین حاصل کیا تھا، اس کا کردار ایسا تھا، اس کا تقویٰ اس درجے کا تھا، اس دور کے عام اہل دین اس کے بارے میں یہ رائے رکھتے تھے۔ لہذا آپ مطمئن ہو جائیں گے کہ یہ واقعی ایک مستند، باکردار مقنی، خدا ترس انسان تھا جس نے بات روایت کی ہے۔

یہ چیز اتنی عظیم الشان ہے کہ اس کی اہمیت پر جتنا غور کیا جائے انسان کے تجرب اور ایمان دونوں میں اضافہ ہوتا چلا جاتا ہے۔ اس بات کو بے مثال علمی اہمیت بھی حاصل ہے اور یہ ایک دینی فضیلت بھی ہے۔ ایک تابعی حضرت عبد اللہ بن مبارک یا ان ہی کے دور کے کسی اور بزرگ کا ارشاد ہے

الاستناد من الدین

اسناد بھی دین کی ایک بنیاد ہے۔

اگر ہمارے دین میں سند نہ ہوتی تو جس کا جی چاہتا کوئی بات دین کی طرف منسوب کر دیتا، جیسا کہ دنیا کے تمام مذاہب میں ہوا ہے۔ جو کچھ کسی بڑی شخصیت نے کہہ دیا، یا اس سے منسوب کر دیا گیا، بعد والوں نے اسے اپنے مذہب کا حصہ مان لیا، اور وہ چیز ان کے مذہب میں شامل ہو گئی۔ حضور صلی اللہ علیہ وسلم کے دین میں یہ چیز ممکن نہیں ہے۔ جب تک کسی چیز کی بہ راہ راست مستند روایت موجود نہ ہوں اس کی نسبت حضور علیہ الصلوٰۃ والسلام کے دین سے نہیں ہو سکتی۔ جس طرح بھل کے تار میں کرنٹ آہی نہیں سکتا جب تک اس کا سلسلہ بہ راہ راست پاؤ رہا اس یا بھلی گھر سے ملا ہوانہ ہو، بلب میں اس وقت تک روشنی آہی نہیں سکتی جب تک اس کی سند متصل پاؤ رہے۔

ہاؤس سے نہ ملی ہو۔ مسلمانوں میں بھی ہر چیز اور تعلیم جب تک بہ راہ راست حضور صلی اللہ علیہ وسلم کی ذات سے جڑی ہوئی نہ ہواں وقت تک اس میں دین کی روشنی پیدا نہیں ہو سکتی۔

پہنچ ہے قرآن پاک میں اور احادیث میں بالخصوص اور یقینی و عربی علوم میں بالعموم سب سے زیادہ اہمیت اس بات کو دی گئی کہ اس کی سند کو محفوظ رکھا جائے۔ اسی لیے اس بات کو ضروری قرار دیا گیا کہ قرآن پاک کو کسی مستند استاد کی مدد سے پڑھا جائے۔ جب تک استاد وہ حضرات نہ ہوں جنہوں نے قرآن مجید کی تعلیم مستند استاذہ سے حاصل نہ کی ہو، اور پھر خود وہ مستند استاذہ ایسے ہوں جن کا سلسلہ تملذ ہوتے ہوئے ان تابعین قرا تک جا ملے جنہوں نے صحابہ کرامؐ سے قرآن پاک کی تعلیم پائی تھی اس وقت تک تعلیم مستند نہ کہلا سکے گی۔

جب تک تابعین اور صحابہ کرامؐ کا دور موجود تھا تو اس کی ضرورت پیش نہیں آئی کہ قرآن پاک میں نقطے لگانے کا اہتمام بھی کیا جائے۔ لیکن جیسے جیسے صحابہ کرامؐ کا دور ختم ہوتا چلا گیا اور صحابہ کرامؐ ایک ایک کر کے دنیا سے رخصت ہونے لگے تو اس بات کی ضرورت محسوس ہوئی کہ عربی زبان کے اس علم کو مزید پختہ کیا جائے اور اس کو اس طرح معیار بند (Standardize) کر دیا جائے کہ کوئی شخص اگر استاد کی مدد اور راہ نمائی کے بغیر بھی قرآن پڑھے تو اس کا امکان نہ رہے وہ کسی لفظ کو غلط پڑھ لے، چنانچہ حاج ابن یوسف جو ایک مشہور مسلمان مفتظم اور عراق کا گورنر تھا اور بنی امیہ کے دور کی ایک مشہور سیاسی شخصیت تھا، اس کے زمانے میں اگرچہ صحابہ کرامؐ اکا دکا موجود تھے،

اور اس دور کو بھی تبر کا صحابہ کرامؓ ہی کا دور کہا جاتا ہے، لیکن اس وقت ان کی تعداد بڑی خال خال تھی۔ آٹھ دس حضرات دنیا کے مختلف گوشوں میں موجود تھے۔ عام طور پر صحابہ کرامؓ دنیا سے تشریف لے جا پچکے تھے اور یہ دور عام طور پر تابعین مل کر تبع تابعین کا دور تھا۔ چاجج ابن یوسف نے صحابہ کرامؓ کے مشورے اور راہنمائی سے تابعین کی ایک ماہر جماعت کو مقرر کیا اور ان کو یہ ذمے داری سونپی کہ بہت سے نئے تیار کئے جائیں اور ان سب میں قاعدے کے مطابق نقطے لگائے جائیں۔ چنان چہ اس وقت سے قرآن پاک میں نقطے لگانے کا اہتمام بھی کیا جانے لگا۔

اس واقعے کے پچھے اور عرصے بعد اس بات کا اہتمام کیا گیا کہ قرآن پاک میں اعراب یعنی زبر زیر بھی لگائے جائیں۔ اعراب اس لیے لگائے گئے کہ اب وہ دور آگیا تھا کہ حفاظت کی تعداد بھی اب نبیٹا کم ہونے لگی، غیر حفاظت کی تعداد زیادہ ہوتی۔ ایک زمانہ وہ تھا کہ مسلمانوں میں اکثریت حفاظت کی ہوتی تھی اور تھوڑے لوگ ایسے ہوتے تھے جو غیر حفاظت ہوتے تھے۔ اب اس کے برعکس زمانہ آگیا۔ اس لیے اس بات کا خاص خطرہ تھا کہ جو لوگ ناظرہ پڑھیں گے ان کو چوں کہ زبانی یاد نہیں ہے، اس لیے ہو سکتا ہے وہ زیر زیر میں غلطی کریں۔ پھر غیر عرب لوگوں کی بھی بہت بڑی تعداد اسلام میں داخل ہو چکی تھی جن کی عربی زبان بڑی کم زور تھی۔ اس لیے زبر زیر کی ضرورت ان کو بھی پیش آتی۔ اعراب دوسری صدی ہجری کے اوآخر یا تیسرا صدی ہجرت کے اوائل میں کسی وقت لگائے گئے۔

یہ تھی قرآن پاک کی تحریر و تدوین کی مختصر تاریخ، یہ ابتدائی تدوین رسول اللہ

صلی اللہ علیہ وسلم کے زمانے سے لے کر تیج تابعین کے او اخیر تک مکمل ہو گئی۔ یعنی اس دور تک جس دور کے قرآن کے ذریعے سے قرآن ہم تک پہنچا ہے اور تسلسل کے ساتھ آیا ہے۔ اس دور تک قرآن پاک کی ابتدائی تدوین و توثید کا یہ مختصر ساختا کہ ہے۔ اس سے واضح ہو جاتا ہے کہ کس طرح وہ نسخہ تیار ہوا جو آج ہمارے پاس ہے، جس میں نقطے بھی ہیں اور زبر زیر بھی ہیں، اعراب بھی ہیں۔



قرآن کریم کی منزلیں

حضور علیہ الصلوٰۃ والسلام نے جب قرآن پاک صحابہ کرامؐ کو دیا اور جس شکل میں اللہ رب العزت نے اس کو اتنا، اس شکل میں یہ صرف سورتوں کی صورت میں مرتب تھا۔ اس میں ترتیب صرف سورتوں کی تھی۔ سورتوں کے علاوہ کوئی ترتیب نہیں تھی۔ بعد میں صحابہ کرامؐ اپنے اپنے ذوق اور اپنے اپنے معمولات کے لحاظ سے قرآن پاک کی تلاوت کیا کرتے تھے۔ حضور علیہ الصلوٰۃ والسلام کا ارشاد یہ ہوتا تھا کہ قرآن پاک کی تلاوت پھر پھر کر کی جائے، بہت غور و فکر کے ساتھ اس کا دور پورا کیا جائے اور ترتیل کا اصول جو قرآن نے دیا ہے اس کو نظر انداز نہ کیا جائے۔

صحابہ کرامؐ میں سے بعض کی کوشش انتہائے ذوق و شوق کی وجہ سے یہ ہوتی تھی کہ جتنی جلدی ممکن ہو قرآن مجید کا دور ختم کر لیں۔ کچھ صحابہ کرامؐ حضور صلی اللہ علیہ وسلم کے پاس آئے اور عرض کیا کہ یا رسول اللہ روزانہ ایک مرتبہ قرآن ختم کرنا چاہتے ہیں۔ آپ نے فرمایا نہیں، مہینے میں ایک بار ختم کرو۔ اس پر ایک صحابی نے عرض کیا کہ میرے اندر اس سے زیادہ کی ہمت ہے۔ آپ نے فرمایا کہ اچھا مہینے میں دو بار ختم کر لیا کرو۔ انہوں نے پھر عرض کیا میرے اندر اس سے بھی زیادہ کی ہمت ہے۔ آپ

نے فرمایا کہ اچھا ایک مہینہ میں تین بار کر لیا کرو۔ انہوں نے کہا میرے اندر اس سے بھی زیادہ کی ہمت ہے۔ آپ صلی اللہ علیہ وسلم نے فرمایا ہفتہ میں ایک بار کر لیا کرو۔ انہوں نے کہا میرے اندر اس سے بھی زیادہ کی ہمت ہے۔ آپ نے فرمایا کہ اچھا تین دن میں ایک قرآن پاک ختم کر لیا کرو، انہوں نے پھر اصرار کیا لیکن آپ نے فرمایا کہ نہیں اس سے زیادہ نہیں۔ پھر آپ صلی اللہ علیہ وسلم نے ہدایت فرمائی کہ کام آدی کو وہ کرنا چاہئے جس کو وہ نجھا سکے اور پھر ہمیشہ کر سکے۔ اس مفہوم کو ایک مشہور حدیث میں بیان فرمایا گیا ہے

خید الاعمال ادو مها و ان قل (۳۷)

بہترین عمل وہ ہے کہ جس کو آپ تسلسل کے ساتھ کر سکیں اور زندگی
بھر اس کو نجھا سکیں اگرچہ وہ تھوڑا ہو۔

بعض اوقات ایک آدی وقت جوش میں ایک کام شروع کر دتا ہے لیکن بعد میں آہست آہست اس عمل میں سستی آجائی ہے اور وہ معمول برقرار رہیں رہتا۔ اس لیے حضور علیہ الصلوٰۃ والسلام کی تلقین ہمیشہ یہی رہی کہ ہر کوئی اتنا کام کرے جس کو ہمیشہ ہمیشہ نجھا سکے۔ چنان چہ قرآن پاک کی تلاوت کے بارہ میں حضور علیہ الصلوٰۃ والسلام نے صحابہ کرامؓ سے ہمیشہ یہی فرمایا کہ اتنا پڑھو جتنا زندگی بھر پڑھ سکو۔ تین روز سے کم میں ختم کرنے کو حضور صلی اللہ علیہ وآلہ وسلم نے ناپسند فرمایا، اس لیے صحابہ کرامؓ کا عام دستور ایک ہفتہ یا دس دن میں قرآن پاک ختم کرنے کا تھا۔ بعض صحابہ کرامؓ کا ایک مینے کا معمول بھی تھا۔

حضرت عثمان غنیؓ کا معمول شاید اللہ کی بارگاہ میں بہت مقبول ہوگا۔ ان کا عام معمول ایک ہفتے میں قرآن پاک کی تلاوت ختم کرنے کا تھا۔ چون کہ آپ اکابر

صحابہؓ اور عشرہ مبشرہ اور خلفائے راشدین میں سے ہیں اس لیے ان کا جو معمول تھا اس کو عام طور پر بڑی مقبولیت حاصل ہوئی۔ اللہ تعالیٰ نے بھی اس کو بڑی مقبولیت عطا فرمائی۔ تابعین نے بھی اس معمول کو بڑی پسندیدگی کی ساتھ جاری رکھا۔ چنان چہ آج قرآن پاک کی جو سات منزلیں مشہور ہیں یہ وہی ہیں جو حضرت عثمان غنیؓ کا معمول تھیں اور جن کے مطابق وہ تلاوت فرمایا کرتے تھے۔ ان کا معمول یہ تھا کہ پہلے دن سورۃ فاتحہ سے لے کر سورۃ النساء کے ختم تک تلاوت فرمایا کرتے تھے۔ دوسرے دن سورۃ مائدہ سے لے کر سورۃ توبہ کے ختم تک تلاوت فرمایا کرتے تھے، تیسرا دن سورۃ یونس سے لے کر سورۃ نحل کے ختم تک، چوتھے دن سورۃ بنی اسرائیل سے سورۃ الفرقان تک، پانچویں روز سورۃ الشراء سے سورۃ یسین تک، چھٹے روز سورۃ الصافات سے سورۃ الحجرات تک اور آخری روز سورۃ ق سے ختم قرآن پاک تک۔ گویا یہ وہ دقیقے ہیں جو آج منزل کھلاتے ہیں۔ ان منزلوں کی جو بنا ہے وہ حضرت عثمان غنیؓ کی ڈالی ہوئی ہے۔ اگر ان کو یاد رکھنے کا اشتیاق ہو تو ایک اچھا سا فارمولا ہے جو خود حضرت عثمان غنیؓ ہی کا بیان کیا ہوا ہے۔ آپؐ نے فرمایا یہ لفظ یاد رکھیں فرمی بشوق۔ ف سے مراد سورۃ الفاتحہ، م سے مراد سورۃ المائدہ، ہی مراد سورۃ یونس، ب سے مراد سورۃ بنی اسرائیل، ش سے مراد سورۃ الشراء اور و سے مراد الصافات، ق سے مراد سورۃ ق۔

اس تقسیم میں منزل کا لفظ بڑا ہم ہے۔ منزل کے لفظی معنی پڑاؤ کے ہیں۔ اگریزی میں اشیش منزل کو ہی کہتے ہیں۔ جب آپ سفر پر جا رہے ہوں اور تھوڑی دور تھک کر ایک جگہ نشہر جائیں اور وہاں منزل کر لیں یعنی پڑاؤ ڈال لیں اس کو منزل کہتے ہیں۔ سوال یہ ہے کہ حضرت عثمان غنیؓ نے ان وقوف کا نام پڑاؤ کیوں رکھا؟ یا ان کو منزل کیوں قرار دیا؟ اس کی دو بڑی وجہات ہیں۔ ایک وجہ تو یہ ہے کہ اسلامی تعلیمات

سے تشبیہ دیتا ہے۔ اس سفر میں اصل منزل مقصود آخرت کی زندگی ہے۔ اس کی یاد اور احساس ہمیشہ برقرار رہے، اس لیے دنیا کی اس عارضی زندگی کو ہمیشہ سفر ہی سے تشبیہ دی گئی۔ گویا کہ تم سفر پر جا رہے ہو۔ جیسے ایک سافر اپنی منزل کو یاد رکھتا ہے اور ساری تیاری منزل کی خاطر ہی کرتا ہے، اسی طرح ایک مسلمان کی ساری زندگی سافرت سے عمارت ہے اور اس کی آخری منزل مقصود آخرت ہے۔ لہذا آخرت کا احساس اس کی زندگی میں ہمیشہ تازہ رہنا چاہئے، اس لیے حضور صلی اللہ علیہ وآلہ وسلم نے بار بار فرمایا کہ ایک مسلمان کی مثال ایسی ہے جیسے ایک سفر پر جانے والا کہ وہ راستے میں ستانے کے لیے تھوڑی دیر کے لیے ٹھہراؤ ہے اور جلدی آگے چلا جائے گا۔

اس کو دنیاوی مال و متاع سے اتنی غرض ہے جتنی ایک سافر کو رستے میں ہوتی ہے۔ سافر اس بات کی زیادہ پرواہ نہیں کرتا کہ اگر وہ کسی سیٹ پر بیٹھا ہے تو وہ زیادہ آرام دہ ہے یا کم۔ اس پر گرد بھی پڑی ہے تو وہ زیادہ پرواہ نہیں کرتا، کہ تھوڑی دور کا سفر ہے۔ وہ جگہ صاف کر کے بیٹھ جاتا ہے، کیوں کہ اس کو جہاں جانا ہے وہاں کے معاملات سے اس کو اصل دل چھپی ہوتی ہے۔ یہی رویہ ایک مسلمان کا زندگی کے بارے میں ہوتا چاہئے کہ وقت طور پر اگر کوئی آرام ہے تو غیر اہم ہے، اور اگر کوئی تکلیف ہے تو وہ بھی زیادہ اہم نہیں ہے۔ اصل اہمیت اس منزل مقصود کی ہے جہاں جانا ہے۔ اس لیے صوفیائے کرام بھی جب کوئی ان کے ہاں تربیت کے لیے جاتا ہے تو اسے سالک کے لفظ سے یاد کرتے ہیں۔ سالک کے مقنی بھی چلنے والے کے ہیں۔ صوفیا کے ہاں جو تربیت کے مدارج ہوتے ہیں ان کو مقام کہتے ہیں۔ مقام کا مطلب بھی وہ جگہ چہاں کچھ ٹھہر جائیں اور چہاں ذرا بیٹھ جائیں۔ تو گویا اسلام کی ساری اصطلاحات میں انسانی زندگی کا تصور ایک سفر کا ہے۔

دوسری بڑی وجہ یہ ہے کہ رسول اللہ صلی اللہ علیہ وآلہ وسلم نے تلاوت کو بھی اس مسلم سفر کا ایک مرحلہ قرار دیا ہے۔ جب انسان تلاوت کرتا ہے تو گویا اس سفر میں آگے بڑھ کر ایک منزل طے کر لیتا ہے۔ ایک حدیث میں آپ صلی اللہ علیہ وسلم نے فرمایا:

رحم الله الحال المرتحل

الله تعالیٰ اس مسافر پر رحمت فرمائے جو منزل پر پہنچ کر سواری کھولتا ہے اور جانور کی پینچہ پر سے بھی زین یا کجا وہ اتنا رتا ہے تاکہ وہ بھی آرام کر لے، اور پھر فوراً ہی کجا وہ باندھ لیتا ہے۔ یعنی پھر منزل کا آغاز کر دیتا ہے۔

صحابہ کرام نے عرض کیا یا رسول اللہ اس سے کیا مراد ہے؟ آپ صلی اللہ علیہ وسلم نے فرمایا کہ اس سے مراد یہ ہے کہ اللہ رحمت فرماتا ہے اس قرآن پڑھنے والے پر جو منزل مقصود پر پہنچتے ہی یعنی تلاوت قرآن کا ایک دور ختم کرتے ہی فوراً اگلا دور شروع کر دیتا ہے، اور اس وقت سانس لیتا ہے جب سورۃ بقرہ کا آغاز کر کے اس کی ابتدائی آیات پڑھ لیتا ہے۔

آپ نے دیکھا ہوگا کہ اکثر حافظ حضرات جب قرآن پاک ختم کرتے ہیں تو سورۃ بقرہ کی ابتدائی آیات بھی ساتھ ہی پڑھ لیتے ہیں اور آگے جا کر المفلحون پر ختم کرتے ہیں۔ ایسا وہ اس لیے کرتے ہیں کہ حضور علیہ الصلوٰۃ والسلام نے اس کو پسند فرمایا، اور آپ صلی اللہ علیہ وسلم کا خود اپنا بھی یہی طریقہ تھا کہ جب ایک منزل ختم ہو جاتی تو فوراً ہی قرآن پاک کا دوسرا دور شروع کر دیتے۔ اسی سنت کے اتباع میں حفاظ کرام بھی ایسا ہی کرتے ہیں تاکہ اس حدیث کی بشارت کے مصدق اور رحمت کے

ستحق بن سکیں۔ چوں کہ انسانی زندگی کو سفر قرار دیا گیا ہے اس لیے حضرت عثمان غنیؓ نے سات و تقویں کو سات منزلیں قرار دیا۔ گویا پورے قرآن پاک کا دور ایک بڑا سفر ہے، اور اس سفر میں جا بہ جا پڑا اور ڈال رہے ہیں، اور جب سات منزلیں پوری ہو جائیں گی تو سفر بھی مکمل ہو جائے گا۔ یہ ہے منزل کے لفظ کا پس منظر۔

اس کے بعد جب کچھ اور وقت گزرا تو یہ محسوس ہوا کہ لوگوں کے لیے ایک هفتے میں قرآن پاک کی تلاوت مکمل کرنا بھی مشکل ہو گیا ہے اور لوگوں میں یہ عادت اب ختم ہو گئی ہے۔ شوق کی کمی ہے یا مشاغل کی زیادتی ہے، وجہ جو بھی ہو یہ چیز کم ہو گئی ہے، اور اب عام طور پر لوگ ایک مہینے میں قرآن پاک کی تلاوت مکمل کرتے ہیں۔ اس لیے کچھ لوگوں نے غالباً چوتھی یا پانچویں صدی ہجری میں قرآن پاک کو تین مختلف حصوں میں تقسیم کر دیا۔ ان بزرگوں کے نام معلوم نہیں ہیں جنہوں نے یہ تقسیم کی ہے۔

واضح رہے کہ پاروں کی اس تقسیم کا قرآن پاک کے مضامین سے کوئی تعلق نہیں۔ مل کہ ان حضرات نے قرآن پاک کی آیات اور الفاظ کو گن کرتیں برابر حصوں میں تقسیم کر دیا تاکہ پڑھنے میں سہولت ہو، اور اگر کوئی شخص ایک مہینے میں قرآن پاک ختم کرنا چاہے تو ایک حصہ روزانہ تلاوت کر سکے۔ گویا یہ صرف تلاوت کی سہولت کی خاطر کیا گیا ہے۔ اس کا قرآن پاک کے مندرجات اور اس کی تفصیلات سے کوئی تعلق نہیں۔

اس کے بعد ایک مرحلے پر پھر یہ محسوس ہوا کہ ایسا بھی مشکل ہے کہ لوگ پورے پارے کی تلاوت ایک دن میں کر لیں۔ ایسے لوگوں کی سہولت کے لیے کچھ لوگوں نے ایک پارے کو دو حصوں میں تقسیم کر دیا۔ سعودی عرب کے چھپے ہوئے قرآن پاک میں آپ کو ایک لفظ ملے گا ”حزب“ جس کے لفظی معنی ہیں ٹکڑا، گروپ یا پارٹی۔

یعنی آئیوں کا ایک گروپ تو گویا ایک پارہ کو دو حزبوں میں تقسیم کر دیا۔ اس طرح ایک شخص اگر صرف نصف پارہ روزانہ حلاوت کر سکتا ہے تو وہ گویا دو ماہ میں قرآن ختم کر لے۔

پھر کچھ عرصے بعد ایک حزب کو بھی دو حصوں میں تقسیم کر دیا گیا گویا ایک پارہ چار حصوں میں تقسیم ہو گیا۔ ہمارے ہاں برصغیر میں جو پارے چھپتے ہیں اس میں بھی ایک پارے کو چار حصوں میں تقسیم کیا گیا ہے۔ ہمارے ہاں ربع اور نصف غیرہ کی اور عرب دنیا میں حزب کی اصطلاح مردج ہے، اور اس میں نصف حزب بھی کہا جاتا ہے۔ اس طرح پارے کو سہولت کی خاطر چار حصوں میں تقسیم کر دیا گیا، صرف اصطلاحات کا فرق ہے۔ اس بات کی ضرورت اس لیے پیش آئی ہے کہ اگر ایک غیر عرب حلاوت کرے گا اور ایک چوتھائی پارہ پڑھ کر حلاوت ختم کرے گا تو ہو سکتا ہے کہ وہ کسی ایسی جگہ ختم کر دے کہ جہاں مفہوم کے لحاظ سے اس کو ختم نہیں کرنا چاہئے۔ یعنی یہ نہ ہو کہ معانی مطالب کے لحاظ سے بات اوصوری رہ جائے۔ اس لیے اہل علم نے ان مقامات پر نشانات لگا دیئے ہیں جہاں آپ کو وقف کرنا چاہئے، جہاں ایک دن کی منزل پوری کرنا بہتر ہے۔ یہ کوئی لازی امر نہیں کہ آپ وہیں منزل ختم کریں۔ اگر آپ قرآن کریم کے مفہوم سے واقف ہیں تو آپ جہاں چاہیں ختم کر لیں۔ لیکن بہتر ہے کہ وہاں ختم کریں جہاں اس کے معانی مطلب یا تفسیر پر کوئی فرق نہ پڑتا ہو۔ اس لحاظ سے یہ ذیلی تقسیم کی گئی ہے۔

آپ نے دیکھا ہو گا کہ رمضان المبارک میں پورے قرآن کی حلاوت کی جاتی ہے اور حفاظ ہر زمانے سے مل کہ صحابہ کرامؐ کے دور سے لے کر آج تک کہ پورے قرآن کی حلاوت میں رکعت میں کرتے چلے آرہے ہیں۔ یہ رواج حضرت عمر فاروق

رضی اللہ عنہ کے زمانے سے آج تک جاری ہے۔ مکہ مکرمہ، مدینہ منورہ، مراکش، انڈونیشیا ہر جگہ جاری ہے۔ کہیں کہیں مسلمان آئھ رکعت بھی پڑھتے ہیں لیکن اکثر و پیشتر جگہ میں رکعتیں ہی پڑھی جاتی ہیں۔ دنیاۓ اسلام میں بہت بڑی اکثریت میں رکعت پڑھتی ہے۔ اب ایک سوال یہ پیدا ہوا کہ دنیا کے مختلف حصوں میں ایسے حافظ تو موجود ہیں جو قرآن پاک اول سے لے کر آخر تک زبانی سنا دیں۔ لیکن یہ بات کہ وہ سب کے سب عربی زبان بھی بخوبی جانتے ہوں، قرآن پاک کی تفسیر سے بھی واقف ہوں، قرآن پاک کا مفہوم بھی سمجھتے ہوں، ایسے لوگ بہت کم تھے۔ غیر عربی دان اور غیر عالم حفاظ کرام تعداد میں بہت زیادہ ہوتے ہیں۔ عالم حافظ تعداد میں تھوڑے ہیں۔ لہذا ان کو بڑی مشکل پیش آتی تھی کہ جب تراویح میں قرآن پاک پڑھیں اور درمیان میں وقفہ بھی کریں تو اس میں غلطی کا امکان ہوتا تھا۔ یہ بڑے اچھے حفاظ کی نشانی ہوتی ہے جو تراویح میں بغیر غلطی کے قرآن سنا دے۔ دیسے تو بہت سے حافظ بغیر غلطی کے سنا دیں گے لیکن تراویح میں ایسا کرنا آسان نہیں۔ کوئی بہت ہی اچھا حافظ ہوگا تو آسانی سے تراویح میں بغیر غلطی کے سنا سکے گا۔ اس لیے کہ تسلیل کے ساتھ جب آپ پڑھتے ہیں تو آپ کا ذہن کام کرتا رہتا ہے اور آپ پڑھتے رہتے ہیں۔ لیکن جب بیچ بیچ میں وقفہ کر کے پڑھتے ہیں تو ہر وقفہ کے بعد اس سلسلے کو دیں سے از سرنو جوڑنا اور تازہ کرنا پڑتا ہے۔ اس میں غلطی کا امکان رہتا ہے۔

گویا حفاظ کرام کے لیے بڑا مسئلہ یہ تھا کہ اس بات کا تعین کیسے کریں کہ ایک رکعت میں کتنا پڑھا جائے۔ بعض اوقات قرآن پاک کا مفہوم یا آیات میں زیر بحث بات یا گفتگو بھی نامکمل ہے اور آپ نے رکوع کر دیا۔ فرض کر لیں کہ باقی حصہ دوسرے دن پڑھنا ہے تو وہاں سے ادھوری بات شروع ہو گئی جو نا مناسب بھی ہے اور شاید

خلاف ادب بھی۔ اس کے لیے کچھ حضرات نے (اور غالباً یہ کام بر صفحہ میں ہوا) قرآن پاک کو اتنے برابر رکوعوں میں تقسیم کر دیا کہ اگر روزانہ میں رکوع پڑھے جائیں تو ۷۴ ویں شب کو قرآن پاک ختم ہو جائے۔ اس حساب سے رکوعوں کی تقسیم کردی گئی اور یہ صرف ہمارے علاقے، یعنی پاکستان، ہندوستان، بنگلہ دیش، افغانستان، وسطی ایشیا وغیرہ میں ہے۔ عرب دنیا میں شاید اس کی ضرورت پیش نہیں آتی کیون کہ وہ عربی دان تھے اور مفہوم سمجھتے تھے۔ اس لیے جانتے تھے کہ کہاں وقف کریں اور کہاں نہ کریں۔ چنان چہ سعودی عرب اور مصر و شام وغیرہ کے چھپے ہوئے قرآن پاک کے نسخوں میں رکوع کی کوئی نشان وہی نہیں ہے۔ یہ صرف حفاظ کرام کی سہولت کے لیے تھا کہ اس طرح قرآن پاک خود بختستا کیس ویں شب کو ختم ہو جائے گا۔

یہ قرآن پاک کی مختلف تقسیمیں تھیں جو مختلف علاقوں اور مختلف اوقات میں مردج ہو سکے اور آج تک ہمارے ہاں مردج ہیں۔



تدوین قرآن

رسول اللہ صلی اللہ علیہ وسلم نے اپنی حیات مبارکہ کے آخری زمانے میں جب آپ ﷺ کی زندگی کا آخری رمضان المبارک تھا، دو مرتبہ جبریل امین سے قرآن پاک کے سنتے سنانے کا دور کیا۔ یہ دور ”عرضہ“ کہلاتا ہے، جس کے لفظی معنی پیش کش یا انگریزی میں پریزنسیشن کے ہیں۔ بہ الفاظ دیگر حضرت جبریل امین نے دو مرتبہ پورا قرآن پاک حضور علیہ الصلوٰۃ والسلام کے سامنے پیش کیا اور دو ہی مرتبہ حضور علیہ الصلوٰۃ والسلام نے صحابہ کرامؓ کو قرآن پاک سنایا۔ ظاہر ہے اس آخری عرضے بھی قرآن پاک کا وہی حصہ تھا اور سنایا گیا جو اس وقت تک نازل ہو چکا تھا۔ اس واقعے کے بعد بھی وجہ کا نزول جاری رہا، اس لیے کہ آخری عرضہ تو رمضان المبارک میں ہوا تھا اور حضور علیہ الصلوٰۃ والسلام کی دنیا سے رحلت اس واقعے کے پانچ چھ ماہ بعد ربيع الاول میں ہوئی۔ اب یہ جو چھ مہینے گزرے ان میں بھی کئی آیات نازل ہو گئیں۔ چنان چہ یہ مشہور آیات جستہ الوداع کے موقع پر نازل ہو گئیں۔

آلیوْمَ أَكْلَمْ لَكُمْ دِيْنَكُمْ وَأَثْبَتْ عَلَيْكُمْ نِعْمَتِي

وَرَضِيَتْ لَكُمُ الْإِسْلَامُ دِينًا (۳۸)

آج میں نے تمہارے لیے تمہارا دین کامل کر دیا اور تم پر اپنی نعمت
تمام کر دی اور میں نے تمہارے لیے دین اسلام کو پسند کر لیا۔

اس آیت کے بارے میں عام خیال ہی ہے کہ یہ سب سے آخری آیت ہے
جو نازل ہوئی اور اس کے نزول سے قرآن پاک مکمل ہو گا۔ لیکن یہ خیال درست نہیں
ہے۔ اس لیے کہ اس آیت کے بعد بھی کئی دوسری آیات اور سورتیں نازل ہوئی ہیں۔
چنانچہ جمیۃ الوداع کے بعد نازل ہونے والی آیات میں سورۃ النصر بھی شامل ہے، جو
ایک مکمل سورت کے طور پر حضور علیہ اصلوۃ والسلام کی رحلت سے کچھ دن پہلے نازل
ہوئی۔

بہ ہر حال یہ امر قطعی اور یقینی ہے کہ قرآن کا نزول جمیۃ الوداع کے بعد بھی
جاری رہا۔ یہی وجہ ہے کہ صحابہ کرامؐ میں بعد میں چل کر یہ سوال پیدا ہوا کہ نزول کے
اعتبار سے قرآن کی آخری آیت کون سی ہے۔ یہ سوال اس لیے پیدا ہوا کہ خود آں
حضرت صلی اللہ علیہ وسلم نے کسی آیت کے بارے میں یہ نہیں فرمایا کہ اب یہ آخری
آیت نازل ہو گئی ہے، اس پر قرآن مکمل ہو گیا ہے اور اب قرآن کا مزید کوئی حصہ نازل
نہیں ہو گا۔ اس لیے کہ اس طرح کا اعلان فرمادینے کے معنی یہ تھے کہ صحابہ کرامؐ سمجھ
جاتے کہ حضور صلی اللہ علیہ وسلم کا وقت رخصت آگیا ہے اور اب آپ صلی اللہ علیہ وسلم
دنیا سے تشریف لے جانے والے ہیں۔ یہ چوں کہ اللہ تعالیٰ کی سنت کے خلاف ہے،
اس لیے حضور صلی اللہ علیہ وسلم نے یہ نہیں بتایا۔ جب حضور صلی اللہ علیہ وسلم کا انتقال

ہو گیا تو صحابہ کرامؐ کو پتہ چلا کہ نزول قرآن مکمل ہو چکا ہے۔ اب یہ سوال ساختے آیا کہ آخری سورت نزول کے اعتبار سے کون سی تھی۔ اس پر صحابہ کرامؐ نے سوچنا شروع کیا کہ آخری آیت کون سی تھی۔ جس صحابی نے جو آخری آیت سنی تھی اس نے یہ خیال کیا کہ وہی آخری آیت ہو گی۔ اس طرح مختلف آیتوں کے بارے میں مختلف صحابہ کرامؐ کو خیال ہوا کہ وہ آخری آیت ہے۔

یہی وجہ ہے کہ صحابہ کرامؐ اور اہل علم کی خاصی بڑی تعداد سورہ مانکہ کی مذکورہ بالا آیت کو ہی قرآن پاک کی آخری آیت قرار دینے کے حق میں ہے، کیوں کہ جب حضور علیہ الصلوٰۃ والسلام نے جنتۃ اللوادع کے موقع پر خطبہ ارشاد فرماتے ہوئے اس آیت کے نزول کا اعلان عام فرمایا تو صحابہ کرامؐ کا ایک جم غیر موجود تھا۔ حاضرین کی بڑی تعداد نے اس کو سنا تو اکثر حضرات کے لیے یہ آخری آیت تھی جو انہوں نے حضور رسالت مآب صلی اللہ علیہ وسلم کی زبان مبارک سے سنی تھی۔ اس کے بعد ان میں سے پیشتر کو حضور علیہ الصلوٰۃ والسلام کی زبان مبارک سے پھر قرآن پاک سننے کا موقع نہیں ملا۔ اس لیے ان کا خیال یہ تھا کہ یہ آخری آیت ہے۔

حضرت عبد اللہ ابن عباسؓ جو آپ صلی اللہ علیہ وسلم کے چچازاد بھائی تھے اور قرآن پاک کا اتنا وسیع اور عمیق علم رکھتے تھے کہ صحابہ و تابعین نے آپ کو ترجمان القرآن کا لقب دیا، تفسیری روایات بھی سب سے زیادہ ان سے منقول ہیں۔ ان کی روایت ہے کہ نزول کے اعتبار سے قرآن مجید کی سب سے آخری آیت سورۃ البقرہ کی یہ آیت ہے:

وَاتَّقُوا يَوْمًا تُرْجَمَعُونَ فِيهِ إِلَى اللَّهِ ثُمَّ تُؤْتَى كُلُّ نَفْسٍ مَا

كَسَبَتْ وَهُنَّ لَا يُظْلَمُونَ (۳۹)

ڈرو اس دن سے کہ جس دن تم سب اللہ کی طرف لوٹائے جاؤ گے
اور پھر ہر نفس کو وہ سب پورا ادا کر دیا جائے گا جو اس نے کمایا اور
کسی پر ظلم نہیں کیا جائے گا۔

اس کے برعکس کچھ اور صحابہ کرامؐ کا خیال تھا کہ سورۃ النصر سب سے آخری

وجی ہے، یعنی :

إِذَا جَاءَهُ نَصْرُ اللَّهِ وَالْفَتْحُ وَرَأَيْتَ النَّاسَ يَدْخُلُونَ فِي
دِيْنِ اللَّهِ أَفُوْاجَا فَسَيَّغُ بِخَمْدِرِبِكَ وَاسْتَغْفِرُهُ طِإِنَّهُ
كَانَ تَوَآءِي (۴۰)

جب اللہ کی مدد اور فتح آچکی۔ اور آپ نے لوگوں کو دین میں جو حق
در جو حق داخل ہوتے دیکھ لیا۔ تو اپنے رب کی تسبیح و تحمید کیجئے اور
اس سے مغفرت طلب کیجئے بیٹک وہ بہت معاف کرنے والا ہے۔

کچھ اور صحابہ کرامؐ کا خیال تھا کہ يَسْتَفْتُونَكَ طَقْلِ اللَّهِ يَفْتَتِكُمْ فِي الْكَلَّةِ
(۴۱) سب سے آخری آیت ہے۔ ان کے علاوہ بھی بعض اقوال ہیں، جن کی تفصیل
علامہ جلال الدین سیوطی نے اپنی مشہور کتاب الاقان فی علوم القرآن میں دی ہے۔

بعض اہل علم نے ان متعدد اقوال کے درمیان تطبیق کی بھی کوشش کی ہے۔ ان
کا کہنا ہے کہ سب سے آخری اعلان تو وہ ہے جو سورۃ المائدہ کی آیت ۳ الیوم

الكلملت کی صورت میں جوہ الوداع کے موقع پر کیا گیا۔ آخری مکمل سورۃ النصر ہے۔ آخری حکم قرآن کا سورۃ بقرہ کی آیت بابت حرمت ربا ہے۔ جب کہ مطلقاً سب سے آخری میں نازل ہونے والی آیت سورۃ البقرہ کی آیت ۲۸۱ ہے۔

پہ ہر حال اس آیت کے نزول کے چند روز بعد حضور علیہ اصلوٰۃ والسلام دنیا سے تشریف لے گئے۔ نزول قرآن کے اس پورے تینس سالہ عمل کے دوران آپ صلی اللہ علیہ وسلم قرآن پاک کو ساتھ ساتھ لکھوا تے بھی رہے۔ جیسا کہ قرآن مجید کی تاریخ کا ہر طالب علم پہ خوبی جانتا ہے۔ جوں ہی کوئی آیت نازل ہوتی آپ صلی اللہ علیہ وسلم اسے فوراً کاتبان وحی کو بلا کر لکھوا دیتے۔ جو لکھا ہوا تھا اسے وقتاً فوقتاً سنتے بھی رہتے تھے، اور صحابہ کرام میں سے جو پورے قرآن کے حافظ تھے ان سے پورا اور جن کو جتنا یاد تھا ان سے وہی حصہ جو ان کو یاد تھا وقتاً فوقتاً سنتے اور ان کو سنا تے بھی رہتے تھے۔ لیکن آپ صلی اللہ علیہ وسلم کے زمانے میں قرآن پاک کی تمام سورتوں اور آیات کو ایک کتاب کی شکل میں اس ترتیب سے یک جانبیں کیا گیا تھا جس ترتیب اور شکل میں آج وہ ہمارے پاس کتابی صورت میں موجود ہے۔ یعنی ترتیب تلاوت کے اعتبار سے قرآن کے مکمل اور مرتب شدہ نئے مصحف کی شکل میں تیار نہیں تھے۔ اس وقت کتابت قرآن کی شکل یہ تھی کہ کسی چیز یا محفوظ جگہ پر مثلاً ایک صندوق میں قرآن مجید کے مختلف حصے (آیات اور سورتیں) مختلف اشیا پر لکھی ہوئی محفوظ رہتی تھیں۔ کچھ حصے تختیوں پر، کاغذوں پر، اور اق پر، کچھ اونٹ کی ہڈیوں، یا کسی سلیٹ پر یا پتھر کی تختیوں پر لکھی ہوئی محفوظ کی جاتی تھیں۔

جب ہم یہ کہتے یا روایات میں پڑھتے ہیں کہ فلاں صحابی نے قرآن پاک کو جمع کیا تو اس سے مراد یہی ہوتی ہے کہ انہوں نے کتاب اللہ کی تمام آیات، سورتیں اور اس کے تمام حصے مختلف اشیا پر لکھے ہوئے ایک جگہ کر کے محفوظ کر لیے تھے۔ بالفاظ دیگر ایک بڑے صندوق میں ایک بڑی بوری میں محفوظ کر کے رکھ لیے تھے لیکن ایک کتابی شکل میں جس طرح آج ہمارے پاس قرآن مجید موجود ہے اس طرح اس وقت موجود نہیں تھا۔

حضرت ابو بکر صدیق رضی اللہ عنہ کا جب زمانہ آیا تو ایک مشہور جنگ، جنگ یرموک میں صحابہ کرامؓ کی بہت بڑی تعداد شہید ہو گئی، یہ جنگ جھونٹے مدی نبوت مسیلمہ کذاب کے خلاف لڑی گئی تھی۔ اس جنگ میں مسیلمہ کذاب کو شکست ہو گئی لیکن بہت سے حفاظ صحابہ کرامؓ اس جنگ میں شہید ہو گئے۔ ان شہدا میں ۷۰۰ سے صحابہ کرام وہ تھے جنہوں نے خود حضور علیہ الصلوٰۃ والسلام سے قرآن کو سنا اور آپ صلی اللہ علیہ وسلم کو سنایا تھا۔ یہ ایک بڑا صدمہ تھا جس سے صحابہ کرامؓ دو چار ہوئے۔ اس موقع پر حضرت عمر فاروق رضی اللہ عنہ کو بے جا طور پر خیال ہوا کہ اگر اسی طرح بڑی تعداد میں صحابہ کرام شہید ہوتے گئے تو ممکن ہے قرآن پاک کا کوئی حصہ اس طرح ضائع ہو جائے یا مٹ جائے۔ اس لیے فوری طور پر قرآن پاک کو کتابی شکل میں ترتیب تلاوت کے ساتھ مرتب کرنے کا اہتمام کرنا چاہئے تاکہ اس کی ترتیب میں فرق نہ آنے پائے۔ کیوں کہ ہو سکتا ہے کہ بعد میں آنے والوں میں سے کسی سے ترتیب آیات و سورت کے بارے میں کوئی بھول چوک ہو جائے اور اس کے نتیجے میں کتاب اللہ کے مختلف حصوں کی

ترتیب کے بارے میں کوئی اختلاف پیدا ہو جائے۔ لہذا ایسے کسی بھی ممکن اختلاف سے بچنے کے لیے حضرت عمر فاروق کا خیال تھا کہ قرآن پاک کو ایک کتابی شکل میں محفوظ کرنا چاہئے۔ یہ مشورہ لے کر حضرت عمرؓ خلیفہ اول حضرت ابو بکر صدیقؓ کے پاس گئے۔ حضرت ابو بکر صدیق رضی اللہ عنہ کا یہ مزاج تھا کہ جو کام حضور صلی اللہ علیہ وسلم نے جس طرح کیا ہے وہ میں اسی طرح کروں گا، اور جو کام حضور صلی اللہ علیہ وسلم نے نہیں کیا وہ میں ہر گز نہیں کروں گا۔ وہ ثانی اشین تھے، گویا حضور کاشتی تھے اور حضور صلی اللہ علیہ وسلم کے رنگ میں رنگے ہوئے تھے۔ اپنے اس مزاج کے عین مطابق انہوں نے کہا کہ جو کام حضور نے نہیں کیا وہ میں کیوں کرو؟ حضرت عمر رضی اللہ عنہ ان کو سمجھاتے رہے، بہت دیر تک گفتگو ہوئی، اور کافی دیر کی گفتگو کے بعد بالآخر حضرت ابو بکر صدیق کو اطمینان ہو گیا کہ یہ کام کرنا چاہئے۔

اب ان دونوں بزرگوں نے حضرت زید بن ثابتؓ کو بلایا جو کتابان وحی میں نمایاں مقام رکھتے تھے اور حضور علیہ الصلوٰۃ والسلام کے سیکریٹری بھی رہ پچکے تھے، حضور علیہ الصلوٰۃ والسلام کی غیر قوموں کے ساتھ تمام خط و کتابت وہی کیا کرتے تھے۔ چنان چہ حضور علیہ الصلوٰۃ والسلام نے جو تبلیغی خطوط لکھتے تھے ان میں بھی بہت سے خطوط حضرت زید بن ثابتؓ ہی کے لکھتے ہوئے تھے۔ ان کو حضرت ابو بکر صدیقؓ نے بلایا اور تفصیل سے ان کو بتایا کہ یہ کام ہم کرنا چاہتے ہیں۔ انہوں نے بھی وہی جواب دیا جو ابتداء میں خود حضرت ابو بکر صدیقؓ نے دیا تھا۔ یعنی جو کام آں حضرت صلی اللہ علیہ وسلم نے نہیں کیا آپ وہ کام کیوں کرتے ہیں۔ اب یہ دونوں حضرات مل کر ان کو سمجھاتے

رہے۔ حضرت زید بن ثابت ان دونوں بزرگوں سے بہت کم عمر تھے۔ جب یہ گفتگو ہو رہی تھی اس وقت حضرت زید بن ثابت[ؓ] تقریباً میں باہمیں سال کی عمر کے ہوں گے۔ بہر حال ان دونوں بڑے محترم بزرگوں کے سمجھانے سے بالآخر حضرت زید مان گئے۔ لیکن جب انہوں نے حضرت زید[ؓ] سے کہا کہ اس کام کو تم کرو گے اور تمہیں یہ کام کرنا ہے تو حضرت زید بہت پریشان ہوئے۔ حضرت زید بن ثابت[ؓ] کہتے ہیں کہ مجھے ایسا لگا کہ انہوں نے احمد پہاڑ اٹھا کر ایک جگہ سے دوسری جگہ منتقل کرنے کی ذمے داری میرے سر پر رکھ دی، یعنی اتنی بڑی ذمے داری مجھ پر ڈال دی گئی کہ اگر اس کے بہ جائے یہ حضرات مجھ سے کہتے کہ احمد پہاڑ کو کھود کر ایک جگہ سے دوسری جگہ منتقل کر دو تو میں تھا اس کام کو کرنے کے لیے تیار ہو جاتا اور یہ کام میرے لیے نسبتاً آسان ہوتا۔

بہر حال حضرات شیخین کے اصرار پر حضرت زید بن ثابت[ؓ] اس عظیم الشان اور تاریخ ساز کام کے لیے آمادہ ہو گئے۔ خلیفہ رسول صلی اللہ علیہ وسلم نے ان کی معاونت کے لیے چند اکان پر مشتمل ایک کمیشن بھی بنادیا، جوان صحابہ کرام[ؓ] پر مشتمل تھا جو رسول اللہ صلی اللہ علیہ وسلم کی حیات مبارکہ میں کتابت و حجی کی خدمت سرانجام دیا کرتے تھے۔ ان حضرات کو اس ذمے داری کے ایک نہایت بھاری ذمے داری ہونے کا پورا اندازہ تھا۔ وہ اس بات کا پورا شعور رکھتے تھے کہ وہ قرآن پاک کو آئندہ آئے والی نسلوں کے لیے ہمیشہ ہمیشہ کے لیے کتابی شکل میں مرتب کر رہے ہیں اور یہ کہ آئندہ آئے والے سب مسلمانوں کی فہم قرآن اور تلاوت قرآن کی ذمے داری ان کی گروں پر ہے۔ اس لیے حتی الامکان جواحتیاط ممکن ہو وہ اختیار کی جائے۔ یہ سب حضرات جن

کو یہ ذمے داری پردازی کی گئی، وہ سب کے سب قرآن مجید کے حافظ اور صفح اول کے علمائیں سے تھے۔ ان میں سے ہر ایک نے خود بہ راہ راست ذات رسالت ماب صلی اللہ علیہ وسلم سے قرآن پاک پڑھنا سیکھا تھا۔ خود خلیفہ رسول قرآن کے حافظ اور عالم تھے۔ ان کے قریب ترین مشیر اور رفق سیدنا عمر فاروقؓ بھی حافظ قرآن تھے۔ خلیفہ رسول کے پاس قرآن پاک سارا کام سارا لکھا ہوا موجود تھا، لیکن کتابی صورت میں یک جام مجدد نہ تھا۔ ان کے سب سے بڑے مشیر حضرت عمر فاروقؓ بھی اپنے زمانے کے بہت بڑے عالم قرآن تھے، ان کے پاس بھی سارا قرآن پاک لکھا ہوا موجود تھا۔ خود اس کیش کے ارکان حافظ قرآن تھے۔ ان حالات میں بہت آسان اور عام بات تھی کہ یہ لوگ اپنی یادداشت سے بیٹھ کر قرآن مجید کا ایک نسخہ لکھ کر تیار کر دیں۔ ان کے پاس عرضے میں پیش کئے ہوئے اجزاء قرآن موجود تھے لیکن اس کے باوجود خلیفہ رسول نے ان کو مفصل ہدایات دیں اور انہوں نے کہا کہ آپ یہ کریں کہ آپ سب افراد جس قرأت پر متفق ہوں اور وہ قرأت خلیفہ اور حضرت عمرؓ کے حفظ کے مطابق ہو، پھر سب حضرات کی تحریریں ان کی یادداشتوں کی تائید کریں، اس کے بعد بھی ہر آیت کی تائید دو صحابہ کے حلفیہ بیانات سے ہو جو آکر یہ حلفیہ بیان دیں کہ یہ آیت ہم نے حضور علیہ الصلوٰۃ السلام کو سنائی تھی اور اسی طرح سن کر حضور علیہ الصلوٰۃ السلام نے منظور فرمائی تھی۔ پھر ہر آیت کی تائید اور ثبوت میں دو تحریریں پیش کی جائیں جن کے بارے میں یہ گواہی دی جائے کہ یہ تحریر حضور علیہ الصلوٰۃ السلام کو پڑھ کر سنائی گئی تھی اور آپ نے اس کو اسی طرح منظور فرمایا تھا۔ ایسی تحریر کے دو چشم دید گواہ ہوں جو یہ حلفیہ بیان

دیں کہ یہ تحریر حضور علیہ الصلوٰۃ والسلام کو سنائی گئی تھی اور ہم وہاں موجود تھے جب آپ نے اس کی صحیح فرمائی اور ہم اس کے گواہ ہیں۔ یہ سب بیانات اور شہادتیں مکمل ہو جائیں تب اس کو لکھا جائے۔

اس حتی الامکان احتیاطی طریقہ کار کے مطابق انہوں نے قرآن پاک کو لکھنا شروع کر دیا اور ترتیب کے ساتھ چند ماہ میں پورے قرآن کی تدوین مکمل ہو گئی۔ اس پورے عمل میں ایک لفظ اور ایک حرفاں کا بھی کہیں کوئی اختلاف پیدا نہیں ہوا۔ البتہ دو آیتیں قرآن پاک کی ایسی رہ گئیں جن کے بارے میں ایک مشکل سوال پیدا ہو گیا۔ قرآن پاک کی یہ دو آیتیں سورۃ البرأت کی آخری آیات تھیں۔ کمیشن کے ارکان نے کہا کہ ہم سب کو یاد ہے کہ یہ سورۃ البرأت کی آخری آیات ہیں، ہمارے پاس جو ذاتی تحریریں ذخیرہ ہیں ان میں یہ آیتیں موجود ہیں۔ خلیفہ کو یاد ہیں اور ان کے پاس جو تحریریں ہیں ان میں بھی موجود ہیں۔ اسی طرح حضرت عمرؓ کو یاد ہیں اور ان کی تحریروں میں بھی موجود ہیں، دو گواہ بھی آگئے انہوں نے حل斐ہ بیان بھی دے دیا کہ ہم نے یہ دونوں آیات اسی طرح حضور علیہ الصلوٰۃ والسلام کو سنائی تھیں۔ ان دونوں گواہاں کی زبانی گواہی کے علاوہ دو تحریری شہادتیں بھی آگئیں لیکن ان میں سے ایک تحریری یادداشت کے تو دو گواہ موجود ہیں، البتہ دوسری تحریری یادداشت کے حق میں صرف ایک گواہی دست یاب ہو سکی۔

اب کسی نے کہا کہ یہ کوئی ایسی اہم بات نہیں۔ کوئی حرج نہیں اگر دوسری دستاویز کے دو گواہ نہیں ہیں۔ لیکن کمیشن نے بالآخر یہی طے کیا کہ جب ایک اصولی

طریقہ کارٹے ہو چکا ہے تو اس کو نہیں توڑنا چاہئے۔ چنانچہ اعلان کرایا گیا کہ یہ آیت جس جس نے بھی عرضے میں پیش کی تھی وہ آکر کمیشن کے سامنے گواہی دیں۔ پورے شہر مدینہ بھی اعلان کرایا گیا، لیکن کوئی نہیں آیا۔ پھر ایک کارنڈہ مقرر کیا گیا۔ اس نے گھر گھر جا کر ایک ایک صحابی سے پوچھا کہ جب یہ عرضہ ہو رہا تھا اور یہ دو آیتیں پیش ہوئی تھیں تو کیا تمہارے پاس اس وقت کوئی گواہ موجود ہے۔ اس پر بھی کوئی گواہ نہیں ملا۔ ہو سکتا ہے کہ اتفاقاً ایسا ہوا ہو۔ ممکن ہے کچھ لوگ سفر پر گئے ہوئے ہوں، ممکن ہے بعض گواہان کا انتقال ہو گیا ممکن ہے ایسے بعض صحابہ جو وہاں موجود ہوں، حج پر گئے ہوئے ہوں۔ غرض بہت سے امکانات ہو سکتے ہیں، کئی باقی ہو سکتی ہیں۔ خلاصہ یہ کہ کوئی آدمی نہیں ملا اس پر کچھ لوگوں نے کہا کہ شہر اور قرب و جوار کی بستیوں میں عام منادی کرائی جائے۔ وہ بھی کرادی گئی۔ دوسرا گواہ نہ ملتا تھا نہ ملا۔ اس پر خلیفہ وقت کے حکم سے جمعہ کی نماز کے بڑے اجتماع میں یہ مسئلہ لوگوں کے سامنے رکھا گیا۔ وہاں کسی نے پوچھا کہ وہ ایک گواہ جودست یا بے وہ کون ہے، اس پر ایک صحابی نے بتایا کہ وہ ایک گواہ خزیسہ بن ثابت انصاری ہیں۔ یہ نام سننا تھا کہ بہت سے حضرات کھڑے ہو گئے اور رسول اللہ صلی اللہ علیہ وسلم کا ایک ارشاد نقل کیا جس سے یہ مسئلہ فوراً حل ہو گیا۔

مسئلہ کیسے حل ہو گیا؟ اس کے لیے ایک واقعہ بیان کرنا ضروری ہے۔ جب یہ بات ہو رہی تھی تو یہ زمانہ حضور علیہ الصلوٰۃ والسلام کے انتقال کے آٹھ دس ماہ بعد کا ہے۔ آپ اس زمانے سے ذرا تین چار سال پہلے جائیں۔ حضور علیہ الصلوٰۃ والسلام ابھی

حیات تھے، مدینہ منورہ میں حضور صلی اللہ علیہ وسلم کا معمول تھا کہ کبھی کبھی شہر سے باہر
ٹھیلنے یا حالات کا جائزہ لینے کے لیے تشریف لے جاتے تھے۔ کبھی صبح کی نماز کے بعد
تشریف لے جایا کرتے تھے اور کبھی عصر کی نماز کے بعد۔ ایسے ہی کسی موقع پر حضور صلی
اللہ علیہ وسلم شہر سے باہر تشریف لے گئے۔ دیکھا کہ ایک قبلہ پڑاؤ ڈالے ہوئے ہے۔
وہاں خیسے لگے ہوئے تھے اور ایک بد و ایک گھوڑا یا اوٹ لیے کھڑا تھا۔ آپ نے پوچھا
”یہ جانور بیچتے ہو؟“ اس نے کہا جی ہاں بیچتا ہوں۔ قیمت پوچھی، اس نے قیمت بتا
دی۔ آپ نے فرمایا چلو میرے ساتھ شہر چلو، میں تمہیں قیمت ادا کر دیتا ہوں۔ چنان چہ
دونوں مدینہ منورہ کی سمت چل پڑے۔ حضور صلی اللہ علیہ وسلم آگے آگے چل رہے تھے
اور بد و اوٹ یا گھوڑا لیے پیچھے پیچھے چل رہا تھا۔ جب شہر میں داخل ہوئے تو لوگوں کو
پتہ نہیں تھا کہ یہ جانور فروخت ہو چکا ہے۔ ایک صاحب نے بد سے پوچھا کہ جانور
بیچتے ہو؟ اس نے کہا ہاں بیچتا ہوں! کتنی قیمت دو گے؟ ان صاحب نے کچھ زیادہ پسیے
لگادیے۔ اس پر بد و بولاٹھیک ہے میں تیار ہوں۔ اب حضور صلی اللہ علیہ وسلم مڑے اور
فرمایا کہ یہ جانور تو تم نے مجھے بیچ نہیں دیا تھا؟ اس نے کہا میں نے تو نہیں بیچا۔ اس پر
حضور علیہ اصلوٰۃ والسلام نے پھر فرمایا تم سے اتنی قیمت کی ادائیگی کی بات نہیں ہوئی
تھی؟ اس نے کہا نہیں، اور صاف مکر گیا۔ جب حضور صلی اللہ علیہ وسلم نے دوبارہ اپنی
بات دھرائی تو اس نے کہا آپ کے پاس کوئی گواہ ہو تو لائے حضور صلی اللہ علیہ وسلم نے
حیرت سے ادھر ادھر دیکھا، وہاں تو آپ تھا ہی تھے۔ یہاں اتفاق سے ایک صحابی
حضرت خزیمہ بن ثابت رضی اللہ عنہ کھڑے تھے۔ انہوں نے کہا یا رسول اللہ! میں

گواہی دیتا ہوں کہ آپ نے یہ جانور اس شخص سے اتنی قیمت میں خریدا ہے۔ اس پر وہ بد خاموش ہو گیا۔ آپ صلی اللہ علیہ وسلم نے اس کو قیمت ادا کر دی، مل کر کچھ زیادہ بھی دے دیئے اور جانور لے کے آگئے۔ اس کام سے فارغ ہو کر آپ صلی اللہ علیہ وسلم نے حضرت خزیرہؓ سے پوچھا میں نے تو تمہیں وہاں نہیں دیکھا! تم کہاں کھڑے تھے؟ انہوں نے جواب دیا، میں تو وہاں نہیں تھا! آپ صلی اللہ علیہ وسلم نے پوچھا کہ پھر تم نے گواہی کیسے دے دی؟ حضرت خزیرہؓ نے جواب میں عرض کیا کہ میں روز گواہی دیتا ہوں کہ آپ کے پاس جریلِ امین آئے اور وہی لے کر آئے، اور یہ کہ جنت دوزخ موجود ہیں۔ جب میں یہ سب ان دیکھی باتوں کو سچ مان رہا ہوں تو یہ معمولی سی بات کیسے نہ مان لوں؟ اس پر حضور علیہ الصلوٰۃ والسلام بڑے خوش ہوئے اور آپ صلی اللہ علیہ وسلم نے فرمایا کہ آج سے خزیرہ کی گواہی دو آدمیوں کے برابر مانی جائے گی۔

یہ واقعہ کنیٰ صحابہ کرامؐ نے دیکھا اور سننا ہوا تھا۔ جوں ہی انہوں نے یاد دلایا تو دوسروں کو بھی یاد آگیا۔ اب لوگوں کو احساس ہوا کہ حضرت خزیرہؓ کی گواہی کو دو آدمیوں کے برابر کیوں قرار دیا گیا تھا۔ شاید اسی موقع کے لیے ایسا کیا گیا ہوا۔ چنان چہ اس ارشادِ نبوی کی بنیاد پر ان دو آئیوں کے بارے میں حضرت خزیرہؓ کی گواہی کو دو کے برابر تسلیم کر لیا گیا اور یہ دونوں آئیتیں سورۃ توبہ کے آخر میں لکھ دی گئیں۔

ای طرح قرآن کا پہلا مکمل اور کتابی ٹکل میں مرتب شدہ نسخہ تیار ہو گیا۔ یہ نسخہ جس کو مشورے سے مصحف کے نام سے یاد کیا گیا حضرت ابو بکر صدیق رضی اللہ عنہ کے قبضے میں رہا۔ ان کے انتقال کے بعد حضرت عمر فاروق رضی اللہ عنہ کے پاس رہا، ان

کے انتقال کے بعد ان کی صاحب زادی ام المؤمنین حضرت حفصہ رضی اللہ عنہا کی تجویل میں رہا۔

حضور صلی اللہ علیہ وسلم کے زمانے سے لے کر حضرت عثمان غنی کے زمانے تک یہ روایت چلی آرہی تھی کہ عرب کے مختلف قبائل کو اجازت تھی کہ قرآن مجید اپنے اپنے لبھ میں پڑھ لیا کریں۔ آپ جانتے ہیں کہ ہر زبان میں مختلف قبیلوں اور علاقوں کے لبھ مختلف ہوتے ہیں۔ زبان تو ایک ہی ہوتی ہے، لکھی بھی ایک طرح جاتی ہے۔ لیکن لوگ مختلف انداز میں پڑھتے اور بولتے ہیں۔ امریکہ والے Often کو آف شن پڑھتے ہیں لیکن انگریز اس کو آف شن پڑھتے ہیں۔ امریکہ Schedule کو اس کے ڈول بولتے اور پڑھتے ہیں، جب کہ انگریز اس کو شیڈول پڑھتے ہیں۔ اس طرح اردو کا معاملہ ہے۔ بر صغیر کے بعض علاقوں میں لوگ انہیں کو نہیں پڑھتے ہیں۔ چون کہ عرب قبائل مختلف علاقوں میں آباد تھے اور مختلف لبھ ان کے ہاں راجح تھے اس لیے آغاز میں ہر قبیلہ اپنے اپنے لبھ میں قرآن پاک پڑھا کرتا تھا۔ آپ جانتے ہیں کہ قبائلی عصیت بڑی شدید ہوتی ہے۔ اس لیے رسول اللہ صلی اللہ علیہ وسلم نے آغاز میں نئے اسلام قبول کرنے والوں کو قریش کے لبھ کا پابند نہیں کیا، جو عربی زبان کا عکسالی لہجہ سمجھا جاتا تھا۔ آج ہم اس دور کی قبائلی عصیت اور کشاور کا تصور کریں تو صاف اندازہ ہو جاتا ہے کہ اس ماحول میں عرب کے بداؤں سے آغاز ہی میں یہ کہنا کہ تم اسلام بھی قبول کرو اور اپنا لہجہ بھی چھوڑ دو ایک ناممکن سی بات تھی، یہ بات ان پر بہت گراں گزرتی اور ممکن ہے وہ قریشی لبھ کو معیاری ماننے سے گریز کرتے اور اصرار کرتے کہ ہمارا اپنا لہجہ بڑا

معیاری ہے۔ اس لیے حضور علیہ الصلوٰۃ والسلام نے اس پر اعتراض نہیں کیا، بلکہ جس لمحے میں پڑھتا تھا اس کو اسی لمحے میں پڑھنے کی اجازت دی کہ اپنے ہی لمحے میں پڑھو۔ مثلاً بعض ک کوش بولتے تھے، بعض ب کوم پڑھتے تھے۔ بعض ال کوام پڑھتے تھے اسلام لانے کے بعد بھی تلفظ کا یہ اختلاف جاری رہا۔

البته رسول اللہ صلی اللہ علیہ وسلم وقتاً فوقتاً توجہ دلاتے رہے کہ قرآن جس لمحے میں اتنا راگیا ہے وہ قریش کا لمحہ ہے اور یہ کہ قریش کا لمحہ ہی معیاری ہے۔ جماز کے باہر کے صحابہ کرامؓ میں جو جو حضرات تعلیم حاصل کرتے جاتے تھے وہ قریش کا معیاری اور مکمل لمحہ اختیار کرتے جاتے تھے لیکن عام لوگ اور بدوسیانہ پیش منظر کے حامل حضرات اپنے مخصوص قبائلی علاقائی لمحے میں ہی پڑھتے رہے۔ اب جب حضرت عثمانؓ کا زمانہ آیا تو وہ یہ دور تھا کہ نئی نئی نسلیں اور نئی نئی قومیں اسلام میں داخل ہو رہی تھیں۔ ایرانی، ترکی، روی، جبشی وغیرہ جو عربی نہیں جانتے تھے وہ روزانہ ہزاروں کی تعداد میں اسلام قبول کر رہے تھے۔ ان نئے مسلمانوں نے جوش و خروش سے عربی زبان سکھنی شروع کر دی۔ ان میں سے جس نے جس عرب سے قرآن سیکھا اسی کے لمحے میں قرآن پڑھنا شروع کر دیا۔ مثلاً کسی یمنی نے اپنے نو مسلم دوستوں اور شاگردوں کو اپنے لمحے میں قرآن سکھایا تو کسی کو فہمے والے نے اپنے لمحے میں سکھا دیا۔

حضرت عثمان غنی جب خلیفہ تھے اس وقت مسلمانوں کی فوجیں دنیا کے مختلف حصوں میں مصروف چہاد تھیں۔ آذر بایجان کے علاقے میں بھی اور آرمینیا کے علاقے میں بھی۔ مشہور صحابی حضرت حذیفہ بن یمان رضی اللہ عنہ بھی آرمینیا کے مجاہدین میں

شامل تھے۔ یہ ایک انتہائی محترم اور معزز صحابی تھے اور حضور علیہ الصلوٰۃ والسلام کے خاص راز دان سمجھے جاتے تھے، وہ بھی وہاں جہاد میں شرکت فرماتھے۔ ایک دن انہوں نے دیکھا کہ ایک امام نے نماز پڑھائی اور ایک خاص لمحہ میں تلاوت کی۔ نماز کے بعد کئی لوگوں نے امام صاحب کے لمحہ پر اعتراض کیا اور کہا کہ تم نے غلط پڑھا۔ امام صاحب نے جواب میں کہا کہ میں نے فلاں صحابی سے قرآن سیکھا ہے۔ جن حضرات نے اعتراض کیا تھا انہوں نے کہا کہ ہم نے فلاں صحابی سے قرآن سیکھا ہے۔ یہ منظر دیکھ کر حضرت خدیفہ رضی اللہ عنہ نے اپنے امیر سے کہا کہ مجھے جہاد سے چھ ماہ کی چھٹی دے دیں، میں ضروری کام سے فوراً مدینہ منورہ جانا چاہتا ہوں۔

انہوں نے اسی وقت سواری لی اور سیدھے مدینہ منورہ روانہ ہو گئے۔ کئی ماہ کے سفر کے بعد وہ مدینہ طیبہ پہنچے۔ کہتے ہیں کہ دوپہر کا وقت تھا اور گرمی کا زمانہ تھا۔ لوگوں نے مشورہ دیا کہ ذرا آرام کر لیں پھر امیر المؤمنین حضرت عثمان غنیؓ سے ملاقات کے لیے جائیں۔ لیکن حضرت خدیفہؓ نے نہ مانا۔ سیدھے حضرت عثمان غنیؓ کے گھر پہنچے۔ وہ پریشان ہو کر نکلے کہ دیکھیں حضرت خدیفہؓ اچانک کیسے اور کیوں آئے ہیں۔ بولے، آپ تو جہاد پر گئے ہوئے تھے پھر اچانک کیا بات ہوئی؟ انہوں نے جواب دیا امیر المؤمنین! مسلمانوں کی خبر لیں قبل اس کے کہ کتاب اللہ میں اختلاف پیدا ہو، اور ان کو اختلاف قرأت کا واقعہ سنایا اور کہا کہ یہ انتہائی غلط بات ہے، قرآن کے بارے میں اس طرح کے اختلاف کی اب اجازت نہیں دی جاسکتی، آج لمحہ کا اختلاف ہے، کل ممکن ہے کوئی اور اختلاف پیدا ہو جائے۔ اس لیے آج ہی اس کا کچھ حل تلاش کریں۔

دونوں حضرات نے بیٹھ کر طے کیا کہ حضرت حفظہؓ کے پاس قرآن کا جو نسخہ ہے اسی کو ملگوا کر اس کی کاپیاں تیار کروائی جائیں اور تمام دنیا نے اسلام کے شہروں میں پیش وی جائیں۔ چنانچہ حضرت عثمانؓ کے حکم سے گیارہ نسخے اور (بعض روایات میں یہ آتا ہے کہ سات نسخے) تیار کئے گئے۔ دوبارہ حضرت زید بن ثابتؓ ہی کو یہ ذمے داری سونپی گئی۔ چنانچہ ان نسخوں کو بڑے شہروں میں پھجوادیا گیا اور یہ اعلان کردیا گیا کہ جتنے افرادی نسخے اب تک لوگوں کے پاس موجود ہیں وہ سب سرکار کے حوالے کر دیئے جائیں۔ یہ سب افرادی نسخے ضبط کر کے بعد میں تلف کر دیئے گئے۔

فیصلہ یہ ہوا کہ آئندہ جس کسی کو قرآن کا نسخہ تیار کرنا ہو وہ ان نسخوں سے تیار کرے۔ اور یہ نسخہ قریش کے لجھ اور قریش کے رسم الخلط کے مطابق تیار کیا جائے۔ چنانچہ آئندہ قرآن پاک کے تمام نسخے سو فیصد اس لجھ اور جھے کے مطابق لکھے گئے جو حضور علیہ الصلوٰۃ والسلام کا اپنا لہجہ تھا۔ اس سے قبل سب لوگ اپنے لجھ کے مطابق لکھا کرتے تھے۔ آپؐ کو معلوم ہے کہ لجھ کے اختلاف سے جھے کا اختلاف ہو سکتا ہے۔ ظاہر ہے جب رسول اللہ صلی اللہ علیہ وسلم صحابہ کرامؓ سے قرآن پاک سنتے تھے تو وہ جھے اور طرز تحریر نہیں پوچھتے تھے۔ ان حالات میں اس کا امکان تھا کہ ایک ہی لفظ کے جھے مختلف انداز سے رواج پا جائیں۔ یہ امکان اس لیے بھی تھا کہ اس وقت تک عرب میں لکھنے لکھانے کا زیادہ رواج نہیں تھا۔ عرب میں بہت تھوڑے لوگ لکھتا پڑھنا جانتے تھے۔ بلاذری کی روایت کو درست مانا جائے تو مکہ میں صرف ۷۱ آدمی تو شست و خواند سے واقف تھے۔ ایسی صورت میں ہجا اور طرز تحریر کی باقاعدہ

Nہیں ہوئی تھی۔ معياری اور متفق علیہ طرز ہجا کی عدم موجودگی میں Standardization اس کا امکان خاصا تھا کہ ایک ہی لفظ کو مختلف انداز سے لکھنا شروع کر دیں۔ اسی امکان اور اس کے نتیجے میں پیدا ہونے والے دیگر ممکنہ خدشات سے بچنے کے لیے قریش کے جھی میں قرآن پاک کے یہ سات یا گیارہ نسخے تیار کرائے گئے۔ باقی سب نسخے ضبط کر کے ضائع کر دیئے گئے اور اعلان کیا گیا کہ آئندہ سب لوگ ان ہی مستند نسخوں کے مطابق نقلیں تیار کر لیں۔ چنانچہ اس کے بعد سے تمام نسخے ان اصل نسخوں کے مطابق تیار ہوئے اور یہ گیارہ نسخے انہوں نے تمام دنیاۓ اسلام میں تقسیم کر دیئے۔

ان نسخوں میں سے تین نسخے اس وقت بھی دنیا میں موجود ہیں جو اپنی اصلی ٹھیک میں محفوظ ہیں۔ اتفاق سے مجھے ان تینوں نسخوں کی زیارت کی سعادت نصیب ہوئی ہے۔ ایک لندن کے مشہور برٹش میوزیم میں محفوظ ہے۔ دوسرا استنبول ترکی میں ہے، اور تیسرا ازبکستان کے دار الحکومت تاشقند میں ہے۔ یہ وہ نسخہ ہے جس کے بارے میں خیال کیا جاتا ہے کہ یہ حضرت ابو بکر صدیقؓ کے زمانے میں تیار ہوا تھا، اور خلیفہ کے پاس رہتا تھا، اور یہی وہ نسخہ ہے جو حضرت عثمان غنیؓ کے ذاتی استعمال میں رہتا تھا۔ جب وہ شہید ہوئے تو وہ اسی نسخے کی تلاوت فرمार ہے تھے۔ مشہور ہے کہ ان کا خون بھی قرآن کے صفحات پر گرا تھا اور اس کی نشانی بھی ان صفحات پر موجود ہے۔ میں نے خود اس کی زیارت کی ہے۔ تاشقند والا نسخہ حمزہ اسٹریٹ میں کلاں مسجد کی ایک لاہوری ری میں رکھا ہوا ہے۔

یوں حضرت عثمان غنیؓ نے یہ نسخے تیار کروادیئے اور یہ سارے نسخے زید بن

ثبت ہی کے لکھے ہوئے تھے۔ انہوں نے جو رسم الخط اختیار کیا تھا آج تک اسی رسم الخط کی پیروی کی جاتی ہے۔ اس کے علاوہ کسی اور رسم الخط میں قرآن پاک لکھنے کی مسلمانوں نے اجازت کبھی نہیں دی۔ عربی کے عام رسم الخط میں اور قرآنی رسم الخط میں تھوڑا سا فرق ہے۔ مثال کے طور پر قال کا لفظ ہے جو قال کی صورت میں عربی میں لکھا جاتا ہے۔ حضرت زید بن ثابت[ؓ] نے کہیں ملا کر قل لکھا تھا۔ اب جہاں انہوں نے کھڑے زبر سے لکھا تھا آج تک کھڑے زبر سے ہی لکھا جاتا ہے۔ اس کی کبھی بھی خلاف ورزی نہیں ہوئی۔ ایران، توران، عرب، عجم، ہر جگہ قدیم زمانے سے لے کر آج کے زمانے تک اس جگہ قل اسی طرح لکھا جاتا ہے۔ عام عربی تحریر میں اس طرح نہیں لکھا جاتا۔ اس کی وجہ اور حکمت کیا ہے، یہ نہیں معلوم۔ ممکن ہے کسی مصلحت سے ایسا کیا ہو یا یا محض اتفاق سے اس طرح لکھا گیا ہو۔ دو جگہ قرآن پاک میں ایسا بھی ہے کہ ایک حرفاً زائد لکھی گئی ہے۔ مثلاً سورۃ الذاریات (۷۲ ویں پارے میں) کی آیت نمبر ۷ میں پانیہ میں ایک یاء زائد لکھی گئی ہے۔ ایک یہ کے دونوں سوچتے ہیں اور ایک یہ کا صرف نشان بنا ہوا ہے۔ حضرت زید بن ثابت[ؓ] نے اس وقت اسی طرح لکھا ہوگا اور آج تک یہ اسی طرح لکھا جا رہا ہے۔ اس طرز تحریر کی حکمتوں پر بہت سی بحثیں کی گئی ہیں۔ کچھ کا خیال ہے کہ بھولے سے ایک یہ کا نشان زائد لکھا گیا ہو۔ کچھ کا خیال ہے کہ اس میں کچھ مصلحت ہے۔ غرض اس پر بہت سے لوگوں نے غور کیا، اور نئے نئے نکلنے کا لے ہیں۔

الغرض جس انداز میں حضرت زید بن ثابت[ؓ] نے قرآن مجید لکھا تھا اسی انداز

میں آج کے زمانے تک لکھا جا رہا ہے۔ اس خط کو رسم عثمانی کہتے ہیں اور آج تک اس کی پیروی ضروری قرار دی جاتی ہے۔ دنیا میں قرآن مجید کے بخشنے نئے ہیں وہ ان ہی گیارہ نسخوں کی نقل ہیں جو حضرت ابو بکر صدیق اور حضرت عثمان غنی نے تیار کروائے تھے۔




حواله جات

- ١- الرحمن: ١
- ٢- الكهف: ١
- ٣- الأعلی: ١٩، ١٨
- ٤- إشراء: ١٩٤
- ٥- أحمد المسند: ح-ص ٢٢٦ - رقم ٢٠٣٦ وص ٣٥٦ - رقم ٢١٢٨٥
- ٦- البقرة: ٢٨٥
- ٧- المائدۃ: ٣٨
- ٨- ت: ٢٩
- ٩- الفرقان: ١
- ١٠- الحج: ٩
- ١١- الدخان: ٣٨
- ١٢- ت: ٣٨
- ١٣- الأحذاف: ٣٣
- ١٤- بي اسرائیل: ٧٠
- ١٥- بخاری - الحج: ح-ص ٢٨ - رقم ٥٢ - مسلم - الحج: ح-ص ١٢١٩ - رقم ١٥٩٩
- ١٦- المائدۃ: ٣
- ١٧- الفرقان: ٣٢
- ١٨- العزمل: ٥
- ١٩- الحشر: ٢١
- ٢٠- الصراء: ٨١
- ٢١- النساء: ٩٥

- ٢٢ - الاعراف: ١٥٠
٢٣ - الاعراف: ١٥٣
٢٣ - القدر: ١
٢٤ - الدخان: ٣
٢٤ - اشرعاء: ١٩٣
٢٤ - البقرة: ١٧٦
٢٨ - الفرقان: ١
٢٩ - نحل: ١٠٢
٣٠ - بي اسرائيل: ٨٢
٣١ - العلق: ٥١
٣٢ - بخاري: رقم الحديث: ٢
٣٣ - المزمل: ٥
٣٣ - القيامة: ١٢، ١٧
٣٤ - الاعلى: ٦
٣٦ - بخاري: كتاب الایمان
٣٧ - زبیدی - اتحاف السادة الحسین بن علی: ٨، ج: ٥٢٠
٣٨ - سورة المائدۃ: ٣
٣٩ - البقرة: ١١
٤٠ - النصر
٤١ - النساء: ١٧١

ہماری چند دیگر مطبوعات



دعوه اکيڈمي
بين الاقوامى اسلامي یونيورسٹي

پوسٹ بکس: 1485 اسلام آباد، پاکستان، فون: 051-9261751، 2262031، فیس: 051-2261648
ایمیل: www.dawahacademy.org، publications.da.iui@gmail.com